

Зок-1/1714

Полымя рэ-

волюцыі

1934

№12







30K.1  
1714

Бп



510343



30К.1  
1714

# Полымя Рэволюцыі

ЧАСОПІСЬ  
ЛІТАРАТУРЫ, МАСТАЦТВА  
І МАРКСІСЦКА-ЛЕНІНСКАЙ  
ТЭОРЫ І КРЫТЫКІ

Орган  
Праўлення Саюза  
савецкіх пісьменнікаў  
БССР

Б10343

Инд. 1953 г. 1383.

КНІГА ДВАНАЦЦАТАЯ



МІНСК  
ДЗЯРЖАЎНАЕ ВYДАВЕЦТВА БЕЛАРУСІ

1

9

3

4



## З М Е С Т

*Стар*

**Сергей Міронавіч Кіраў** (партрэт)

Памяць аб ім застанеца на заўсёды ў нашых сэрцах . . . . .	3
Янка Купала—На смерць тав. Кірава (верш) . . . . .	4
Якуб Колас—Памяці С. М. Кірава (верш) . . . . .	5
Андрэй Александровіч—Сцяна бяспрашных (верш) . . . . .	6
Алесь Дудар—На магілу тав. Кірава (верш) . . . . .	7
Тодар Кляшторны—У вянок памяці таварыша Кірава (верш) . . . . .	8
Алесь Звонак—Памяці камандзіра (верш)   . . . . .	10
Платон Галавач—Праз гадзі (раман, канец) . . . . .	11
Якуб Колас—На шляхах волі (паэма, працяг) . . . . .	56
Янка Скрыган—Апавяданні . . . . .	63
Александр Міронаў—Вялікая любоў . . . . .	69
Александр Міронаў—Чорны туман (апавяданні) . . . . .	75
Ефім Садойскі—Старасць (апавяданне) . . . . .	87
Я. Бранштэйн—Сымон Баранавых на раздарожжы (артыкул) . . . . .	93
А. Кучар—Творчыя праблемы савецкай паэзіі (артыкул) . . . . .	106
Я. Шарахоўскі—„Дужасць“ Барыса Мікуліча (рэцэнзія) . . . . .	131





СЕРГЕЙ МИРОНОВИЧ КИРАЎ



Офорт мастера Б. МАЛКИНА

1  
СЫН  
У  
НЫХ  
И  
выр  
вча  
И  
шаг  
вым  
шал  
сёдь  
тых,  
С  
над  
мене  
чесь  
немс  
рэво  
ты,  
супр  
няць  
будэ



## ПАМЯЦЬ АБ ІМ ЗАСТАНЕЦЦА НАЗАЎСЁДЫ Ў НАШЫХ СЭРЦАХ<sup>1)</sup>

Нашы пачуцці, думы цяпер там, дзе над труною бясстрашнага сына большэвіцкай партыі веюць жалобныя крыллі сцягоў.

У левінскай партыі, у савецкай краіне, у пролетарыята і працоўных усяго света сёння дзень суму і жалобы.

Не стала Сергея Міронавіча Кірава. Здрадніцкая рука ворага вырвала з жалезных радоў правадыроў большэвіка Сергея Міронавіча, вярнейшага саратніка і друга вялікага Сталіна.

Крыштальна чысты і слаўны вобраз таварыша Кірава, любімага правадыра большэвікоў горада Леніна, які вёў іх дзевяцігадовым шляхам ад перамогі да перамогі, байца нязломнай волі, нескрываальнай энэргіі, беспрыкладнай самаадданасці справе партыі, назаўсёды астанеца ў нашых сэрцах побач з вялікімі і светлымі імёнамі тых, хто жыццё сваё аддаў за высокія ідэалы камунізма.

Сёння левінская партыя, уся краіна саветаў нясе ганаровую варту над целам старога рэвалюцыянера-большэвіка тав. Кірава. Мы, пісьменнікі Савецкай Беларусі, разам з усію савецкай краінай, становячыся ў ганаровую варту над труною Сергея Міронавіча Кірава, клянемся светлым яго імем і імёнамі ўсіх загінуўшых за пролетарскую рэвалюцыю, яшчэ шчыльней згуртавацца вакол камуністычнай партыі, савецкай улады, яшчэ больш узняць сваю вялікую ненавісць супроць класавых ворагаў пролетарскай рэвалюцыі, яшчэ больш узняць сваю класавую пільнасць і ўсе свае здольнасці, а калі патрэбна будзе, і жыццё аддаць за справу соцыялізма.

Якуб Колас, М. Клімковіч, А. Александровіч, Я. Бранштэйн, І. Гурскі, К. Чорны, П. Глебка, І. Харык, М. Зарэцкі, Д. Бергельсон, Р. Мурашка, Лінард Лайцэн, П. Галавач, М. Лынькоў, Б. Мікуліч, Эд. Самуйлёнак, С. Знаёмы, С. Баранавых, Я. Скрыган, В. Каваль, М. Чарот, А. Куляшоў, М. Хведаровіч, С. Дарожны, Ул. Хадыка, В. Мараккоў, Т. Кляшторны, В. Сташэўскі, М. Паслядовіч, А. Кучар, М. Аляхновіч, Я. Шарахоўскі.

<sup>1)</sup> Рэзалюцыя, прынятая сходам пісьменнікаў з прычыны забойства С. М. Кірава.



## НА СМЕРЦЬ тав. КІРАВА

Калісь... О, не... Зусім нядаўна было гэта...  
І як сабраць тут думкі ў сумнай галаве...  
Малюнак дзіўны змешчан быў ў газетах,  
Малюнак, што ў жывых у памяці жыве.

Плывуць па Беламорскаму канале...  
А лес шуміць...вазёры ў хвалях па баках...  
Плывуць таварыш Кіраў і таварыш Сталін,  
Прад імі далё Зямлі Савецкай і вякоў.

А сёння... Сёння што?.. Ад рання і да рання,  
Калышучы абняты жудасцю прастор,  
Плыве з Масквы жалобнае п'янінне,  
Аж рэха далятае да Каўказскіх гор.

...Не стала Кірава... Без часу смерць скасіла...  
Герой загінуў ад варожай здрадніцкай рукі...  
Таварышы! зняць шапкі над жывой магілай!  
Хаваюць, ведайце, большэвіка большэвікі.

Іграйце гучна музыку геройскую, музыкі,  
Каб слухаў і дрыжаў ад музыкі ўвесь свет!  
Дзяўчына, кветкамі абсып курган высокі,  
А песню вечную злажы, пясняр-паэт.

Гнеў пролетарскі мог і зможа сцерці  
З зямлі ўсіх падкалодных яшчарыц, гадзюк,  
І ворагам за смерць адплацім грознай смерцю,  
Вышэй падымем сцяг, упахнушы з слаўных рук.



Я. КОЛАС

### ПАМ'ЯЦІ С. М. КІРАВА

Замоўклі натхнёныя словы  
Трыбуна-тытана  
Рабочага класа,  
І вусны замкнёны суро́ва—  
Жыццё абарвана  
Без часу...  
У росквіце бурнае сілы  
Злачы́нна і нагла,  
Як зубы гадзюкі,  
Падсеклі арліныя крылы,  
Пульс сэрца, што творчасці прагла,  
Спынілі наёмныя рукі.

Вялікае гора і страта...  
Над свежай магілай,  
Над урнаю праху  
Таварыша, друга і брата  
Журботна мы голавы хілім  
І пойдзем наперад без страху.

І сцяг яго, кроўю абліты,  
Узнімем высока  
Над светам, што гіне.  
А вораг, яшчэ недабіты,  
Успомніць, адчуе глыбока  
Жалобу Совецкай краіны.

4/XII—34 г.



## СЦЯНА БЯССТРАШНЫХ

Расце ў вачах людскіх Крэмлёўская сцяна,  
 Праменны дзень яна жалобай засланіла...  
 Ад краю ў край, як гнеў, як рокат перуна  
 Грыміць салют над свежаю магілай.  
 Нясуць рэспублікі апошні караул...  
 Як вал, праз Ленінград, ад Менска да Паміра—  
 Ідзе ў Маскву нястрымны грозны гул:  
 — Будзь памяць вечная табе, таварыш Кіраў!

Каля труны твае настаўнік наш і твой  
 Схіліў чало сваё жалобаю і горам...  
 ...Рукой падкуплевай, забрызганай крывёй,  
 Тваё жыццё ад нас жахліва вырваў вораг.  
 Адкіды з брудных ям гісторыі, яны—  
 Як змеі, шныраць скрозь па шчылінах і дзірах.  
 Клянёмся, з іх касцей насыпім курганы!..  
 — Будзь памяць вечная табе, таварыш Кіраў!

Марозам снежаньскім закована зямля,  
 Гудзіць уздыблены магільным стогнам вецер,  
 Прымі бястрашнага, прымі, сцяна Крэмя!  
 І плача смерці марш, нібы ў Уржуме дзеці.  
 Апушчаны ў бядзе галовы і сцягі.  
 Расплаты прагне кроў, бурліць у жылах вірам.  
 І буйная сляза лягла ў вянок тугі:  
 — Будзь памяць вечная табе, таварыш Кіраў!

Асірацелая рука правадыра  
 Найдаражэйшую праносіць урну скона.  
 А ўслед правадыру—народная гара,  
 Услед ідзе—сто шэсцьдзесят мільёнаў.  
 Галосіць шквал разгневанай Невы,  
 Як заклік, лётае па неабдымнай шыры.  
 Ты з намі, ў нас, трыбун наш баявы:  
 — Будзь памяць вечная табе, таварыш Кіраў!

Расце ў вачах людскіх Крэмлёўская сцяна,  
 Праменны дзень яна жалобай засланіла...  
 Ад краю ў край, як гнеў, як рокат перуна  
 Грыміць салют над свежаю магілай.  
 Сканаў салдат. Яшчэ шчыльней жывой сцяной  
 З'яднаем моц сваю пад сцягам камандзіра!  
 А прыдзе час—дадзім смяротны бой!  
 — Будзь памяць вечная табе, таварыш Кіраў!



АЛ. ЛУДАР

## НА МАГІЛУ ТАВ. КІРАВА

Не трэба скаргі, слёз не трэба:  
ён не памёр, ён сярод нас.  
Забойствам подлым і ганебным  
не напужаць магутны клас.

Вы, недабітыя у бойцы,  
схаваўшыя пад маскай твар,  
вы абудзілі ў нас, забойцы,  
высокай помсты буйны жар.

Мы скрышым горы, звяжам рэкі,  
сады ўзгадуем на пясках—  
забіць маглі вы чалавека,  
вам не забіць большэвіка.

Як і раней, ён перад намі,  
ўздымае, кліча і вядзе.  
Над вёскамі, над гарадамі  
ўстае для вас смяротны дзень.

Не радуйцеся гэтай урне.  
Ён не памёр, ён сярод нас.  
І меч сталёвай дыктатуры  
яшчэ вышэй ўздыме клас.

---



Т. КЛЯШТОРНЫ

## У ВЯНОК ПАМЯЦІ ТАВАРЫША КІРАВА

Так... Мы стаім  
над тваёю магілай...  
Пушчанай кулі  
не крыкнеш—  
чакай!  
Куля з жыццём разлучыла  
лепшага большэвіка.  
З бодем схіляем галовы...  
Але-ж расце  
і расце,  
як зарад перуна,  
гнеў,  
для якога ў словах  
і параўнання няма.  
Ходзяць яшчэ тут найміты  
дзікай крывавай арды...  
Гады яшчэ не дабіты  
назаўсёгды.  
Каты засценкаў крывавых,  
агенты новай вайны...  
Гэтай  
ганебнае справы  
сцежкі,  
здаецца,—  
адны.  
Тыя-ж  
і сродкі,  
і мэты,  
тая-ж работа  
і стыль...  
Толькі не выклікаць гэтым  
панікі скрэпленых сілі  
Хоць вы і ў сэрца стралялі,  
але-ж яно—  
не адно:  
Нашае сэрца—  
не стане—  
шматміліённа яно.  
Перад магілай трыбуна  
клятву мільёны даюць:



„Непераможна комуна  
ані ў якім баю“.  
Непераможна комуна!  
Хвалі ўзнімаюцца скрозь...  
Хто-ж на магілу трыбуна  
гнеў свой  
і боль не прынёс?  
Так...  
Мы стаім  
над тваёю магілай...  
Пушчанай кулі  
не крыкнеш:  
—чакай!  
Куля з жыццём разлучыла  
лепшага большэвіка,  
Ворагі ў сэрца стралялі,  
толькі яно—  
не адно:  
нашае сэрца—  
не стане—  
шматліліённа яно!

---



## ПАМ'ЯЦІ КАМАНДЗІРА

Глуха стукае ў ноч тэлеграф  
Кожнай кропкай у самае сэрца.  
Глуха стукае ў ноч тэлеграф  
Аб тваёй нечаканай смерці...

Гэта вестка, як чорная цень,  
Праняслася вялікаю боллю.  
У суровай сваёй прастаце  
Падымаецца скарга над Смольным.

І жалобна гудуць правады  
Ад граніц да граніц на радзіме:  
Не падымецца больш правадыр,  
Над трыбунай рукі не падыме...

Устань, спакойнасць і мужнасць, устань!  
У жалобе схіліся, краіна!  
Устань, спакойнасць і мужнасць, устань  
Над труною любімага сына.

Калі вораг крывавай рукой  
Камандзіра выводзіць са строю,  
Устань, вялікая армія, ў строй  
Непарушнай, стальною сцяною!..

Устань нянавісць і помста, устань  
За вялікую страту адплатай!  
Устань нянавісць і помста, устань  
У радох найвялікшага класа!

У гарачай крыві маладых  
Будзе жыць тваё слаўнае імя...  
Над труною тваёй, правадыр,  
Стыне гора вялікай краіны...



## ПРАЗ ГАДЫ

(Раман <sup>1)</sup>)

## ПАДЗЕЯ ПЯТАЯ

Па высокай, прыгорбленай постаці прафесар Галынскі адразу пазнаў Ягуплу і абрадаваўся яму. Ягупла стаяў спіной да прафесара і прыглядаўся да бутэлечкі, якую трымаў у руцэ Лёйка. Паставіўшы бутэлечку на ўслон, Лёйка ўзяў другую і яе, як і першую, паказаў Ягуплу. Паказваючы бутэльку, Лёйка аб нечым апавядаў і так быў захоплены гаворкай, што зусім не пачуў, як падышоў прафесар і стаў побач з ім. Ягупла-ж змеціў прафесара, неяк спалохана азірнуўся на яго, падаўся ўбок ад Лёйки і працягнуў прафесару руку.

— Як нечакана! Міхаіл Палікарпавіч!

Тады, трымаючы ў абедзвюх руках па бутэльцы, павярнуўся тварам да прафесара Лёйка, і, каб падаць таму руку для прывітання, бутэльку з правай рукі пераклаў у левую. У бутэльках, прафесар, пакуль вітаўся з Лёйка, паспеў разгледзець павукоў, якія нерухома сядзелі ў назблытаным павуцінні. Павукі сядзелі амаль на дне бутэляк, а ўгары пад рыльцам поўзалі мухі. Прафесар прыпомніў час, калі ён упяршыню зайшоў да Лёйки ў кабінет. Прыпомніў той час і Ягупла і пачырванеў. Каб не выказаць сваёй збянтэжанасці, Ягупла загаварыў з прафесарам пра ягонае падарожжа. Але прафесар пачатай Ягуплам гутаркі не падтрымаў. Яго здзівіла ўпартасць, з якой Лёйка намагаўся дазнацца таямніц кахання павукоў.

— А вы ўсё сочыце за павукамі, таварыш Лёйка?—запытаў ён,—ці бачылі-ж хоць што за гэны час?

Лёйка задаволена ўсміхнуўся, абрадаваўся, што і прафесар цікавіцца ягонымі даследамі і паднёс да самага прафесаравага твару вялікую бутэльку, якую ўзяў з услончыка. У бутэльцы было тры павукі. Яны сядзелі ў розных месцах па аднаму. Акрамя іх, у бутэльцы было некалькі жывых і некалькі здохлых ужо, задушаных павукамі мух, ды яшчэ трымаліся на павуціннях крыллі з'едзеных мух і рэшткі з'едзеных павукоў. Лёйка торкнуў пальцам у бутэльку, паказваючы на іх:

— Заўважыў, што яны з'ядаюць друг дружку, але прасачыць з якога поваду з'ядаюць, дасканалыя не прасачыў.

— Шкада, шкада. А я думаў, што да гэтага часу ўжо будуць вынікі вашага даследвання,—з'іранізаваў прафесар.

<sup>1)</sup> Канец. Глядзі „П. Р.“ №№ 5, 6—7, 8, 9, 10, 11.



Лёйка іроніі не зразумеў.—Мала ў мяне вольнага часу,—паскар-дзіўся ён.

— Так, так, гэта правільна. Вы,—сказаў прафесар,—відаць, недасканала вывучылі пабудову цела павукоў. Вам варта было-б спісацца па гэтаму пытанню з кім-небудзь з вучоных прыродазнаўцаў.

— Літаратуры ў мяне належнай няма,—сказаў Лёйка, усё яшчэ не разумеючы, што прафесар іранізуе над ім.—А пісаць па такому пытанню неяк няёмка, а потым цікава, каб самому да ўсяго дайсці.

— Бязумоўна, бязумоўна,—прафесар ледзь стрымліваўся, каб не зарагатаць і таму перавёў гутарку на іншае. Вярнуўся да таго, пра што загаварыў быў у самым пачатку Ягупла.

— Паблукаў я па Эўропе. Таксама рознымі доследамі, які таварыш Лёйка займаўся.—Прафесар кінуў галавой у бок да Лёйкі,—А вы, Сузон Іванавіч надоўга да нас?

— Надоўга.

— У такім выпадку заходзьце да мяне. Цяпер я спяшаюся, хочу зайсці да начальніка будаўніцтва. Бывайце здаровым, таварыш Лёйка.

Прафесар крануў пальцамі край свайго капялюша і адразу пашоў.

Прафесар-жа тым часам выйшаў на гасцінец і спыніўся, мяркуючы, ці то пайсці пешшу, ці пачакаць калі будзе ісці поезд. Хвіліну пастаяў прафесар і пашоў пешшу. Пашоў, каб палядзець на месцы, якіх даўно не бачыў. Вабілі пайсці і вясновае сонца, і свежае, па-вясноваму цёплае паветра.

Зямля адтала і цяпер высыхае. Па абодва бакі дарогі глыбокія, метраў ў паўтара шырынёй, канавы. У канавах, запоўніўшы іх ледзь не да самых берагоў, стаіць вада. У вадзе адлюстроўваецца чыстае веснавое неба і малады лазняк, і алешнік, які стаў за гэныя гады паўз канавы. Прафесар ідзе павольна. Ён свядома не спяшаецца, каб трапіць да Будніка пасля дванаццаці і каб па дарозе падумаць над некаторымі пытаннямі.

Час-ад-часу прафесар кідае погляд наперад і бачыць паміж хутарамі стрэхі новага пасёлку, які ўзнік каля возера „Сыты мох“ і рыштаванні, над высока-выведзенымі цаглянымі сценамі. Ён прыпыняецца, углядаецца ў далячынь і тады чуе, прыглушаны адлегласцю, гул машын, што працуюць на будаўніцтве камбіната і размераныя звонкія ўдары жалеза аб жалеза.

З-за палявых узгоркаў усё вышэй і вышэй уздымаюцца стрэхі драўляных дамоў і рыштаванні ля сцен камяніц і разам з гэтым мацнее гул машын і званчэйшым робіцца лязгат жалеза. Хутка ў машынны гул уплятаюцца і чалавечыя галасы. Прафесар параўноўвае гэныя месцы з тым, як яны выглядалі тады, калі ён трапіў сюды ўпершыню. Цяпер усё інакш. Простая лінія новай, пракладзенай ад балота дарогі. Уздоўж дарогі, па правы бок яе даўгімі кварталам напалову выкладзеныя сцены заводскіх гмахаў і высокі чатырохпавярховы гмах электрастанцыі. Свежыя абплеценныя рыштаваннямі сцены цягнуцца радамі ад дарогі і ў глыб поля.

Куды ні зірні—людзі. Яны на высокім даху электрастанцыі, на рыштаваннях, няскончаных яшчэ кладкай сцен, і на зямлі, каля цэглы, каля дошчак і каля даўгіх жалезных баляк. Вось яны коцяць цяжкую жалезную бальку на драўляных кругляках да сцяны. Балька перагарадзіла дарогу фурманкам, якія вязуць з поля да будынін пясок і гліну. Фурманкі стаяць адна за другой даўгімі радамі і прафесар глядзіць, як запылены, жоўты ад пяску і гліны, мужчына скручвае папяросу. Мужчына стаіць, абапёршыся плячыма на біла калёс і ў сваю



чаргу пазірае на прафесара, на чалавека ў зусім чыстай вопратцы і ў капялюшы.

— Не наш?—Закідвае ён галаву назад, паказваючы галавой на сцены, і, лізнуўшы папяросу языком, зноў пазірае на прафесара.

— Я з балотнай станцыі,—кажа прафесар.

— Гэта відаць, у нас такім чыстым не будзеш,—расставіўшы рукі, ён паказвае на сваю вопратку, абмазаную глінай і смяецца.—Мы, во якія.

Фурманкі з глінай і пяском едуць далей; а прафесар ідзе да канторы, якая месціцца ў драўляным будынку за электрастанцыяй. На канторскім дварэ рабочы кааператыў і хлебная крама. Каля крамы натоўп жанчын. У натоўпе некалькі немаладога ўзросту мужчын. Мужчын больш у чарзе каля хлебнай крамы. Чарга цягнецца цераз увесь двор да высокага ганку канторы. На ганку сядзяць рабочыя, якія толькі што прыехалі на будаўніцтва. На зямлі пад ганкам і пад сцяною іхныя куфэркі і мяшкі з рэчамі і тапары, абвязаныя анучамі, і пілы.

Прафесар сабраўся ісці на ганак, як яго аклікнулі. З боку поля на канторскі двор ішоў абкружаны сялянамі Буднік. Калі-б не аклікнуў ён прафесара, той адразу можа і не пазнаў-бы яго, бо быў Буднік апрануты надзвычай проста, а загарэлы твар, ды простая чорная кашуля пад пінжаком, падперазаная лёгкім паяском, і высокія балотныя боты, выдавалі яго за звычайнага рабочага, якімі іх заўжды бачыць прафесар на заводах навукова-даследчай станцыі.

Буднік здалёк яшчэ працягнуў прафесару шырокую далонь сваёй рукі.—Віншую і радуся,—кажа ён, ідучы насустрач прафесару.—Я такі здорава засумаваў без вас, Міхаіл Палікарпавіч. Бачылі, што ў нас робіцца?—Буднік паказвае левай рукою ў прастору за канторскі двор на будынак новай электрастанцыі.—На лета з першым маем дадзім святло і пусцім два заводы—брыкетны і ізаляцыйных пліт, а цераз поўгода і смолаперагонны, а там каксавальны і газавы. Пяць заводаў. Не дрэнна?—Буднік рагоча і ўжо з ганку, паказваючы рукой на сялян, якія прышлі разам з ім,—кажа:

— Дзеці іхныя на заводах працаваць будуць у нас і, небось, не будуць такімі, як бацькі.

Адзін з сялян безнадзейна махнуў рукой.—Яны і цяпер ужо не такія. Вы вось зямлю адбіраеце, а ім хоць бы што. Па іхнаму хоць бы яе і зусім не было і то нічога. Толькі вось нам іх карміць трэба пакуль што.

— Яно як быццам і не зусім так. Хіба ў нас дрэнныя заробкі? На мой розум вашым гаспадаркам ад камбіната не малы прыбытак. Яны тут у нас і з канём, і з рыдлёўкай, і з тапаром, хто як,—вытлумачыў Буднік прафесару.

— Прыбытак не малы,—згадзіўся селянін,—няма чаго казаць. А толькі жывем мы ад зямлі, а не ад прыбыткаў. Прыбыткі яны былі і, глядзіш—іх і няма, а зямля заўжды пры мне будзе... Як-жа-ж будзе, таварыш Буднік?—Селянін раптам змяніў голас, пачаў прасіць.—Дужа-ж вы нас крыўдзіце. Колькі таго часу прайшло, як людзі перанесліся, а тут зноў.

— Ну, ведаеш, Мікіта, не табе-б гаварыць. З табой мы і так лішне няньчымся. Усё вось няма мне часу пагутарыць з табой, адну справу высвятліць варта было-б. На тваё шчасце ў нас важнейшых спраў хапае.

Мікіта, а гэта быў ён, адразу змоўк і палахліва застыў на месцы. Ён зразумеў Будніка, дагадаўся, аб якой справе гаворыць той



І цяпер не рад быў, што трапіў яму на вочы. Ён доўга маўчаў, збянтэжана пераступаючы з нагі на нагу, баяўся падняць ад зямлі вочы. Як асмялеў, каб апраўдацца, і, каб не падумаў Буднік, што ён нечага баіцца, сказаў:

— Я не за сябе кажу, за людзей, хоць і сам я нічым так ужо не грэшны перад савецкай уладай.

— Некалі ў цябе не было прывычкі за другіх заступацца, я бо дзіўлюся, што ты падабрэў. А грахі свае ты, напэўне, лепш за мяне ведаеш.

Мікіта змоўк і на гэны раз так, каб больш не абзывацца.

— А ты не палохайся, за каўнер цябе-ж яшчэ не бяруць.—Буднік зірнуў Мікіту ў спалоханы твар. І давайце скончым гэную гутарку,— звярнуўся ён да ўсіх сялян, якія прышлі за ім.—Як падсохне, зразу-ж і выязджайце араць на новае месца, а будынкi вашы мы перанясем, вам аб гэтым турбавацца не будзе патрэбы. Вось і ўсё. Крыўды ў гэтым для вас няма ніякой. Зямлю вам далі не горшую, а лепшую. Далі ім на асушаным балоце,—вытлумачыў ён прафесару.—Якая-ж тут крыўда? Бачылі-ж як родзіць на балоце? А заводаў перакідаць на балота мы не станем, не дзеці-ж, разумееце-ж гэта. Так што і ўсё, давайце на гэтым і скончым, бывайце здаровы.—Ён прыўзняў шапку, кінуў сялянам на развітанне галавой і тады запрасіў прафесара ісці ў кантору.

— Да незвычайнага кансерватыўны сялянiн у сваіх прывычках, сказаў ён.—Вось-жа даём ім не горшую, а лепшую зямлю, спецыяльна для iх падрыхтаваную, і самi перавозім туды iхныя будынкi і маёмасць. Здавалася-б няма чаго ўпірацца, а яны тыдні два ўжо ходзяць да мяне і ў раён і ўсё спрабуюць, а ці нельга застацца на старым месцы.

— Што-ж тут дзіўнага? Усё новае заўжды і кожнага палухае.

— Гэта няпраўда, Міхаіл Палікарпавіч. А калі і будзе праўдай, то толькі ў адносінах да такіх вась сялян і...

— І да некаторых iнтэлігентаў?—перабіў Будніка прафесар.

— Вы ўгадалі. Некаторыя iнтэлігенты ніяк не набяруцца смеласці, каб цалкам перасяліцца ў новае, усё за свае „хутаркі“ трымаюцца.

— Гмм. А вы, Павел Андрэявіч, хоць бы-ж дзеля першага нашага спаткання не нападзілі на мяне.

— Самі напрасіліся, я не вінаваты.

Яны абодва рагочуць, пакуль Буднік адмыкае дзверы свайго габiнeтa, а калі ён на ўсю шырыню адчыняе iх, прафесар iдзе ў пакой, запоўнены сонцам.

— А на таго селянiна вы за што нападзілі? Ён даўні ваш знаёмы?

— Мікіта? Так, ён мой вельмі даўні знаёмы. Бачыце, ягоны швагiр некалі служыў у жандармерыі і я ўплэўнены, што і сам Мікіта не зусім чыстым быў у тых справах. Дужа часта соваў ён не ў сваю справу нос, любіў падслухаць дзе хто што гаворыць, падглядаў хто куды пашоў. Без яго не абыходзілася, калі ўраднік цягаў сялян у астрог.

— І вы збіраецеся высвятліць гэную справу?

— А мы ніколі не абяцаліся не памятаць такіх спраў.

— Класавая помста?

— Нашто помста? Гэта задужа вялікі гонар для такой казаяўкі. Але папярэдзіць магчымасць якой-небудзь гадасці з боку такіх вась, як ён, гэта наш абавязак.

— Абавязак даволі не ганаровы.

— Нічога не зробіш. На ганаровыя абавязкі і без нас прэтэндэнтаў хапае.



Буднік з усмешкай падсоўвае прафесару крэсла і, гаворачы, пазірае проста ў твар яму. Прафесар угадвае ягоную іронію. І яны абодвы рагочуць.

— А ў нас з вамі, Міхаіл Палікарпавіч, без сваркі ніяк не абыйдзеца. І за гэта я вас... гмм... Прабачце за шчырасць такі паважаю. А вось другога інтэлігента, які завёўся ў нас, я не паважаю.

Прафесар дагадваецца пра каго гаворыць Буднік, і не ведае ці то сказаць яму, што Ягуплу ён даўно ведае, ці то сказаць, што ён з ім пазнаёміўся тут на балоце і чакае пытання аб ім. Пытанне засцігла яго, калі ён не вырашыў яшчэ што скажа ў адказ.

— А вы гэтага паэта ведаеце, Міхаіл Палікарпавіч?—Запытаўшы Буднік не чакае адказу, а гаворыць сам.—Мне ён не падабаецца і не падабаюцца ягоныя вершы. Сухія яны задужа, і крыклівыя. Тарабаршчына, а не паэзія. І пасля, у ягоных вершах на першы погляд столькі рэвалюцыйнасці, што яе хапіла-б на дзесятак сапраўдных паэтаў.

— Не разумею,—дзівіцца прафесар.—Вам не падабаецца, калі мала рэвалюцыйнасці і не падабаецца, як багата яе.

— Нам агулам крыклівая рэвалюцыйнасць не падабаецца, не патрэбна. Раз задужа крычыць чалавек за нас ці то трэба, ці не, значыць нешта ў ягоных справах не зусім чыстае. У крыклівым голасе заўжды хрыпата будзе, ён не чысты. Сапраўдны паэт не крычыць. Гаворыць сваім голасам і ўсё. А гэны альбо крычыць, альбо ўжо як загаворыць, дык абавязкова пад тон псаломшчыку. І словы невядома адкуль павыкапвае адпаведныя, саладкаватыя. Пра сваю справу, пра тое, што самі робяць, людзі так не гавораць. Не. Я яму не веру. І дрэнны паэт ён па праўдзе кажучы. Ягоныя вершы ці чытай, ці не чытай, нічога не атрымаеш і нічога не страціш. Паэзія не такая. У сапраўдным я свой уласны голас чую, тое, што сам думаю, а не то што крычыць чалавек, а ты і не разумееш чаго ён крычыць, што яго так захапіла. Ты мне не кажы што „узняліся сцены фабрычна-заводскія, раніцай будзяць прасторы гудкі“, а пакажы, як я праз шчыліны ў дошках украдкаў паглядаў ці на багата тая сцяна ўзнялася за дзень. Пакажы так, каб у мяне тут заскрэбла.—Буднік паказаў рукой на свае грудзі.—А не так,—значыць, не сваё пяш.

— Можна таму, што свайго пець нельга?

— Нельга? Гмм. Гледзячы што гэта за сваё. Калі гэнае сваё з таго боку прывезена, мы таго слухаць не станем. А ў огуле мы ад паэтаў іхнага і хочам, каб гаварылі пра жыццё так, як разумеюць яго. Гэта і будзе іхнае „сваё“. А калі гэнае „сваё“ ды будзе яшчэ і зусім нашым, тады вунь як добра. Значыць, вы яго не ведаеце?—Зноў запытаў Буднік.

— Сузона Іванавіча? Ведаю, ён жа, здаецца, лічыцца за аднаго з лепшых паэтаў у нас цяпер, калі верыць крытыкам.

— Лічыцца то ён лічыцца, але у нас, хай крытыкі даруюць мне, ёсць лепшыя, сапраўдныя. Не такія крыклівыя, ды за тое, ім няма з чым ад нас хавацца. Ём я веру, што рэвалюцыя для іх не чужая. Ну, а там як? Прабачце, што я так разышоўся і не даю вам ніводнага слова сказаць. Гэта ад таго, што ўрэшце бачу вас і пасля паэт гэты мяне раздражняе сваімі паводзінамі. Яму варта было-б хоць крышку больш паважаць сябе. Вы яму як-небудзь пры выпадку парайце гэта.

Апошніх Буднікавых слоў прафесар не зразумеў. Ён не ведаў чым незадаволены Павел Андрэявіч у паводзінах паэта, але распытваць пра гэта не стаў.

Праз колькі хвілін яшчэ прафесар сядзеў, падсунуўшыся бліжэй да стала і расказваў Паўлу Андрэявічу пра сваё падарожжа, а тым



часам сяляне, якія прышлі на канторскі двор з Паўлам Андрэявічам, выйшлі з двара на дарогу і, нараіўшыся, накіраваліся да дому. Мікіта-ж пайшоў на хутар да брата. Ён не пайшоў на Тарэнтаў двор, а проста ў поле, дзе Тарэнта араў. Ідучы да Тарэнты, меркаваў з чаго пачаць гаворку і, як наблізіўся да яго, нагнуўся над раллём каб узяць у руку камяк зямлі. Зямлю расцёр пальцамі на далоні.

— Высахла амаль,—кажа ён, кідаючы з далоні камячкі ліпкай зямлі.—Добрая вясна ў гэтым годзе.

Тарэнта ад плуга ідзе да каня, выцягвае з-пад хамута грыву, а тады гладзіць каня па шыі і чакае пакуль наблізіцца Мікіта. Ён пазірае на Мікітавы боты, якія пакідаюць на свежай раллі шырокі след. Сам Тарэнта босы, босаму зручней хадзіць за плугам. Ён пазірае на свае ногі, чорныя ад ліпкай, вільготнай зямлі, пасля на Макітавы боты і адчувае, што нагам сцюдзёна, зямля яшчэ халодная.

— Шчэ, мусіць, халодна босаму?—пытае Мікіта.—Зямля то яшчэ не ўгрэлася як след.

— Троху халодна. А ты не браўся яшчэ за ворыва?

— Не ведаю я за што мне і брацца ўжо, во што. Ото-ж хадзілі мы, наконт зямлі прасілі.

Тарэнта маўчыць. Ён ведае, што ад Мікітавага хутара адразаюць клін дзесяціны ў чатыры і замест гэтага не даюць, як іншым, зямлі на балоце, бо ў Мікіты і так застаецца зямлі больш, як выпадае на ягоную норму па закону. Супроць таго, што бяруць зямлю пад камбінат, ён нічога не мае, але троху крыўдна робіцца за брата, што таго абдзяляюць.

Маўчыць і Мікіта нейкі час, а пасля пачынае гаварыць пра іншае ўжо, не пра зямлю.

— І чорт яе бяры тую зямлю, неяк пражыву ўжо і без яе, але ён яшчэ страшыць, упікае, што швагір ў жандармах служыў. А хіба я вінаваты за швагра?

Тарэнта і цяпер маўчыць. Ён ведае чаго баіцца Мікіта і ведае што думае пра Мікіту Павел Андрэявіч. Ён прыпамінае тыя даўнія часы, калі Паўла Андрэявіча арыштавалі і пазірае ў Мікітаў твар.

— Дужа трэба было табе з ім звязвацца.

— Божа мяне ўпасі ад такога, во што...—Мікіта разумее, што думае брат і гэта яшчэ больш палохае яго.—Каб-жа я хоць чым быў вінаваты.

— А чаго-ж ты лазіў пад вокнамі, ды скрозь соваў свой нос, ці трэба было, ці не?—Злосна адказвае Тарэнта.

— Не грашы хоць ты богу, я людзей не губіў, во што...—Мікіта лыпае вачыма, пазірае знізу Тарэнту ў твар.—Не пакутваць-жа мне няведама за што. Я з гэтым і прышоў. Ён-жа цябе ведае, а ты-ж брата мо' ведаеш, схадзіў бы, пагаварыў бы з ім, во што...

Тарэнта маўчыць.

— У мяне-ж дзеці, за вошта ім пакутваць?

У Тарэнты пачуцці раздвойваюцца: крыўдна за брата, ён баіцца, каб і ў сур'ёз не здарылася з братам чаго нядобрага і ў той-жа час задаволены, што брат баіцца, бо ведае, што сумленне братава не зусім чыстае.

— Прасіць я за цябе не пайду,—кажа ён.—Ніякі чорт цябе і так не кране, хоць і варта было-б правучыць, а то дужа ўжо дагаджаў панам ты, як сабака за імі бегаў.

— Хоць бы ты ўжо не плявузгаў лішняга.

— Я то ведаю што кажу.

— Ведаеш ты... Я можа некалькі больш пра цябе ведаў і то не плявузгаў лішняга, не тапіў цябе, як брата шкадаваў. Во што.

1383



— Я-ж цябе не тапіў яшчэ, здаецца, — узлаваў Тарэнта. — Без гэтага ў мяне спраў хапае, але і прасіць ісці за цябе не збіраюся. У кожнага свая галава ёсць. Я не ведаю ці рабіў ты там што, ці не рабіў.

— Чаму-ж гэта ты не ведаеш? Мо-ж брату гора, а не чужому каму.

— Гора, здаецца, невялікае, яшчэ-ж не бяруць цябе.

— А ты можа і хацеў бы, каб забралі?

— Я-ж не тваёй натуры.

Мікіта стаіць моўчкі. Каб не такая справа, каб не Тарэнтава знаёмства з Паўлам Андрэявічам, ён даўно плюнуў бы, узлаваўшы, сказаў бы што-небудзь крыўднае Тарэнту і пайшоў бы да дому. А так маўчыць, усё яшчэ спадзяецца што Тарэнта дасць абяцанне схадзіць і пагаварыць за яго.

— Не грашы богу, Тарэнта, во што я табе скажу. — У Мікіты ад злосці і ад крыўды вочы набягаюць слязмі і ён павяртае твар у бок ад Тарэнты. — Яшчэ ніхто не ведае што за наш век здарыцца можа. Тады не да іх кінешся, а да брата. Во што.

Сказаў гэта Мікіта і змоўк, не ведаў што яшчэ гаварыць, бо баяўся раздражніць Тарэнту, не хацеў сварыцца з ім. Не хоча сварыцца і Тарэнта, хоць і ёсць ў яго чым упікнуць брата. І, каб утрымацца ад сваркі, бярэцца за плуг, устрэсвае яго і, шмаргануўшы за лейцы, гоніць каня па пачатай баразне. Калі Тарэнта ад'ехаў у канец ганей і на завараце нагнуўся над плугам, счышчаючы з лемяха ліпкую цвёрдую зямлю, Мікіта буркнуў нешта сам сабе і пайшоў з поля да Тарэнтавай хаты. Ён ніводнага разу не спыніўся і не азірнуўся на Тарэнту, мяркуючы, што той цяпер назірае за ім. Ішоў паціху і, сагнуўшыся, як ідзе пакрыўджаны чалавек. Ідучы думае пра словы Паўла Андрэявіча, і не можа сабе дараваць таго, што трапіў яму на вочы. Бо так пэўне Павел Андрэявіч не прыпомніў бы яго, а з цягам часу і зусім-бы запамятаў на яго існаванне. А, можа як абыйдзецца? Сустрэкаў-жа Павел Андрэявіч Мікіту некалькі разоў і раней, але не прыпамінаў-жа яму яго мінулага, можа і на гэты раз запамятуе і тады, каб толькі ніколі больш не сустрэкацца з ім. І можа лепш было-б каб Тарэнта не пайшоў да яго, бо калі пойдзе, толькі лішні раз напамніць таму пра Мікіту і тады хто яго ведае, што ён зробіць.

Спыніўшыся супроць Тарэнтавага двара, Мікіта мяркуе ці не вярнуцца яму да Тарэнты і сказаць, каб той лепш не гаварыў з Паўлам Андрэявічам. Ён бачыць здалёк, як ходзіць за плугам Тарэнта і парашае, што гаварыць з ім болей не вярта. Лепш, каб і Тарэнта запамятаў пра іхнюю гаворку. Так думае Мікіта і ідзе ад Тарэнтавай хаты на хутар да Ермалая Трыфанавіча.

Да дому Мікіта варочаўся надвячоркам. У палове дарогі яго нагнаў аўтамабіль. Мікіта па сігналу пазнаў аўтамабіль начальніка будаўніцтва камбіната, і, каб не паказвацца таму на вочы, сыйшоў з дарогі да лазовых кустаў, як бы мерыўся выразаць дубец сабе. Калі-ж аўтамабіль абмінуў яго, Мікіта азірнуўся. У аўтамабілі ехаву начальнік будаўніцтва, якога Мікіта пазнаў адразу і з ім мужчына ў капялюшы, якога Мікіта бачыў на канторскім дварэ. З дарогі Мікіта адразу звярнуў на поле і полем накіраваўся да свайго хутара.

Аўтамабіль-жа хутка спыніўся на балоце каля службовага пасёлка і Павел Андрэявіч, не выходзячы з аўтамабіля, развітаўся з прафесарам.

— Шчасліва заставацца, — кажа Павел Андрэявіч. — І шчаслівай работы. Я ўпэўнены, Міхаіл Палікарпавіч, што ваша новая ідэя ў самы бліжэйшы час стане рэальнай справай. Тады мы да нашага камбіната яшчэ што-ні-што дададзім.



- Будзем спадзявацца. Я рад буду, калі буду мець поспех.
- Я веру ў поспех, Міхаіл Палікарпавіч. Бывайце.
- Бывайце. Дзякую, што падвезлі.

Аўтамабіль падаўся заднім ходам у глыб двара і, павярнуўшыся, выехаў на дарогу. Калі аўтамабіль крануўся з дарогі, Павел Андрэявіч прыўзняў шапку на развітанне, і тое-ж зрабіў прафесар, прыўзняўшы капялюш. У гэны час за плячыма ў прафесара нехта кашлянуў. Ён надзеў капялюш і азірнуўся. На ганку стаяў Ягупла. Ён нядаўна прышоў да прафесара на кватэру і не знайшоўшы прафесара дома, быў накіраваўся ісці ў заезжы дом, як на двор прыехаў аўтамабіль. Пакуль аўтамабіль быў на дварэ, Ягупла прастаяў у калідоры за адчыненымі дзвярыма, яму не хацелася сустракацца з Паўлам Андрэявічам. Цяпер жа, як аўтамабіль ад'ехаў, Ягупла вышаў на ганак і наўмысля кашлянуў, каб папярэдзіць аб сабе.

— Вы даўно чакаеце мяне?

— Я толькі што зайшоў.

— У такім разе хадземце назад.—Прафесар прапусціў наперад Ягуплу і пашоў следам за ім у калідор. У пакоі паказаў рукой на крэсла, а сам спыніўся каля кніжнай этажэркі.

— Засумаваў я такі па гэных месцах. Цяпер я з асаблівай сілай адчуваю гэта.

— А я, прызнацца, вельмі рад быў-бы паехаць туды, адкуль вы, Міхаіл Палікарпавіч, вярнуліся.

— Такое жаданне меў некалі і я. Я спадзяваўся знайсці там нешта значна большае, чым знайшоў. А ў агуле пабыць там карысна. І асабліва вам. Паэты павінны ўсё бачыць на свае ўласныя вочы.—Прафесар адыйшоў ад этажэркі да стала і пачаў пераглядаць паперкі, якія яшчэ перад ад'ездам за мяжу пакінуў быў на стала. Паперкі выгарэлі ад сонца і пажоўклі, як і газеты, якіх сабралася на стала цэлая гара. Ягупла павярнуўся тварам да прафесара.

— А я не хацеў бы бачыць на свае ўласныя вочы шмат чаго з таго, што робіцца цяпер у нас,—сказаў ён.—Я шмат чаго не разумею.

— Хіба што здарылася незвычайнае?—дзівіцца прафесар.

— Калі хочаце, нешта незвычайнае. Уявіце сабе, што адзінаццаць год усе нешта рабілі, на нешта спадзяваліся, нават пачыналі адчуваць рэальныя вынікі свае працы, і раптам аказваецца, што ўсе намаганні былі дарэмныя, што наперадзе куды большыя цяжкасці, чым тыя, што засталіся ў перажытым.

— Я вас не зусім разумею.

— Не разумеете? Вы яшчэ нічога не бачылі, вы былі дужа далёка ад нашай рэчаіснасці. І пакуль вы там ездзілі, аказалася, што ў нас няма хлеба, не хапае хлеба. Разумеете? А мы з году ў год гаварылі, што сельская гаспадарка ўздымаецца, пашырае сваю вытворчасць. І ўсё гэта пачалося зусім нечакана, раптам. У горадзе жыццё зрабілася немагчымым.

— Гмм. Цікава, хоць я і не разумею, што-ж такое магло здарыцца. Вас гэта павінна трывожыць. Паэт павінен або прымаць, або не прымаць рэчаіснасці, інакш муза змоўкне. Прафесар гаворыць тонам лёгкай іроніі.—А ў мяне зусім іншае, я раблю сваю справу без аглядак на палітыку. У мяне менш за ўсё справы да яе.—І як бы для таго, каб сказаць, што ён абыякава ставіцца да таго, пра што гаворыць Ягупла, прафесар падсоўвае да сябе крэсла і, сядячы ў яго, пачынае збіраць са стала пажоўклыя спісаныя паперкі. Ён бярэ іх па адной, пераглядае, чытае напісанае і адну за другой кідае,



скамячыўшы, у глыбокі кошык, які стаіць у куце паміж сталом і сцяной. Робячы гэта, ён слухае Ягуплаву гаворку. Ён мог бы спрачацца з Ягуплам, але не хоча рабіць гэтага і не хоча згаджацца з гэтым і ён гаворыць аб гэтым Ягуплу.

— Ці не лепш было-б пагутарыць пра што іншае?—прапануе прафесар. Ён не любіць гутарак пра палітыку. Да ўсяго ён амаль цэлы дзень прабываў з Піўлам Андрэявічам, з чалавекам чыстай палітыкі, як называе прафесар Будніка, гутарыў з ім і цяпер хацеў бы гутарыць пра іншае. Калі ў Ягуплы ёсць жаданне слухаць, прафесар раскажа што-ні-што пра сваё падарожжа па Эўропе, дзе ён бачыў шмат цікавага.

Ягупла згодзен. Ён вельмі рад пачуць жывое слова пра Еўропу ад чалавека, які ўсё на свае вочы бачыў. Ён зараней так захоплены, што не ведае нават, пра што запытаць у прафесара. Ён не ведае, што яго найбольш цікавіць у дадзены момант. Берлін, Вена, Парыж! Тры вялікія еўрапейскія сталіцы. Гэта зусім іншы свет, такі чужы і такі цікавы, і такі недасяжны. Як хочацца яму пабыць там, паблукіць па старых вуліцах гэтых гарадоў. Здаецца, зусім бы інакшым стаў. Там такія багацці культуры. Ягупла зусім не думае адмаўляць вялізнага значэння таго, што робіцца на яго радзіме, зусім не. Ён вельмі рад культурнаму ўздзею Савецкай краіны, але хіба-ж гэта тое самае? Усё, што робіцца тут, гэта так званая ліквідацыя няпісьменнасці і толькі. А там-жа сапраўдная культура з багатымі векавымі традыцыямі. Гэта не адно і тое-ж. Розніцы могуць не разумець масы, ды для іх гэта і не важна, а ён-жа паэт, ён разумее палітыку, ён разумее значэнне таго, што робіцца тут і разумее значэнне таго, што ёсць там. Ён разумее, якой беднай выглядае яго радзіма ў параўнанні з Еўропай, старой, культурнай Еўропай. Багацце архітэктуры, старыя багатыя музеі, сцёны памяці аб гістарычнай мінуўшчыне, тэатры, універсітэты, у сценах якіх вучыліся выдатнейшыя людзі, найвялікшыя паэты чалавецтва. Смешна нават думаць, што ўсё гэта нехта спрабуе параўноўваць, няхай сабе і з тысячамі краязнаўчых музеяў, самадзейных тэатраў і нават з дзесяткамі новых, толькі што ўтвораных універсітэтаў. І Ягупла хітравата ўсміхаецца, слухаючы прафесара. Бясспрэчна-ж, прафесар прыкідваецца, калі гаворыць, што чакаў большага, чым убачыў. Ягупла зноў хітравата ўсміхаецца. Добра жартаваць, пажыўшы аж чатыры месяцы ў Еўропе. Ягуплу хоць бы адной нагой ступіць на тую забаронную зямлю. Ён нават не ўяўляе, як бы выглядаў на вуліцах Вены. Пэўне, у такім гарнітуры туды і не пусцілі-б? І Ягупла дзівіцца на свой, ужо троху падношаны гарнітур.

— Дужа мы бедныя,—кажа ён, закідваючы правую нагу на левую, і загладжвае рукой на каленях складку.—Такіх гарнітураў там, напэўне, не ўбачыце?

— Чаму не ўбачыце?—дзівіцца не разумеючы Ягуплавых слоў прафесар. Ён акурат пачаў гаварыць, як першы раз прыехаў на газавы завод Зіммерынг у Вене і Ягуплавых слоў пра гарнітур не зразумеў.—Чаму гарнітураў не ўбачыце?—Пытае ён.—Гэтага добра там багата.

— Вось, вось, а ў нас няма. І я, паэт нашу гарнітур горшы, напэўне, чым там носіць рабочы.

— Ах, вы пра гэта? Прафесар падымаецца з крэсла, ідзе да століка і дастае з шуфляды жменю цукерак, якія прывёз з за мяжы. Цукеркі ён кладзе на стала перад Ягуплам.

— Частуйцеся, замежныя,—усміхаецца і сядзе на сваё месца. Седзячы ў крэсле, павольна разгортвае цукерку і палову яе адкусвае.



Тое-ж робіць і Ягупла, толькі цукерку адкусвае маленечкімі часткамі. Прафесар сочыць за рухамі Ягуплавых рук. Ён прыпамінае словы Паўла Андрэявіча пра Ягуплу і зусім нечакана для Ягуплы кажа:

— Ведаю я вас, Сузон Іванавіч, даўно, а з творчасцю вашай зусім мала знаёмы. Хацелася-б, каб гэтае знаёмства было большым.

— Вельмі рад такому вашаму жаданню. Едучы сюды, я прыгатаваў для вас апошнюю сваю кнігу вершаў, але неяк сароміўся раніцей аддаць яе вам.—Ягупла з кішэні пінжака дастаў кніжку і паклаў яе на стала перад прафесарам, разгарнуўшы так, каб прафесар змеціў зроблены на ёй надпіс. Надпісам паэт выказваў жаданне, каб прафесар Галынскі шчырым сэрцам палюбіў сваю краіну родную і каб ніколі не чураўся яе ні пры якіх варунках. Прафесар прачытаў надпіс, усмінуўся і падаў Ягуплу руку, каб падзякаваць за кнігу.

— А хіба вы не верыце ў маю шчырасць?—усміхаючыся, запытаў ён.

— О не, што вы Міхаіл Палікарпавіч. Я хочу толькі, каб вы любілі Беларусь так, як любім яе, мы паэты.

Нейкі час абодвы яны сядзяць моўчкі, а пасля, раптам нешта прыпомніўшы, Ягупла нахіляецца над сталом і кажа:

— Да нас у блізкім часе прыедзе адзін замежны інжынер, мой знаёмы. Я хочу папярэдзіць вас, бо вы яго таксама ведаеце.

Ягупла паціху называе прозвішча інжынера і пасля гэтага прафесар нейкі час сядзіць моўчкі, здзіўлена пазіраючы Ягуплу ў твар.

— Вы не жартуеце? Ён што, свядома сюды едзе, ці гэта выпадкова так атрымалася?

— Гэтага я не ведаю.

— А ён ведаў, што я тут працую?

— Пэўне, не ведаў, а цяпер ведае і рад будзе спаткацца з вамі.

— Гм...—прафесар здзіўлена паводзіць плячыма.—Зусім нічога не разумею. Не разумею чаму ён надумаўся менавіта сюды прыехаць. Мяне спатканне з ім, вядома, не палохае, але мне здаецца, лепш яму было-б не прыязджаць сюды. Бязумоўна, так. А ў агуле няхай робіць, як хоча, гэта мяне не тычыцца.

— Бясспрэчна, так. Але ён вельмі рад будзе бачыць вас.

— Ягоная справа,—прафесар зноў здзіўлена паводзіць плячыма.—Але мая думка такая.

Пазней, калі Ягупла пашоў, прафесар доўгі час не мог супакоіцца, думаючы пра навіну, аб якой сказаў Ягупла, і, ходзячы па пакоі, абмяркоўваў, як складуцца ягоныя адносіны з чалавекам, які павінен у блізкім часе, калі верыць Ягуплу, прыехаць на будаўніцтва камбіната. Прафесар прыпамінаў усё, што ён ведаў пра гэтага чалавека, прыпамінаў свае даўнія спатканы з ім. Прафесар адчуваў сябе цяпер гэтак-жа, як некалі, калі на балодзе ўпяршыню напаткаў Ягуплу. Навіна, пра якую сказаў Ягупла, трывожыла яго і палохала.

#### ПАДЗЕЯ ШОСТАЯ

Сварка з Давыдзюком, пасля якой Сузон Каляда пашоў да Паўла Андрэявіча, адбылася самым ранкам за тыдзень да вялікадня.

Сузон нерухома стаяў перад адчыненымі варотамі хлева і, як заварожаны, пазіраў у ягоную цёмную пустэчу. Карова, адзіная жывёліна, якую меў Сузон, стаяла на дварэ і церлася бокам аб вугал хлева. Хлеў нізкі, стары, сцены яго ўжо даўно спарэхвелі і Сузон сам дзіўліцца, як яшчэ трымаюцца вуглы. Паміж бярвён вялікія шчыліны, праз якія свеціцца гарод. Шулы ў варотах абселі і нахіліліся адна



да другой так, што калі хочаш зачыніць вароты, яны толькі нізам упіраюцца ў шула, а верхам правальваюцца ў сярэдзіну хлева. І правіць гэтага ніяк нельга, бо калі станеш папраўляць, трэба кранаць сцяну, а тая і так ледзь трымаецца. Згіла, спаракнела і саломна на страсе і на страху ажно ў некалькіх месцах ён насыпаў кастрыцы, з-пад якой відаць яловае галлё. Не ў лепшым стане і гумно. І Сузон думае што рабіць.

Новая вясна. Варта было-б даўно сядзець на сваім хутары. У яго дачка інжывер, якая дапамагае яму час-ад-часу грашыма. Яе грашыма ён расплаціўся з крэдытным таварыствам, у якім браў грошы на каня. Яна можа пасабіць яшчэ, але што-ж з таго? Хіба зможа ён і хату новую паставіць, і хлявы? Сам ён гэтага не зробіць з адной рукой. Нават лес вазіць трэба наняць чалавека. А ставіць хату адным чалавекам не абыйдзецца. І Сузон разумее сваю бездапаможнасць. І зусім не разумее што яму рабіць і з чаго пачынаць гэты новы свой год. Бяссілле авалодвае цэлам, і прыкоўвае да месца і Сузон доўга не чуе, калі яго кліча да сябе Давыдзюк.

— Ты што-ж гэта, аглух, ці зафанабэрыўся так ужо, што і не чуеш,—іранічна пытае Давыдзюк, ідучы на сярэдзіну Сузонавага двара. Давыдзюк збіраецца ісці ў царкву і таму з самага ранку ў святошняй вопратцы, у сваім чорным у белую паску гарнітуры. З вуліцы заходзіць на Сузонаў двор і Мікіта. Ён вітаецца з Давыдзюком за руку, а потым крычыць да Сузона:

— Дзень добры, камбед!

Сузон на прывітанне не адказвае. Нейкі час ён стаіць на месцы, пазіраючы на Давыдзюка, пасля сходзіць з месца і ідзе да сярэдзіны двара, дзе Давыдзюк з Мікітам.

— Камбед, кажаш?—Пытае Сузон, спрабуючы ўсміхнуцца.—Не ўсім-жа мець твае рукі заграбушчыя, некаму-ж трэба жыць так, як даводзіцца.

— Бач,—Мікіта паказвае рукоў на Сузона.—Ён яшчэ агрызаецца. Чалавеча! Ты пра мае рукі лепш памаўчы. Агрызацца табе няма чаго, во што. На чужым сядзіш і з чужога жывеш, а я, слава богу, на сваім...

— Толькі сваркі не ўсчыняйце,—перапыняе Мікіту Давыдзюк.—Я от хочу запытаць цябе, Сузон, як жа яно будзе? Няўжо-ж ты і гэнае лета думаеш сядзець тут во?

— А што-ж я, пералячу куды, ці што?—З адценнем злосці пытае ў сваю чаргу Сузон. Ён пакуль што стрымлівае злосць, якая камяком падгортваецца да горла. Злосць і ад таго, што ён увесць у пачосным а Давыдзюк і Мікіта ў святошняй крамнай вопратцы і ад таго, што яны, напэўне, сыта паснедалі па-святошняму, а яму давядзецца з'есці бульбы з агурковым расолам і, урэшце, ад крыўды, што не Давыдзюку, у каго і будынкі моцныя, і сілы багата, даводзіцца зрушаць гаспадарку з месца, а яму.

— Бачыш-жа, што няма мне чаго перавозіць, чаго-ж яшчэ пытаеш?

— А мая-ж каторая справа? Ці ты чуў, чалавеча,—Давыдзюк павяртае твар да Мікіты.—Я з ім па добраму абыходжуся, дык ён вэнь што!

— Абыходзся з ім добра, то ён яшчэ гадоў дзесяць з твайго двара не сыйдзе, во што я табе скажу.

— І я ўжо гэта думаў. Неяк, Сузон, трэба нам з табой разабрацца, каб або тое, або другое. А то сядзіш ты на маім, добрыя гоні такой зямлі займаеш і хоць бы што.

— А ты ці не збяднеў цераз гэта? Ці, можа, хочаш, каб я табе плаціў за двор?



— А як-жа, чакай, ён табе заплочіць,—іранізуе Мікіта.

Сузон момант моўчкі пазірае на Мікіту, пасля ідзе да яго бліжэй. Ён не можа больш стрымліваць злосці.

— А ты не лезь не ў сваю справу, крывасмок. Цяпер табе не тая парадкі.

— Гм, гм, бачі—Мікіта развінуў рукі!—Бач, звяр'яцеў ужо, нібы я яго чапаю. Па мне ты хоць сотню гадоў тут сядзі, во што, то мне ўсё роўна! Хоць бы пасароміўся дзеля свята.

— Мне саромяцца? І чыя!

Давыдзюк не хоча, каб распачалася сварка і павяртае гутарку на старое.

— Сварыцца няма чаго, хлопцы. І табе, Сузон, няма чаго злаваць. Сяпіш то ты на чужым і мог бы змаўчаць. Лепш от скажы, як рабіць будзеш?

— Нічога я рабіць не буду.

— Як гэта нічога?

— А так і нічога. Нікуды я перабірацца не буду. Ні адным вам жыць, ды раяваць, некалі трэба пажыць і нам. Яшчэ паглядзім, каму гэты двор нарэжуць. Вось, як зробім арцель, то, можа, акурат табе адсюль выбірацца давядзецца, а не мне.

— Ты гэтак?—то вось-жа табе паперка ад самога сакратара і чэйкі і ад сельсовету. Ён мяне, бач, выганяць збіраецца. А не дажджэш ты!—Давыдзюк пачаў корпацца дрыглівай рукой па кішэнях пінжака.—Бач, разыйшоўся! Арцель ён арганізуе! Ён мяне адсюль прагоні! Ды калі ты не пачнеш перабірацца заўтра, то я табе да святой нядзелі і хлеб, і хату тваю раскідаю, вуглоў не збярэш.—Давыдзюк урэшце знайшоў патрэбную паперку, выняў яе з кішэні і патрос ёю ў Сузона перад вачыма.—Тады ты ў мяне парызыкуеш. А цяпер я з табой і гаварыць не хачу. Граха на душу прымаць цераз цябе не хочу.

— І я-ж так.—Сузон павярнуўся і пайшоў у хату. А калі Мікіта з Давыдзюком пашлі з двара, выйшаў з хаты і адразу накіраваўся да Мікоды Жука. Думка пра арцель, якую ён не адзін раз чуў ад Мікоды і ад Міхалкі, была цяпер адзіным выйсцем са стану, у якім ён цяпер апынуўся. Іншых шляхоў не было. Перабрацца на хутар не ставала сіл і невядома калі збярэшся з імі. Сядзець на старым месцы, як і дагэтуль, таксама нельга будзе, асабліва цяпер, як зачаў з Давыдзюком сварку. Давыдзюк знявагі не даруе. У яго сіла, у яго ёсць і патрэбныя законныя паперы. Вядома, можна не пусціць яго лезці на страху разбураць хлеб, але ці-ж гэта жыццё? Ён ўсёроўна сваё возьме. Прывядзе панятых з сельсовету і пачне бурыць. Значыць, трэба рабіць іншае.

Яшчэ цераз нейкі час Сузон крочыў побач з Мікодам. Яны зайшлі да Міхалкі Хвойчыка, а ад яго пайшлі на будаўніцтва камбіната. Але Паўла Андрэявіча на камбінаце яны не знайшлі. Ён самым ранкам яшчэ выехаў у раён і абяцаў вярнуцца толькі вечарам.

Раніцой на другі дзень Сузон адзін прышоў на камбінат. Буднік быў ужо ў канторы, але быў заняты з інжынерам, і Сузон, седзячы на ганку, чакаў, калі выйдзе інжынер. Чакаць давялося доўга, але Сузон не крыўдаваў, гэта было, як бы адпачынкам для яго. Ён бачыў перад сабой незнаёмых людзей. Людзі стаялі каля крамы і то прыходзілі ў кантору, то выходзілі з яе, людзі, якія неслі за сабою пах цаглы і смалы. Аднекуль даходзілі на канторскі двор чалавечыя галасы, гул машын і лязгат жалеза. І гул машын, і чалавечыя галасы не змаўкалі. Услухоўваючыся ў іх, Сузон думаў, што жыццё ў арцелі ў нечым будзе абавязкова падобным на тое, што робіцца на камбі-



наце. У чым будзе падабенства, ён не ўяўляе, але мысліць, што яно абавязкова будзе.

Інжынер, які быў у Будніка, выйшаў з канторы, і Сузон змеціў яго толькі тады, калі ён збег з ганку. Сузон падхапіўся, страс з сябе пыл і нерашуча падаўся ў калідор канторы. Яшчэ больш разгубіўся, як падыйшоў да дзвярэй Буднікавага габінета. Але, калі адчыніў дзверы, асмялеў. Буднік падняўся з-за стала і пашоў яму насустрач.

— Дзядзька Сузон! Як-жа здароўе? Як живеце? Збіраюся я ўвесь час схадзіць да вас, пагасцяваць у сваіх старых знаёмых, ды ўсё неяк не выпадае. Бачыў, што робіцца,—пытае ён у Сузона, падводзячы яго да акна, за якім непадалёк будынак новай электрастанцыі. Сузон бачыць высокія сцены булыніны і не скончаныя, яшчэ ў рыштаваннях, сцены заводскіх будынкаў і маўчыць.

— Хутка, дзядзька Сузон, зусім па іншаму жыць будзем,—гаворыць Буднік. Па-чалавечаму жыць будзем.

— Хто яго ведае калі тое чалавечае жыццё пачнецца.—Сузон уздыхае і ідзе ад вакна ў глыб габінета.—А пакуль яно пачнецца, з мяне і дух вон.

— Ужо і так? Чаму дух вон? Яшчэ дажывеш і ты.

— Мо' і дажыў бы, але не дадуць-жа дажыць.—І Сузон падрабязна апавядае пра сваю справу і пра апошнюю сварку з Давыдзюком.—Вось прыдзе і разбурыць, што-ж я з ім зраблю, калі закон на ягоным баку.

— Хто табе сказаў, што закон за яго?

— У яго паперка, за яго і сакратар ячэйкі.

— Сакратар ячэйкі?—эдзіўлена перапытвае Буднік.—Ну, гэта, ведаеш, не сакратарская справа, зусім не сакратарская. З сакратаром я пагавару аб гэтым, а разбурыць тваіх будынкаў мы яму па закону не дазволім. Ты што-ж гэта, дзядзька Сузон, думаеш, што савецкія законы не цябе бароняць, а багатыра кулака?

— Нейк-жа так яно выходзіць,—смялее Сузон.

— Так не выйдзе, выйдзе так, як след. А потым наогул здаецца мне, хопіць ужо вам важдання з гэтымі хутарамі. Не было нам часу, каб дужа глядзець за гэтым, вось нехта і напладзіў іх. Не ваша гэта справа чапляцца за хутар: і не твая, і не Мікодава, і не Тарэнгава. Такія хлопцы былі! Ці-ж мы на тое ў паноў зямлю адбіралі, каб новых панкоў гадаваць? Ці каб ты вот гэтак жыў? Жартуе Давыдзюк, калі думае, што яму можна ездзіць на табе і цяпер. Мы ні на ком ездзіць не хочам, і на сабе ездзіць не дадзім. Часы тыя скончыліся. Памятаеш, як мы на тваім дварэ збіраліся?—Шыракаплечы Буднік, усміхаючыся, стаіць перад Сузонам на моцных, шырокарасстаўленых нагах.—Хіба мы думалі тады пра жыццё, у якім Давыдзюкі, да Мікіты панаваць будуць? Гэтага мы ім не дадзім. Хто панаваць хоча, мы таго як-небудзь далей ад сябе адсунем, у іншыя месцы, а сваё жыццё самі наладзім, зробім, як нам захочацца. А ты ўсё на тым-жа месцы жывеш?

— На тым,—Сузон махнуў рукой.—Хутар на панскім, а хата на тым самым дварэ.

— Хата твая мусіць зусім ужо спаракнела. Гэта-ж столькі часу,—дзівіцца Буднік.—Трэба нам сабрацца. Такія людзі. Прападаць такім людзям няма чаго, трэба, каб і цяпер жыццё так варочалі, як тады, а то паселі на хутарах за плотам і маўчаць, як бы іх і не было зусім. Гэта я вінаваты, што дагэтуль не сабраў вас. Мікода, Міхалка, Тарэнта, ты, ды яшчэ колькі чалавек і мы такое жыццё ў арцелі наладзім, што другім павучыцца не будзе сорамна.

— Тарэнту ад хутара не адарвеш, ён як п'яўка прысмакатаўся да свайго хутара, а другія хлопцы, як і былі.



— Адарвем і Тарэнту. Такого чалавека аддаваць Дагызюкам нельга.

— Ён і так ужо больш іхны, чым наш.

— Будзе нашым. Я схаджу да яго, пагавару з ім.

— Нічога не будзе!

— Тады тое скажаш, а цяпер давай такі ўсур'ёз параімся, як арцель стварыць. Хто ў вас там яшчэ з лепшых, з кім можна пачынаць справу?

Сузон памаўчаў мяркуючы, потым падсунуўся з крэслам бліжэй да стала і пачаў, засінаючы пальцы, прыпамінаць шапятоўскіх мужчын. Тады сеў побач з ім Буднік і пачаў прозвішчы мужчын запісваць ў сабе блок-нот. Гэтак прасядзелі яны каля гадзіны, а калі Сузон сабраўся ісці дадому, Буднік выйшаў з ім аж на дарогу за канторскі двор. На дарозе яны на хвіліну прыпыніліся, пазіраючы на будынкі электрастанцыі і заводаў, што сталі ўздоўж дарогі.

— Зусім, як у горадзе ў нас будзе,—кажа Сузон.

— Там горад,—Буднік паказаў за раку, дзе будаваліся першыя два дамы для рабочых электрастанцыі.—Тут камбінат, а там,—паказаў у супроцьлеглы бок, на Шапятоўку,—новая калектыўная вёска, у якой не будзе такіх хат, як твая. А тваю хату мы, як музей, захаваем для памяці, каб людзі потым ведалі, як мы жылі.

Нейкі час яны абодвы моўчкі пазіраюць у прасцяг дарогі, па якой вецер кружыць узняты пыл. Пыл цэлай сцяной стаіць над дарогай і над прыдарожным полем. Вецер дзмі ў твар і прыжмурваючы вочы, яны абодвы бачаць за шэрай, мутнай заслонай пылу новую Шапятоўку.

— Можна калі і будзе людзям жыццё,—кажа Сузон.

— Будзе—згаджаецца Буднік.—Хутка будзе.—Ён паціскае на развітанне Сузонаву руку і ідзе да сябе ў кантору, а Сузон папраўляе на галаве шапку, нашчупваючы пальцамі сшыты ніткамі казырок і насунуўшы казырок на лоб, каб затуліць вочы ад вёгру, ідзе па дарозе да шэрай мутнай заслоны з пылу.

Вярнуўшыся ў гасінет, Буднік адразу-ж парашыў пазваніць на тарфяную станцыю да Мілоўскага. У працягу амаль усіх год, пачынаючы з Пецярбурга, гэны высокі юнак, які заўжды некалькі здзіўлена пазірае на жыццё шырока раскрытымі вачымі, як здань новага, ад наступных гадоў, пакалення ішоў поруч з Буднікамі. Буднік ведаў яго і хлапчуком-газетчыкам, і зусім спелым ужо камуністам. І калі думаў Буднік пра Мілоўскага-камуніста, ён не без падставы радаваўся за яго, бо ведаў, што тое, што Мілоўскі хлапчук-газетчык, а пазней рабочы судабудаўнічай верфі, стаў камуністам, ёсць у нейкай долі і вынікам ягонай працы. Буднік любіў Мілоўскага. Больш, як каму іншаму, ён верыў Мілоўскаму і пакладаўся на яго ў любой справе і таму па справе стварэння ў Шапятоўцы арцелі перш за ўсё пазваніў яму. Мілоўскага тэлефонны званок на станцыі не засціг. І тое, што Буднік збіраўся сказаць яму ў гэны дзень, ён змог яму толькі сказаць праз два месяцы.

Па даручэнню цэнтральнага камітэта партыі Мілоўскі аж два месяцы прабыў на торфазаводах. Выкарыстоўваючы практыку станцыі, ён кіраваў на заводах арганізацыяй механізаванай здабычы торфу і вярнуўся на станцыю толькі ў чэрвені. Дома ён і знайшоў на сваім сталё запіску, у якой Буднік выказваў жаданне спаткацца з ім, каб пагаварыць па вельмі важнай справе. І хоць запіска была вельмі даўняй, Мілоўскі на заўтра ж, самым ранкам, накіраваўся на камбінат да Будніка. Тады і адбылася іхная гутарка, сведкай якой быў і Хвойчык Міхалка, і вынікам якой сталася тое, што пачалося ў Шапятоўцы пазней, ужо аж зімой.



## ПАДЗЕЯ СЁМАЯ

Ужо ў каторы раз варочаецца Тарэнта Шкробат дадому такой познай парой. Сёння ён не чакаў пакуль скончыцца сход. Яшчэ неяк з восені да яго надвячоркам зайшоў Буднік з Мікодам Жукам. Тарэнта з радасцю прыняў яго як госця і частаваў яго і Мікоду самым лепшым, што мелася ў хаце. Яны прасядзелі ледзь не да паловы ночы, заняўшыся ўспамінамі. У той вечар быў дома і Тарэнтаў сын—інжынер. Падбадзёраны некалькімі чаркамі віна, і абрадаваны тым, што да яго па прастому, як да роўнага зайшоў начальнік будаўніцтва камбіната і тым, што ягоны сын інжынер, якім можна пахваліцца, Тарэнта амаль ніводнай хвіліны не прасядзеў на месцы. Госці сядзелі на лаўках, а сам ён то тупаў каля стала, частуючы іх, то прыпамінаў што-небудзь з мінулага і тады падсоўваў да стала зэдлік, садзіўся, каб бачыць усіх і пачынаў гаварыць.

— А памятаеш,—пытаў ён у Мікоды—як, мы ў Сібір збіраліся? Зямля пад бокам ляжала, а мы ажно ў Енісейскую губерню ехалі шукаць яе.

— Таа-к—уздыхаў Мікода,—ездзілі і нічога не выездзілі.

— Каб-жа на той час, ды цяперашні розум, хіба-ж бы папёрся чалавек у такую далеч!—І Тарэнта павяртаўся тварам да Будніка, кладучы перад ім на стала вялікія, агрубелыя ад працы свае рукі.— Не было ў нас талы яшчэ такога чалавека, як таварыш Буднік. Ты, таварыш Буднік, людзьмі нас зрабіў, дарогу нам паказаў. Хіба-ж бы меў я за старым часам такога сына.—Тарэнта паказваў на Кастуся, які сядзеў побач з Мікодам і хаваў хітраватую ўхмылку ў кутку паміж вусам і барадою.—І я не шкадую, што вось так мяне арашэцілі,—вёў рукой па свайму твару, паказваючы сляды даўніх ран. Пасля ўставаў, ішоў да ложка, выцягваў з-пад яго нізкі чорны куфэ-рак, даставаў асцярожна складзеныя паперкі, дакуманты з часоў грамадзянскай вайны і, нізка схіліўшыся над сталом, раскладваў іх перад Буднікам.—Гэта ўсёроўна, як сляды мае, па іх кожан можа дачацца дзе я быў: ці на печы сядзеў каля бабы, ці на фронце.—Стаяў, схіліўшыся над сталом, упёршыся ў яго далонямі рук.—Сузон вось упікае мяне часам маім багаццем, што я сыта жыву. А хіба я не маю права так жыць? Я за такое жыццё біўся, каб чалавекам стаць, галаву пад кулі падстаўляў. Не ў тым справа, што я сыты жыву, а які я? Няхай пачнецца заўтра што, і я зноў пайду ў чырвонагвардзейцы. Хутар кіну, усяго ачураюся, а пайду, як і ў васемнаццатым годзе.—Дрыглівымі рукамі разгортваў старое, выцвіўшае пасведчанне чырвонагвардзейца, падаючы яго Будніку.—Цябе, таварыш Буднік, я тады не пазнаў, як запісваўся, бачыў, а не пазнаў. А гэта дэкрэт аб зямлі.—Тарэнта разаслаў на стала ля пасуды шырокі аркуш пажоўклых паперы, на якой быў надрукованы дэкрэт.—Гэта, як заповедзі для мяне. За такі дэкрэт я куды хочаш пайду, на які хочаш фронт пайду, бо гэтым наша дарога ў жыццё назначана. Тарэнта паклаў за гэтымі словамі на дэкрэт ўсёю далоняю сваю руку.

Буднік слухаў, што гаварыў Тарэнта і гаварыў сам. Тарэнта тады садзіўся на зэдліку і, абапёршыся на стол локцямі, моўчкі пазіраў на Будніка, сачыў за ягоным тварам, прыпамінаючы час, калі Буднік быў настаўнікам.

У той вечар гаварыў Буднік і пра арганізацыю калгаса. Тарэнта не сказаў Будніку, што ён першым запішацца ў калгас, ды Буднік і не патрабаваў ад яго такога слова, але ён не сказаў і таго, што не хоча ісці ў калгас. Нічога не сказаў ён і на першым сходзе шапятаў-



цаў, на якім Буднік зрабіў даклад і на якім сам Тарэнта быў за старшыню. На сходзе ад яго таксама ніхто нічога не патрабаваў.

Хто што думаў пра Буднікавы словы пасля таго сходу, Тарэнта не ведае, але сам ён цэлую ноч праварочаўся на ложку без сна і досвіццем, ні да чаго не дайшоўшы думкамі, падняўся з хворай галавой.

Да самага поўдня Тарэнта прабыў у гуме. Дамалочваў акалот. Хацелася быць толькі з самім сабою, каб ні з кім не раіцца, каб да нейкага канца дайсці самому. У таку было цёпла, і Тарэнта пры малацьбе скінуў і верхнюю кашулю. Рукі ігралі цёпам, кружылі яго ў паветры і цяжка клалі гладкі дубовы біч на поўпустыя снапы акалоту. Снапы ўздымаліся за цёпам пасля ўдараў, пырскалі рэдкім зернем і Тарэнта біў яшчэ мацней, мецячыся ўдарамі ў лёгкія, аббітыя некалі аб жлукта, каласы. Час ад часу ён спыняўся. Абапёршыся на цёп рукамі, на якія клаў падбародак схіленай галавы, Тарэнта падоўгу стаяў нерухома, пазіраючы то на тарпу таўстых, атабраных з лепшай саломы, кулёў, то ў чорную пляму дзверак ёўні, дзе сохлі снапы. Стаяў, аж пакуль настывала цела, а тады зноў біў цёпам па снапах, біў са злосцю, з усяе сілы, каб разгубіць думы, якія не давалі спакою.

Пасля поўдня, хоць пасад і не быў дамалочаным, у ток не пашоў, а выбраўся на тарфяную станцыю да сына. Сын толькі што прышоў з работы. Ён умываўся, потым змяняў вопратку, а бацька моўчкі сядзеў на зэдліку і чакаў, пакуль ён будзе зусім гатовым.

Сыну цяпер дваццаць сем год. Ён інжынер і комуніст, з ім можна гаварыць пра сур'ёзнае і бацька чакаў. Кастусь ускінуў на плечы пінжак, не надзяючы яго ў рукавы, сеў супроць бацькі.

— Надзець у рукавы пінжак, так прастынеш, яшчэ прастудзішся. Гэта-ж такая халадэча. Вось цяпер, пэўна, і нам давядзецца так жыць у каморках ды ў халадэчы такой, як возьмеце нас у свае рукі.—Тарэнта закінуў полы кажуха і стаў хітраватую ўсмешку ў кутку пад вусам.— Я думаў, што жартуе, так сабе гэта гаворыць, аж аказваецца ён і ўсур'ёз надумаўся зганяць нас у кучу.

— Каго зганяць, а цябе-ж, па-мойму, заганяць у калгас не трэба, сам зойдзеш.

— Сам? А ці пайду-ж я яшчэ туды?

— Чаму не пойдзеш?—здзівіўся сын.

— А чаму-ж мне абавязкова ісці туды? Што мне свой двор не ў ласку, ці што?

— Ты, бацька, нешта, як падменены сёння. Дома-ж ты, здаецца, троху па інакшаму гаварыў. Але гэта не важна, калі ўсур'ёз хочаш аб гэтым гаварыць, давай пагаворым.

— А што-ж я да цябе жартаваць прышоў, ці што? Сын-жа ты мне, можа і на цябе рабіў некалі, а цяпер што-ж, рапыцца ўсяго і ў табун ісці? Добра на сваіх дзяцей рабіў, а цяпер на чужых рабіць?

— Нешта ты, бацька, не тое гаворыш.

— А ты тое? Ты мне не як комуніст, ваша партыйнае я ведаю, а ты мне, як сын бацьку скажы, ад сэрца скажы, як рабіць? Табе хіба не шкада добра бацькавага? Столькі сіл я на яго паклаў: на хату тую, на гумно... І ўсё-ж з свайго мазаля, не чужымі рукамі. Каб яшчэ троху, на каня добрага ўзбіўся-б, на маладзейшага, кароў лепшых завёў-бы... А цяпер як-жа, як-жа, а? Ці ў цябе сэрца няма, што ты так гаворыш?

Кастусь разумеў бацьку. Ён надзеў пінжак у рукавы, нібы гэтак лягчэй было гаварыць з бацькам і падняўся з крэсла.



— А ты чаго-ж у чырвоную гвардыю ішоў, калі думаў увесць век душыцца на сваім кавалку?

— Я жыву на сваім кавалку, а душыцца там будзем.

— Дэкрэт на сталае раскладваў, гаварыў, што, як заповедзі ён табе, а цяпер запамятаў, што ў ім напісана?

— Там не напісана, каб мяне сілай у комуну заганылі.

— Хто-ж цябе заганые? На фронт цябе ў васемнацатым годзе хіба сілай гналі? Сам пашоў, ведаў-жа за што ідзеш. І, небось, не каяўся пасля, не абманілі цябе, а цяпер чаго-ж баішся? Перадавікі! Рэволюцыянер! Ці ўжо запамятаў, як некалі ў стопцы жылі?

— Гэта ты, мусіць запамятаў і мяне туды загнаць хочаш. А я не запамятаў, я рад, што як чалавек хату маю. Я на людскаму жыццю хочу...

— Такім хочаш стаць, як дзядзька? Можа парабкоў хутка наймаць станеш? Рэволюцыянер! А я думаў, слухаючы цябе тады, што мой бацька першым пойдзе, прыклад пакажа.

— Ты мяне не ўпікай!—Тарэнта крутнуўся з крэсла, ухапіўся рукамі за полы кажуха, расхінуў іх.—У цябе малако на губах не ўсохла, каб вучыць мяне. Сам вучаны!...

— Я цябе вучыць не збіраюся, хоць можа і варта было-б. Ці ты думаеш, што Буднік на катаргу ішоў, каб цябе назад у стопку пасадзіць? Ты чаго шкадуеш? Што конь будзе не ў тваім хляве? Што ток твой могуць узяць? Пра жыццё думаць трэба, а не пра гэта. Жыць табе-ж лепш будзе, прастарней. І табе, і Сузону, і ўсім. Ці мо' хочаш, каб толькі табе жыць, а другі, каб з голаду пух?.. Я-ж не думаю гэтага...

Тарэнта пры гэтых сынавых словах падняўся з крэсла, паклаў на галаву шырокую, з маладой зўчыны шапку і не гаворачы ні слова, пашоў да дзвярэй. Кастусь не спыніў яго і нічога не сказаў яму на развітанне.

Пасля гутаркі з сынам, Тарэнта на другі сход зусім не пашоў, баяўся напаткаць на сходзе Бульніка. А на другі дзень даведаўся, што да і сваю згоду на калгас сямёра гаспадароў, у ліку якіх былі і Мікода, і Ганорык Сымон, і Сузон з Міхалкам Хвойчыкам. І гэта зрабіла яго, як бы хворым. Была крыўда, і злосць на ўсіх і ні на кога. Не хацелася сустракацца і з тымі, хто пашоў у калгас, і з тымі, хто не хацеў ісці, і ён аднолькава злаваў і тады, калі яму раілі ісці ў калгас і калі хвалілі за тое, што ён не хоча ісці туды. З гэтай прычыны не хацелася быць на людзях, але яшчэ цяжэй было заставацца дома.

На трэцім сходзе Тарэнта прысутнічаў, але да самага канца не прыметна прастаяў ззаду каля дзвярэй і ні водным словам не абазваўся за ўвесь вечар, каб не выказаць сваёй прысутнасці і не трапіць на вочы Будніку.

Хацеў Тарэнта, каб і на сёнешнім сходзе так абыйшлося. Прышоў ён на сход на сваіх разліках не рана, але сход яшчэ не пачаўся і ён наўмысля доўга стаяў на школьным дварэ, каб у сярэдзіну зайсці тады, як сход пачнецца. Ён думаў, што Буднік ужо ў школе і спакойна стаяў сярод мужчын, у слухаючыся ў іхнюю гаворку. Там да яго і падыйшла Вера.

— Нешта не відаць цябе, дзядзька Тарэнта, на сходах,—запытала яна.—Ці мо' хварэў?—і ўсміхнулася.

Тарэнта хацеў змаўчаць, але Вера пачакала што адкажа ён і зноў загаварыла.



— Гэта-ж мужчыны ўсё чакаюць, як ты, ці запішашся. І мяне ўжо шмат хто пытаў, ці не ведаю я па суседску, што ты думаеш, а я хоць і не ведала, а за цябе сказала, як за калгасніка.

— Ці не калгасніца ўжо сама ты? Яшчэ стрымліваючы раздражненасць, абазваўся Тарэнта.

— Я-ж ніяк не магу свайго евангеліста ўгаварыць. Ён а ні блізка, слухаць нават не хоча. А я пайду, як сабе хоча няхай робіць, а я пайду хоць і адна. Хопіць з мяне распраклятага таго жыцця. Хоць, можа яшчэ троху да старасці па людскаму пажывем. А цябе, дзядзька Тарэнта, старшынёй калгасу зробім. Цябе пважаюць, за табой нашы ўсе пойдучь.

— А калі я сам не пайду?—Не стрымаўся Тарэнта.

Вера збывтажана змоўкла. У гэты час з вуліцы ўвайшлі на школьны двор Буднік і Мілоўскі. Тарэнта, як пачуў Буднікаў голас, мятнуўся ў школьныя сенцы. Хацеў зайсці ў сярэдзіну, але каля дзвярэй было цесна і ён падаўся назад у сенцы у цёмны кут і там стаў, увабраўшы ў плечы галаву, як бы піў вадз і слухаў, калі зойдзе Буднік у сярэдзіну школы. Толькі тады павярнуўся і пашоў да дзвярэй і ў дзвярах ужо сутыкнуўся з сынам. Кастусь падаў бацьку руку, запытаў пра здароўе маці і ў школу зайшоў разам з ім. Пра былую гаворку і не ўспомніў. Але, калі пачаўся сход і Буднік павёў сваю гутарку пра калгас, Кастусь неспрымётна падышоў да бацькі.

— Сёння пара ўжо табе сваё слова сказаць,—сказаў ён.—Іншыя на тое спадзяючыся чакаюць. Упірацца без дай прычыны няма чаго. Не на горшае-ж падбіваю цябе, на лепшае.

Тарэнта прыўзняў вочы, зірнуў на сына. Захацелася, як некалі, калі Кастусь быў зусім малым, тупнуць нагой і сыкнуць на яго, каб не лез са сваімі парадмі. Але не сказаў нічога. Сын падумаў, што бацька згодзен з ягонымі словамі і пашоў на сваё месца. А Тарэнта доўга яшчэ стаяў узрушаны і разгневаны словамі сына і бязмётна блукаў рукамі па кажуху. Ён то расшпільваў кажух і, раскінуўшы полы, папраўляў на сабе кашулю, спрабуючы расцягнуць цесны каўнер, то зноў зашпільваў кажух і абцягваў яго на сабе, а то скуб пальцамі бараду і бязмётна круціў прыўзняты ўгору правы свой вус.

Нэрвавалі і Буднікавы словы. Буднік гаварыў пра колішняе. Ён прыпамінаў сходкі на Сузонавым дварэ, справу з панскай адменай зямлі і апавядаў пра павятовы з'езд сялянскіх дэпутатаў, з якога Шкробат Тарэнта пашоў у чырвоную гвардыю. Тое, што гаварыў Буднік ільсціла Тарэнту, але чаму ён гаворыць менавіта цяпер, калі справа ідзе аб калгасе? Значыць, ён нават і не думае, што Тарэнта можа не пайсці ў калгас? Ён упэўнены, што Тарэнта і ў гэтай справе будзе першым? Чаму-ж гэта так выходзіць, што ўсе яны: і свой сын, і Мілоўскі, і Буднік, і, нават, Вера, не пытаючы ў яго, зараней парашылі, што будзе так, а не інакш? Ім хочацца, каб было так? А калі гэтага не хочацца самому Тарэнту? Пра што іншае, а пра тое, як жыць, ён ні ў кога пытаць не збіраецца. На гэта ён сваю галаву мае. Захоча, без іхных парад у калгас пойдзе, усяго ачураецца, а пойдзе, а не захоча, так жыць будзе, як і да гэтага жыць будзе, без указчыкаў.

Буднік гаварыў, дапытліва аглядаючы сход, як бы шукаў каго патрэбнага, а Тарэнта дагадваўся, што выглядае Буднік яго. Потым Буднік вярнуўся да Кастуся, нешта паціху запытаў у яго і гаварыў ужо, углядаючыся ў прыродныя рады. І ўжо Тарэнта пачаў супакойвацца, думаючы, што Буднік не ім цікавіцца, як той нечакана запрапанаваў яму гаварыць.



— Дзе там Тарэнта Шкробат?—пытаў ён, аглядаючы сход.—Ёсць на сходзе, ці не?

— Ёсць, ёсць, азвалася некалькі галасоў і за імі сам Тарэнта прыглушана адгукнуўся, але з месца не сышоў, толькі шапку зняў з галавы.

— Ёсць? Тады давай, таварыш Шкробат, раскажы і ты ім хоць што. Як ты думаеш па новаму жыццю пачынаць, ці так на хутары і будзеш сядзець да старасці? Давай-ка разам шапятаўцаў на новую дарогу выцягваць, як і некалі. Ну, выходзь, таварыш Шкробат, гавары.

Буднік сеў за сталом і чакаў. З лаўкі пазіралі на Тарэнта, чакаючы што ён скажа: Мікода Жук, Сузон Каляда і Міхалка Хвойчык. А за імі павярталі галовы ўсе, хто сядзеў і стаяў наперадзе і нават тыя, што стаялі побач. Тарэнта зрабілася раптам горача і густа выступіў на твары пот. Ён расшпіліў кажух, зірнуўся разгублена на знаёмыя твары аднавяскоўцаў, зірнуў на Будніка, які чакаў ягонага адказу і прыглушаным-хрыплым голасам сказаў:

— Я пра новае жыццё нічога сёння сказаць не магу.

— Гэта чаму-ж?—запытаў Буднік.

Сход здавалася толькі і чакаў гэтых Тарэнтавых слоў. Мужчыны заварушыліся, замахалі рукамі і разам, перабіваючы адзін аднаго, загаварылі:

— Праўду кажа! не бачылі мы яшчэ таго новага, не ведаем якое яно.

— Які смак у ім...

— Каб тое новае не было горш старога.

— А ўжо-ж...

— Жыццё змяніць, гэта табе не каня на рынку памяняць.

— І каня памяняць не так проста: бывае прамяняеш быка на індэка.

— А не-ж... Чалавек рабіў, рабіў і раптам аддай ім усё...

— А як-жа: каня аддай, карову аддай, насенне аддай...

— А сам вясной хоць з торбай ідзі прасіць.

— І пойдзеш...

Галасы мужчынскія перабіў Буднікаў:

— Ты, таварыш Шкробат, таксама баішся?

— Я нічога не баюся, баяцца мне няма чаго...—Тарэнта злаваў, што сход так падтрымаў яго.—Баяцца няма чаго,—сказаў ён яшчэ раз.— І кожан няхай сам за сябе гаворыць, я тут нікому не указчык і торбы табе катораму ніхто не начэпіць, калі рабіць будзеш у калгасе, а не ў цянік бегаць...

— Ды як-жа рабіць?—вырвалася ў кагосці.

— Як хочаш рабі, галаву-ж мо' маеш? Цяжка так жыць, ідзі ў калгас...

— А ты як?

— Як прыдзе час, я сам скажу.

— Яму хутара шкода!—кінуў з месца Сузон і падняўся з лаўкі.—Пасароміўся-б, Тарэнта!

Буднік нешта сказаў Сузону і той сеў. Словы Сузонавы ўразілі Тарэнта. Ён ірвануўся з месца, ускінуў на галаву шапку і зашпільваючы кажух, пашоў да дзвярэй.

— За сваё жыццё мне няма чаго сароміцца!—кінуў ён ад дзвярэй ужо. За жыццё сваё я крывёй сваёй плаціў, у другіх яго не ўкраў...

Сход на момант змоўк, пасля яшчэ з большай сілай загаманіў разам усімі галасамі і ў гомане не чутна было, як бразнулі за Тарэнтам дзверы.



На дварэ цёмна. Мяцеліца замінае хадзе, замятаючы дарогу. Ногі грузнуць у снягу, збіваючыся з цвёрдай саннай дарогі. Ісці цяжка, душна. Ніхто не ідзе следам за ім, ніхто не гучае яго вярнуцца, але Тарэнта не сцішае хады, хоць і стаміўся.

У полі ветру больш раздольна і мяцеліца тут яшчэ гусцей. Снег шыецца за полы кажуха, у рукавы, пад шапку, слепіць вочы. А злосць і крыўда падганяюць. Тарэнта расплікае каўнер кажуха, адхінае яго ад твару і ідзе не сцішаючы крокаў.

Каля свайго хутара ён доўга стаіць на адным месцы, пазіраючы то на бярэзнік, што каля возера, то на былы панскі двор. Ягоная зямля ад усіх у баку. З правага боку возера, наперадзе рэчка, а тут парабкоўскія агароды і толькі з аднаго боку хутар суседзіць з другім хутарам. Да яго Тарэнту справы няма. Жыў адзін, ні з кім не апастыраючыся, нікога не крыўдзячы. Хутар быў, як-бы ўзнагародай за некалішнія пакуты і шуканні зямлі. У Томскай губерні зямлі шукаў, у Табольскай шукаў, і ў Енісейскай, сілы разгубіў, шукаючы не і вось знайшоў, пачаў жыць, а цяпер як-жа? Зноў без свайго кавалка зямлі застацца? Столькі вёсен і лет, заложаных працай, перажыта тут на гэтым кавалку зямлі, так цяжка здабытым. А цяпер, як прыдзе вясна, як-жа будзе? Каля хаты зямля і не свая? Куды захочуць, туды пагоняць рабіць? Усёроўна зямля? Як-жа ўсёроўна, калі ты не будзеш мець месца, за якое заўжды трымацца можна, якое толькі твае, а не нейчае яшчэ?

Так кругам, якому няма канца, ідуць Тарэнтавы думы, следам за ім ідзе Тарэнта сваім хутарам па глыбокаму снегу, намацаваючы ботамі пад снегам зямлю, на якой пасеяна жыта. Вясной заруче жыта, вырасце, уздыме на высокіх пруткіх сцёблах цяжкае калоссе, паспее наліўшыся буйным зернем, а жаць хто-ж яго будзе? Тваё яно, ці не тваё?

На гумне высокі азярод. У дзірках рашэцін свішча мяцельны вецер. Снег кружыцца ў прасторы паміж плотам і азяродам, завяршае высокія гурлакі. Тарэнта сочыць за снегам, а потым пазірае угору на самы верх рашэціны. Значыць, не будзе чаго і азярэдзіць? І посцілак не трэба будзе падсцілаць пад азярод, каб скідаць на іх зверху сухія снапы?

Ад гумна пашоў на двор, паціху адчыніў фортку, пастаяў пазіраючы на хату і на хлеў, і пашоў цераз двор да хлева. За хлевам зацішна, няма ветру і ён чуе, як шамаціць у яслях конь, перабіраючы губамі сена і чуе, як цяжка сапуць каровы. А тады, як-жа?—думае ён.—Адна карова на ўвесь хлеў? А конь будзе дзесці там? І другая карова таксама будзе там, і ўжо не твая будзе, а агульная?

Доўга стаяць каля хлева ен не можа. Думае пайсці ў хату, але на ганку спыняецца. З пад варотніцы ад каня вылез сабака і лашчыцца каля ног, трэцца аб ногі бакамі. Тарэнта не заўважае яго. Яму не хочацца ісці ў хату. Там жонка. Яна не менш чым ен, устрывожана тымі-ж думамі, і, напэўне неспакойна варочаецца на ложку, думаючы пра кароў і пра зямлю. Прыдзеш у хату, яна пачне гаворку пра тое, пра што думаеш сам, і ад гэтай гаворкі будзе не лягчэй, а яшчэ горш. Лепш не ісці ў хату. Тарэнта паварочваецца і нагой трапляе сабаку на хвост. Сабака ўжо лёг быў каля ягоных ног. Сабака ад болю яўкнуў, падхапіўся і зноў намерыўся пацерціся аб гаспадарову нагу.

— Вон!—Тарэнта падчапіў нагой сабаку пад жывот і з сілай адкінуў яго ад сябе. З перапуду сабака зноў яўкнуў і шырока растапыранымі нагамі стаў на снягу. Ён стаяў на месцы, пазіраючы на гаспадара, аж пакуль той не пашоў са двара, а тады вылез са снегу і нясмела патупаў следам за ім.



Тарэнта пашоў у гумно. У таку, у поцемках, пастаяў колькі хвілін, услухоўваючыся ў ветравы шум над саламянай стрэхай, потым падышоў да еўні, адчыніў яе нізкія дзверы, намацаў у поцемку каля сцяны ў еўні снаны, скінуў некалькі штук іх на падлогу, і, як стаяў, лёг на снапы тварам уніз, выцягнуўся на ўсю даўжыню і моўчкі ляжаў аж да рання. Спрабуючы заснуць, ён клаў пад твар сабе то адну, то другую руку і падцягваў, адкідаючы ў бок, ногі, а то клаў твар на сноп, а рукі выцягваў уздоўж цела, але не клаўся на бок, усю ноч пралажаў уніз тварам і не заснуў, не ўмеючы вызваліцца ад балючых і дакучлівых дум.

Як зусім развіднела, Тарэнта пашоў у хату. Жонка была ўжо на нагах, паліла ў печы. Яна палахліва пазірала на мужа і нічога не пытала ў яго, баючыся чым-небудзь недагадзіць яму і загаварыла з ім толькі тады, як ён зноў сабраўся ісці з хаты.

— Куды-ж ты? Хоць бы-ж перакусіў чаго,—сказала яна.

— Каровам я прынёс мешані,—сказаў ён замест адказу на яе словы.—І каню сена прынёс. Калі затрымаюся, напоіш.—Сказаў гэта і пашоў з хаты.

Цераз колькі часу ён быў каля Буднікавай кватэры. Буднік толькі што падняўся і збіраўся ісці сьнедаць. Тарэнту ён спаткаў абрадавана і адразу падаў яму крэсла, прапануючы скінуць кажух і сесці. Але Тарэнта кажуха не скінуў і не сеў.

— Я не надоўга,—сказаў ён, і паднёс да галавы руку, раздумваючы, ці то зняць шапку, ці не. І шапкі не зняў.—Я пра тое сказаць хочу, што калгас не пайду, каб на мяне не спадзяваліся.

Цяпер падняўся з крэсла і Буднік.

— Ты што-ж, Тарэнта, жартуеш, ці ўсур'ёз? Чаго гэта так раптам?

— Жарты тут невялікія. Нутро мае перагніло пакуль думаў пра гэта. Як без галавы хадзіў...

— Хіба ты думаеш, што ў калгасе горш будзеш жыць, як сам?

— Я не думаю. Можна і лепш жыць, але я не магу пайсці. Можна і хацеў бы, але не магу. Пра тое і сказаць прышоў, каб на мяне вы не спадзяваліся. І не нявольце мяне лепш, я ўсёроўна не пайду. А будзеце няволіць, у злосць увайду і калгаса зусім не будзе, мужыкі мяне слухаюцца пакуль што,—прыгразіў ён, ускінуўшы на Будніка з-пад ілба вочы.

— Супроць нас пойдзеш? Супроць самога сябе чырвонагвардзейца? Ты толькі глядзі, нікому другому гэтага не кажы. Гэта глупства, Тарэнта. Супроць нас ісці табе, значыць супроць сябе ісці. Галаву на гэтым ураз зломіш. Ермалаю Катэ гэтым пасобіш, Давыдзюку пасобіш, а не сабе. Плацеяву пасобіш, які сядзіць дзесці за мяжой, ды чакае. Ці, можа, запамятаў на тое, што было, хто такі Плацеяў?

— Я нічога не запамятаў, але і не магу і не пайду,—яшчэ раз паўтарыў свае словы Тарэнта пра тое, што не пойдзе ў калгас. Ён хацеў, каб Буднік чуў гэныя ягоныя словы. Калі ён першы раз сказаў іх, як бы з плеч скінуў нешта цяжкае, што гняло ўсе дні. Трэба, каб на яго дарэмна не спадзяваліся, каб не спадзяваўся Буднік, і ён аж некалькі разоў паўтарыў гэныя словы.

— Хутара шкадуеш? Сямі дзесяцін шкадуеш? Я цябе разумею, гэта пройдзе. У калгасе ўся шапатоўская зямля тваёй будзе, усе коні будуць тваімі. Хіба ў тым справа, што конь у тваім хляве стаіць? Каб толькі навучыцца табе шанаваць не толькі гэтага аднаго, а дваццацера, скажам, каб навучыцца аднолькава любіць работу на любой зямлі, не толькі на тым кавалку, на якім сядзіш. Вось у чым справа. Шкода, што мне сёння-ж аж на месяц цэлы ехаць адсюль трэба, а то мы



з табой пра гэта пагаварылі падрабязней і не на сходзе, а вось так дома. А ў агуле не так гэта страшна, пагаворым як прыеду. Ты толькі глупства больш нікому не гавары і не лезь у хэўру да такіх, як Ермалай Кот. Не яны табе пара. Не можаш ісці ў калгас цяпер, цяжка табе гэта, лепш і на сходы не хадзі, дома пабудзь, падумай. З сынамі пагавары. Сын у цябе добры сапраўдны камуніст. Ды што я цябе вучу, сам галаву маеш, не дзіцёнак. У васемнаціцатым-жа годзе цябе ніхто не вучыў на фронт ісці, сам і ў калгас пойдзеш.

— Не пайду я ў калгас,—яшчэ раз сказаў Тарэнта і пачаў зашпільваць каўнер кажуха, збіраючыся ісці.

— Ну, добра, не ў гэтым цяпер справа. Рад я, што ты зайшоў хоць і з такой навіной. Дзякую, а то ўчора падняў голас і ўцёк са сходу, нічога не сказаўшы.

— Я пайду, бывайце здаровы, таварыш Буднік.

— Хутка спаткаемся, бывай, таварыш Шкробат.—Буднік падаў Тарэнту руку і, развітваючыся з ім, пазіраючы яму ў твар, усмінуўся:—бывай. Пасварыцца яшчэ паспеем пасля.

— Сварыцца з вамі я не хочу, таварыш Буднік.

— Часам і сварка на карысць. Да пабачэння.

Тарэнта пашоў. Ён павольна сышоў з ганку і, ні разу не азірнуўшыся, на вокны Буднікавай кватэры, прайшоў цераз увесь двор.

Ён хутка знік за суседнім домам, а Буднік яшчэ нейкі час прастаяў каля вакна, разглядаючы шырокія, цвёрда пакладзеныя на мяккім свежым снягу, сляды Тарэнтавых ботаў.

#### ПАДЗЕЯ ВОСЬМАЯ

Паміж прафесарам Галынскім і Паўлам Андрэявічам, не гледзячы на іхнае, больш частае абшчэнне па рабоце, захаваліся ўсё тыя ж адносіны людзей з рознымі поглядамі. Але думалі яны пра гэтыя адносіны кожны па свайму. Буднік добра ведаў прафесара і, уважліва наглядаючы за кожным крокам яго ў рабоце, усё больш і больш пераконваўся, што ў гэтым чалавеку ён не памыліўся. Прафесар належаў да такой катэгорыі людзей, якія са старым, пранесеным праз палову жыцця, разрываюць з вялікімі цяжкасцямі, але назаўжды, каб больш ніколі не варочацца да яго, але якія і новага не прымаюць на веру з чужых слоў, а толькі ўважліва прыглядзеўшыся да яго, часта бароняючыся ад яго. Праўдзівей будзе сказаць, што новае, насычаючы сабою ўсё акаляючае, убірае іх у сябе. З прафесарам было менавіта так. І, наглядаючы за работай прафесара, непрыметна уплываючы на ягоную дзейнасць Буднік свядома рабіў ўсё, каб паскорыць працэс зрастання прафесара з новым. Ён паважаў прафесара.

Прафесар у сваю чаргу не ў меншай ступені паважаў Будніка, але і пераконваў сябе ў тым, што ён паважае Паўла Андрэявіча толькі як чалавека наогул, за ягоныя чалавечыя якасці і не больш, а, баючыся падпасці пад ягоны ўплыў і інстынктыўна ўгадваючы ягоны ўплыў, прафесар не пераставаў гадаваць у сабе і пачуцці насцярожанасці ў адносінах да Будніка, выкарыстоўваючы ўсё, што можна было супроцьпаставіць ягоным уплывам. З гэтай-жа прычыны, жадаючы назаўжды захаваць месца чалавека, нікому непадуладнага, чалавека, які ў ва ўсім кіруецца толькі сваімі пераконаннямі, прафесар, калі на балоце з'явіўся Адам Пілацеяў, абраў абшчэнне з ім, як зелле супроць Будніка. Прафесар меркаваў, што ён будзе, дзякуючы гэтаму, на аднолькавай адлегласці ад іх абодвух і, значыць зможа захаваць і надалей сваё ўласнае месца ў падзеях.



Першы раз прафесар убачыў Пілацеява каля чыгуначнай станцыі. Гэта было надвечоркам акурат у палове зімы. Прафесар ішоў з Аксанай у памяшканне лабараторыі, дзе абяцаў пазнаёміць яе з сваімі апошнімі работамі. Калі яны падыйшлі да станцыі, прыбыў поезд. І тады зразу-ж прафесар пазнаў чалавека, якога ён бачыў мінулай вясной на апошняй станцыі, як варочаўся з замежнага падарожжа. На гэны раз ён адразу-ж пазнаў Пілацеява і ад нечаканасці разгублена спыніўся і чужо не аклікнуў яго. Стрымаўся толькі таму, што Аксана кранула яго за рукаў паліто і папрасіла ісці.

— Мне здалося, што я дзесці сустракаў гэтага чалавека раней,— кіўнуў прафесар галавой у бок да Пілацеява, які стаяў з другімі пасажырамі пра нешта пытаючы ў іх. Сказаў гэта прафесар свядома, разумеючы, што яму давядзецца сустракацца з Пілацеявым і Аксана, напэўна, будзе ведаць пра іхнае знаёмства.

У той вечар прафесар больш ні разу не ўспомніў пра Пілацеява. Ён увесь вечар прабыў з Аксанай і быў рад гэтаму. Аксану прафесар любіў. Цяпер ён прыпамінае той вечар. Адбірае скарыстаныя ўжо, апрацаваныя рабочыя свае запісы, непатрэбныя яму больш, і прыпамінае, як па-юнацкі проста, узяў на развітанне Аксаныны рукі і сказаў, што любіць яе

— Памятаеце,—сказаў ён,—як я прасіў вас ўзяць мяне ў свае рукі?

— Ну—не зразумела Аксана, што ён хоча сказаць.

— Я такі папаўся, я пакахаў вас. І дужа рад. Вы дзіўны чалавек. Вас нельга не пакахаць.

— Вы жартуеце, Міхаіл Палікарпавіч.—Аксана вызваліла свае рукі і схавала іх ў рукавы паліто.

— Дзе ўжо мне жартваць з такім у мае гады? Гэта не жарт, праўда. І я рад гэтаму.

Аксана не ведае, што сказаць, яна усміхнулася, спрабуючы тлумачыць словы Міхаіла Палікарпавіча, як жарт і пашла. Але пасля гэтага яна часцей і заўжды абрадавана сустракала Міхаіла Палікарпавіча, зусім не хаваючы сваіх да яго адносін, якія ён угадаў.

Міхаіл Палікарпавіч падаўся ад стала да вакна і ля яго спыніўся, слухаючы, як падаюць за вакном са страхі кроплі вады. Раставаў снег. Стоячы ля вакна, ён не чуў, як стукалі ў дзверы і ад вакна адварнуўся, як у пакой увайшлі Пілацеяў і Ягупла.

Ягупла з часу з'яўлення Пілацеява значна змяніўся. І ў ім цяпер прафесар больш пазнаваў Ягуплу—былога земскага агранома, ніж Ягуплу паэта, якім ён спаткаў яго на балоце. А Пілацеяў быў такім-жа, якім ведаў яго прафесар яшчэ на Петраграду. Ён па старому злосна ненавідзеў усё, што рабілася вакол яго. Прафесар рэдка згаджаўся з Пілацеявым, часцей прэчыў ягоным словам і ў спрэчках з прафесарам Пілацеяў, як-бы задавальняў сваю злосць.

— Працуеце, Міхаіл Палікарпавіч?—пытэе ён.—Хочаце ўзбагаціць іх?—І ходзіць па пакоі з канца ў канец.

— Я не на іх працую. Навука ніколі не належала адной якой небудзь партыі, або класу.

— Хо-го! І вы сапраўды думаеце, што не на іх робіце?—Пілацеяў спыняецца перад прафесарам і Ягупла, як і ён, чакае адказу.—Яны будуць свае заводы, выкарыстоўваючы вынікі вашай працы.

— Што-ж з таго, Адам Феакціставіч? Заводы патрэбны не толькі ім і менш за ўсё ім.

— Але пабудова заводаў узмацняе іх.

— Значыць аб'ектыўная хада падзей за іх і я тут не прычым.— Паціскае плячыма прафесар.—Тое-ж можна сказаць і пра вашу работу.



— Пра маю?—Пілацеяў кідае погляд на Ягуплу і рагоча, а за ім рагоча і Ягупла і прафесар збянтэжана пазірае на іх, не разумеючы прычыны рогату.—Вы думаеце, што я так сама буду рабіць на іх?

— Але вы-ж прыехалі, як спецыяліст, як інжынер, чаго-ж вы ехалі, калі не думаеце нічога рабіць?

— Рабіць буду, а вось ці будзе з гэтага карысць ім, гэта іншае. Я ім нараблю, я ім так нараблю...—І Пілацеяў зноў рагоча.

— Але-ж гэта будзе злачынствам!

— Супроць іх? Затое будзе сумленным у адносінах да самога сябе. А я ніколі не заракаўся ад гэтага.

Прафесар адзіўлена паводзіць плячыма.—Гэтага я не разумею і не апраўдваю, зусім не апраўдваю,—кажа ён.—Вы можаце не згаджацца з імі, можаце ненавідзець іх, але рабіць злачынства, гэта прабачце, не варта культурнага чалавека. Ваш абавязак рабіць сваю справу. Вы спецыяліст, вы ведаеце машыны, вы можаце злучыць асобныя часткі іх і зрабіць іх жывымі. Гэта і рабіце. Машынам няма справы да белых, або чырвоных пасля таго, як спрэчкі паміж імі вырашаны вайной. Машыны працуюць на таго, на каго працуе жыццё. А жыццё, хочам мы таго ці не хочам, за іх.

— Вы так думаеце, Міхаіл Палікарпавіч?

— Я вымушан так думаць. Тое, што я вакол сябе бачу, прымушае мяне так думаць.

— А што-ж вы, дазвольце запытаць вас, Міхаіл Палікарпавіч, убачылі такое асаблівае? Заводы будуць?

— Хоць-бы і так. Яны ператварылі балота у вельмі важныя прамысловы вузел. Зрабілі Расію пісьменнай...

— Ха-ха!—Пілацеяў, рагочучы, адкінуўся на спілку крэсла,—ці не думаеце вы, Міхаіл Палікарпавіч, што нямецкія і французскія капіталісты горш за іх умеюць будаваць заводы? А наконт пісьменнасці, ха-ха! Эўропа даўно, даўно пісьменная стала і без большэвікоў.

— А Расія-ж не магла стаць?

— Думаеце, што не магла-б? Мне здаецца, што вы перасталі верыць у сілу дэмакратыі?

Тады прафесар прыпомніў сваё падарожжа па Эўропе, думы, з якімі вярнуўся адтуль.

— Я ніколі не згаджуся з вамі, Адам Феакціставіч і не апраўдаю вашых намераў, хоць шмат у чым я не згодзен і з імі.

Ягупла трымаўся ў баку ад спрэчак. Умяшаўшыся-ж у гаворку, ён адразу перавёў яе на іншае. Акурат у гэты-ж час жанчына прынесла заказаны прафесарам чай. Як толькі прышла яна, прафесар падняўся з крэсла, а Ягупла падаўся да яго, выняў з кішэні кніжку сваіх вершаў.

Шчэ шмат змагацца трэба нам,  
Каб край наш незалежным стаў,—

прадэкламаваў ён перадаючы кніжку прафесару.—Гэныя радкі напісаў вам, Міхаіл Палікарпавіч, на сваёй новай кніжцы. Хай яны будуць адказам на вашыя сирэчкі. А цяпер я прапаную вашай увазе адзін з маіх, вельмі даўніх вершаў, прысвечаны Адаму Феакціставічу.—Ён дастаў з кішэні партманэ, выняў з яго скрэпленыя ў адно некалькі блокнотных лісткоў і, спыніўшыся каля стала, пачаў чытаць. Чытаў ён доўга, то сцішаючы, то пасіляючы голас, а калі скончыў, ветліва і крыху збянтэжана зірнуў па чарзе на Пілацеява, потым на прафесара і сказаў:

— Гэта напісана мною пасля нашага спаткання з Адамам Феакціставічам у дваццаць першым годзе. Адам Феакціставіч раскажаў



тады багата жудаснага пра лёс рускага афіцэрства і я напісаў гэны верш.

— І верш незвычайнай моцы!—пахваліў Пілацеяў.—Працягнуў руку і ўзяў у Ягуплы лісткі. Перагарнуўшы іх, уголас прачытаў канец верша:

Когда-ж по окопам от края до края  
Отбоя сигнал прозвучит,  
Сойдется семья офицеров родная  
Последнее дело свершить.

От влого народа, убийцы народа  
Себе ничего не возмем.  
И голод, и голод, и жизни невзгоды  
Над нами повиснут кругом.

Тогда пережив бесконечные муки,  
Со знаменем святого креста,  
Протянем к союзникам доблестным руки:  
„Подайте во имя Христа“.

Вы сами видали так много примеров,  
Как нас наш народ избивал,  
Как рвал он погоны с своих офицеров  
И как он их в грязь затоптал.

— Незвычайна моцна напісана!—сказаў Пілацеяў і падаў Ягуплу лісткі, а потым паціснуў ягоную руку.—Дзякуй, вялікае дзякуй.—Нейкі час Пілацеяў маўчаў, блукаючы поглядам па цемры, якая стулялася за вакном. Прафесар дастаў з шафы пакункі з пячэннем і цукеркамі і паклаў іх на стала. Жанчына прынесла яшчэ яблычнага варэння.

— Пече,—запрапанавала яна, выходзячы з пакою.—Прастыне, пеце-ж.

— Такі давайце вып'ем,—запрапановаў і прафесар.—Адам Феакціставіч, падсоўвайцеся бліжэй.

— Дзякую.—Пілацеяў прыўзняўся і падсунуў крэсла бліжэй да стала. Пачаў даставаць лыжачкай варэнне. Варэнне клаў у шклянку з чаем, доўга размешваў яго ў шклянцы.—Жудасны час быў. Нехта страціў на гадзіну розум, парашыў паліўсціць натоўпу і Расія перастала існаваць. Так, так, Міхаіл Палікарпавіч, Расія перастала існаваць. Ніхто, ніхто, акрамя рускага афіцэрства не любіў Расіі. Інтэлігенцыя, Міхаіл Палікарпавіч, не любіла Расіі і было модай не любіць сваёй бацькаўшчыны. Калі Расія гінула, інтэлігенты стаялі або ў баку, або нацкоўвалі на яе азвярэлы натоўп. Як я шкадую, што ў нас было толькі па дзве рукі, што нельга было страляць адразу з некалькіх кулямётаў!.. За Расію было-б заплочана значна больш. Хоць ведаеце, што Сузон Іванавіч?—Пілацеяў паднёс да губ шклянку і наабгом выпіў чай, пасля дастаў лыжачкай з дна шклянкі варэнне і в'еў яго. Пакуль ён рабіў гэта, Ягупла чакаў, трымаючы рукой за сваю шклянку.—Ведаеце што?—паўтарыў Пілацеяў.—Дапішыце ў вашым вершы яшчэ некалькі радкоў, паколькі ўжо верш прысвечаны мне.—Расія яшчэ падымецца, я спадзяюся, што Расія будзе жыць. Яна справіць яшчэ і ўрачыстасць сваёй перамогі.

— Старой Расіі, Адам Феакціставіч, больш ніколі не будзе. А пасля не ведаю, ці згадзіўся-б на яе існаванне і Сузон Іванавіч, як беларускі паэт. Старая Расія наўрад ці дазволіла-б яму пісаць для свайго народу.

— Вы запамяталі, што старэйшыя беларускія паэты пачалі пісаць у старой Расіі.

— Гэта не зусім тое,—не згадзіўся з Пілацеявым і Ягупла.—Магу прыняць Расію толькі, як саюз роўных і вялікіх дзяржаў, вялікіх



славянскіх народаў і ў такой Расіі хацеў-бы бачыць вялікага беларускага палкаводца Пілацеява.

— Ха-ха!—не стрымаўся прафесар.—Давайце лепш пакінем такія гаворкі. У іх задужа наўнага.

— Вы так думаеце?—прыўзняў Пілацеяў вочы ад стала.

— Мне так здаецца, хоць я і зусім дрэнны палітык.

— Такі-ж палітык і з мяне,—далучыўся да прафесара Ягупла. Ён падумаў, што сказаў у прысутнасці прафесара лішняе і хацеў цяпер, каб словы ягоныя прафесар прыняў, як выпадковыя. Нам з вамі, Міхаіл Палікарпавіч, у палітыкі ніяк не знайсці дарогі, мы ў палітыцы заўжды наблытаем і нагаворым такога, што божа ўпасі. Куды лепш толькі пісаць вершы і быць непрыкметным паэтам.—Сказаў гэта Ягупла, схіліўся над шклянкай і пачаў дапіваць чай.

Пілацеяў хутка падзякваў прафесара за чай і сабраўся ісці. Разам з ім сабраўся і Ягупла. На развітанне Ягупла падаў прафесару руку і, схіліўшы на бок галаву, лісліва ўсміхаючыся ў твар яму, усё яшчэ памятаючы пра сваю неасцярожнасць са словамі, якія быў сказаў, спрабанаў згладзіць уражанне, якое яны маглі зрабіць на прафесара.

— А ведаеце, Міхаіл Палікарпавіч, куды лепш не быць нам палітыкамі. Няхай Адам Феакціставіч,—ён гэтак-жа лісліва ўсміхнуўся і Пілацеяву,—займаецца палітыкай, няхай Мілоўскі займаецца палітыкай, Буднік, а з нас хопіць і сваёй справы. Праўда?—Ён яшчэ больш нахіліў на бок галаву, і прафесар змеціў, як набягаюць Ягуплавы вочы слязі, а ён пачынае міргаць імі, каб не паказаць гэтага.

— А я наўмысля буду прыходзіць у ваша жыццё з палітыкай і буду ёю палохаць ваш спакой. Хочаце, Міхаіл Палікарпавіч?

— Чаму-ж? Прыходзьце, буду рад паспрачацца з вамі.

Прафесар гаварыў гэта сусім шчыра. Чаму-ж бы яму і не сустракацца з Пілацеявым? Пілацеяў ненавідзіць большэвікоў? Што-ж з таго? Гэта ягоная справа, прафесару да гэтага ніякой справы няма, гэтак-жа, як і да таго, што, да прыкладу, Павел Андрэявіч Буднік з'яўляецца пераконаным і паслядоўным большэвіком. Гэта іхная справа. І нават цікава наглядаць за гэтымі абсалютна супроцьлеглымі сіламі, не прыстаючы ні да адной, ні да другой. Праўда, прафесаравы сімпатыі значна ў большай меры на баку Будніка, можа ў сілу таго, што ў дзейнасці гэтага чалавека ён знаходзіць шмат такога, што сваім значаннем выходзіць далёка за межы інтарэсаў толькі яго асабістых, як палітыка, або інтарэсаў ягонай партыі. Але ў нечым сімпатызуе ён і Пілацеяву. Ён задаволены тым, што можа спакойна назіраць за сутычкамі гэтых двух сіл, што стаяць за Буднікам і за Пілацеявым. Ён задаволены тым, што яшчэ і сёння ён нічым не вымушаны быць цалкам з адной з гэтых сіл. Ён мае магчымасць, калі гэта спатрэбіцца, сказаць нешта сваё ўласнае так, як ён сказаў сёння Пілацеяву, што не апраўдвае ягоных намераў рабіць злачынства.

Прафесара часам папракалі ў тым, што ў сваім імкненні к аб'ектывізму ён аж педант. Можа такія папрокі і мелі пад сабой падставу, але прафесар не прымае іх. Быць заўжды і ва ўсім аб'ектыўным, гэта адзін з асноўных прынцыпаў прафесара. А па-другое, ён хоча быць не толькі аб'ектыўным, а яшчэ і сумленным у сваёй аб'ектыўнасці. А як-жа інакш? Не, не. Ён зусім не можа прыняць папрокаў у педантызме. А пасля, быць да педантычнага сумленным, хіба гэта дрэнна? Інакш ён, напэўне, увязаўся-б у нейкую палітычную гульню і зусім бы не змог працаваць па свайму прызначэнню, як вучоны. Сёння-ж ён працуе і працуе, як хоча. І працуе, менавіта, таму, што змог аб'ектыўна паставіцца да таго, што рабілася вакол яго. Піла-



цеяў папракае яго ў тым, што ён з большэвікамі, што ён робіць на іх? Можа быць, можа быць, што гэта і так. Ён заўжды быў староннікам аб'ектыўнае хады падзей. І ён зусім не вінаваты ў тым, што большэвікі, а не хто іншы, паспяваюць ісці ў нагу з падзеямі.

Так думаў прафесар, працягваючы перарваную было з'яўленнем Пілацеява і Ягуплы сваю работу, а ў гэны час Пілацеяў развітаўся з Ягуплам, калі яны выйшлі на дарогу за балотам і накіраваўся дадому. Але дадому ён не пашоў, а хутка звярнуў з дарогі на хутар да Мірона Сапуна.

У Міронавай хаце, калі прышоў туды Пілацеяў, было ўжо некалькі чалавек. Былі абодвы Каты: Ермалай і Халамей, быў Давыдзюк Ахрэм, быў Сапун Арцём і Мікіта Шкробат і яшчэ трое ці чацвёрта мужчын, якіх Пілацеяў бачыў уяршыню. Мужчыны сядзелі хто за сталом, хто так на лаўках. Сам гаспадар сядзеў на ложку. Пілацеяў зайшоў у хату, пакланіўся ўсім ад дзвярэй, стрэсваючы з шапкі і з ног снег, пастаяў хвіліну ля парогу ў дзвярах, а пасля падышоў і ўсімі прысутнымі павітаўся за руку.

— Убачыў я ў вас агонь у хаце і парашыў зайсці,—сказаў ён,—цікава пабыць цяпер сярод людзей.

— Будзьце ласкавы, дзякуем, што зайшлі,—азваўся з ложка гаспадар.—Грэйдзеся, сядайце.

Мужчыны, якія сядзелі на лаўцы каля стала, адсунуліся, саступаючы месца Пілацеяву, але ён не пашоў да стала, а сеў на зэдліку, які запрапанавала гаспадыня. І калі ён сеў, у хату зайшоў Шкробат Тарэнта. Таму што ў хаце было каля дзесятка мужчын, Тарэнта не здзівіўся. Жыла Шапятоўка ў гэтыя дні ўся аднымі думамі і мужчыны шапятоўскія кожан вечар сходзіліся па некалькі чалавек у той або іншай хаце і да позняга часу сядзелі, заняўшыся гаворкамі пра калгас.

Тарэнту мужчыны спаткалі ветліва хоць і былі крыху здзіўлены ягоным з'яўленнем, і далі яму месца каля самага стала. Кот Халамей пасунуўся далей за стол на кут і паказаў рукой на месца каля сябе.

— Сядай, Тарэнта, пасядзі, усёроўна свята у нас цяпер суцэльнае: ходзім, гаворым, а рабіць, мусіць, нехта будзе.

— Рабіць будзем як у калгас сыйдземся,—сказаў Сапун і сам ні з таго, ні з сяго зарагатаў. Тарэнта на яго зірнуў, пасля на Пілацеява і нахіліўся да Халамея.

— Хто гэта такі? З раёну?

— Пэўна-ж. Іх цяпер не разбяры —бяры колькі ходзіць.

З ложку абазваўся гаспадар на Сапуновы словы.—Гэта табе не хаханькі, Мірон,—сказаў ён.—Колькі там таго засталася—і вясна. Рабіць, хочаш ці не хочаш, трэба будзе, але як рабіць будзеш, як? Ты мне пра гэта скажы. Мы, таварыш дарагі,—звярнуўся ён да Пілацеява, які сядзеў непадалёк ад яго,—змучыліся зусім ужо ад такіх думак, галовы пагубілі, розум страцілі.

— Гэтага не варта рабіць,—азваўся Пілацеяў.—Розум заўжды патрэбен, ці ў калгасе, ці без калгасу будзеце, а да вясны такі недалёка.

— Недалёка,—згадзіўся Кот Халамей.—І пара ўжо нам неяк цвёрда сваё слова сказаць, каб і людзей не мучыць, бо ходзяць яны нас кожан дзень угаварваць. І каб самім нешта рабіць.

— Думаеш, адчэпяцца?—Мікіта махнуў рукой.—І не спадзявайся лепш на тое, во што.

— А я можа запісацца хочу, навошта-ж ім адчэплівацца.

— Запісацца?—здзівіўся Мікіта.—Хай мае ворагі туды пішуцца, азірнуўся на Пілацеява і ўсміхнуўся.—Хай толькі таварыш не падумае пра нас чаго нядобрага.



— Гаварыце што хочаце, гаварыць нікому не забаронена.

— Каб хоць ведаць, як яно там у другіх людзей з гэтым?—выказаў сваё пажаданне Кот Ермалай, які ўвесь час моўчкі сядзеў за сталом на самым куце.—Калі ўжо ўся Расія, людзі вы мае добрыя, запісваецца, тады яно не так страшна было-б і нам папісацца. А так страшна. І пісацца страшна, як бы на паншчыну тую ідзе, і не пісацца яшчэ страшней. Бо ўжо лепш памерці, як ў Салаўкі тыя ехаць. Не разбярэш тут, куды лепш кінуцца: ці ў пельку, ці ў пяцельку. Як паслухаеш, што вакол робіцца, то лепш не жыў бы здаецца...

— Баюся я,—перабіў Ермалай Ката Пілацеяў,—што калі і будзе калгас у вас, ці доўга ён пажыве. Маём мы такія ўжо ў Крыму, на Каўказе, дзе ўжо сеюць. Папісаліся, плугі знеслі, бароны, коняй звялі ў агульныя хлявы і ўсё, здавалася-б, добра, улада мясцовая супакоілася, задаволена, што справа ідзе да парадку, а пасля глядзяць, ды толькі дзівяцца: выехалі калгаснікі сеяць кожны на свой шнур. Пакуль начальства бегала туды—сюды, людзі сеяць пачалі кожны на сваім, і калгасу як і не было ніколі. Баюся я, што і ў вас такое здарыцца.

— І разыйшліся?—перапытаў Ермалай Кот.

— Так, разыйшліся. Цяпер да восені будуць чакаць.

— А да восені ці мала яшчэ што можа быць,—падхапіўся Мікіта.—А што ты думаеш, каб і ў нас так, а?

— Ты вось надумайся!—За ўвесь час Тарэнта абазваўся ўпяршыню. Не падабалася яму, што такая гаворка ідзе, але нікому ён прарэчыць не стаў, пакуль не загаварыў брат.—Лепш памаўчаў-бы,—параіў ён Мікіту.—Не хочаш пісацца, не пішыся, за горла цябе туды не пацягнуць.

— У Салаўкі пацягнуць, калі не ў калгас,—кінуў Ермалай Кот.—Гэта табе, Тарэнта, не восемнаццаты год, калі ўсім думалася, што рай будзе людзям, а не жыццё, калі людзі за гэта самі на фронт ішлі.

Тарэнта змаўчаў. Больш нічога не сказаў ён і за ўвесь час, пакуль сядзелі мужчыны ў Міронавай хаце.

Дома Тарэнта Шкробат, як лёг у пасцель, доўгі час ляжаў моўчкі дагары тварам, з падкладзенымі пад галаву рукамі, а пасля перавярнуўся на бок і, мосцячы сабе падушку, голасна дакончыў думку, з якой ляжаў да гэтага:

— Абманам у такой справе не возьмеш...

Жонка яшчэ не спала. Яна пачула, што сказаў муж, але не зразумела сказанага і перапытала. Тарэнта ў апошнія часы стаў, як ніколі, маўклівым. Прычыну гэтай маўклівасці жонка ўгадвала. Тое, што займала мужавы думкі, трывожыла і яе і, не асмельваючыся распытваць мужа, пасля таго, як ён варочаўся са сходаў, каб яшчэ больш не раздражняць яго, яна чакала, што скажа ён сам, і лавіла кожнае ягонае слова. На гэны раз, пакуль Тарэнта ляжаў моўчкі, яна таксама маўчала, ведаючы, што ён не спіць, і чакала. Таму так і ўхапілася за ягоныя словы, спадзявалася пагаварыць з ім, але ён змоўк, лёг плячыма да яе і больш не сказаў ніводнага слова. І жонка так і не зразумела да чаго адносіліся ягоныя словы пра абман.

#### ПАДЗЕЯ ДЗЕВЯТАЯ

За вакном клуба высокія, гонкія хвоі, а за іхным веццем зусім па-вясноваму чыстае неба. Унізе пад хвоямі голая ад снегу зямля, так даўно нябачаная, не кранутая яшчэ нічымі нагамі. За хвоямі ў лажбіне лапіка пачарвелага стапнёўшага снегу. Снег плямамі і ў ні-



зіне каля зараснікаў, якія відаць Мілоўскаму з клубнага вакна. Ён пазірае туды і слухае, як падаюць за вакном на пясок з клубнага даху кроплі вады. Апошні снег растае.

Над хвоймі праносіцца мяккі вясновы вечер. Верхавіны хвой гойдаюцца і то засланяюць сабою неба, згортваючы вецце, то паказваюць яго. Зусім вясна. Мілоўскі прыпамінае час, калі ён ўпярышню трапіў у Шапятаўку ў дзевятнаццатым годзе. Побач з ім сядзіць Кастусь Шкробат і новы для гэтых месц, нізкарослы, круглатвары, Каплан Мішка. Так па-даўняму, па-комсамольскаму часу заве яго Мілоўскі.

— Памятаеш наш сход у гумне?—нахіляецца Мілоўскі да Кастуся, а з другога боку нахіляецца Каплан. Ён хоча паслухаць, пра што будзе ісці гаворка.—Усёроўна, што нелегальны сход быў, а цяпер якія справы ў вас! І каб у такіх умовах не асіліць пытання з калгасам? А не мы будзем! Праўда?

Кастусь моўчкі ўсміхаецца ў знак згоды.

— І да чаго ён вярзе такое я не разумею?—Мілоўскі ківае галавой на Лёйку, які гаворыць да сходу. Тады Каплан адсоўваецца ад іх, бярэ аловак і алоўкам бразгае па пустой шклянцы.

— Праўда такі,—кажа ён, згаджаючыся з Мілоўскім.—Не да толку твая прамова вялікая, канчай.

— Я яшчэ не сказаў галоўнага, не прыспешвай,—агрызаецца Лёйка, горбячыся над сталом, пазіраючы на Каплана, пасля на Мілоўскага і Кастуся з-за носа прыжмураным левым вокам.—Не такія справы, таварышы, маленькія, каб не гаварыць пра іх.

Па ўсяму відаць, што ён недалюблівае Каплана, які змяніў яго, як сакратара шапятаўскай парт'ячэйкі, прыехаўшы ў вёску дваццаці-пяцітысячнікам. Гэта пракрадзаецца і ў словах Лёйкі, калі ён хоча папракнуць Каплана, што той, па сваёй рабочай звычцы не зусім правільна падыходзіць да вырашэння сялянскіх пытанняў.

— Што рабочаму здорава, то мужыку, можа, і смерць,—кажа ён, ківаючы галавою.—Спяшацца трэба не тут, а ў справе.

— Ого!—дзівіцца нехта. Лёйка за тэмпы.

— А такі правільна мы эрабілі, што сакратарства ад яго вызвалілі,—з іроніяй кажа да Кастуся Мілоўскі.—Блытаны ён.

— А ўсё-такі канчай,—зноў звоніць алоўкам аб пустую шклянку Каплан.—Або кажы якія твае прапановы.

— Прапановы я скажу, як дойдзе да іх чарга.

— А цяпер пра што-ж ты гаворыш?

— Варта было-б слухаць, то і разумеў-бы,—яшчэ больш прыжмурвае Лёйка вока ад узбуджанасці.

— Ну, ведаеш, гэта глупства.—Каплан падумаецца з-за стала і пакуль Лёйка маўчыць, звяртаецца да сходу з прапановай спыніць спрэчкі і адразу абмяркоўваць спіс тых, каго думае вызначыць сход для раскулачвання.

— Справа тут зусім ясная,—звяртаецца ён да сходу.—Не за гарамі вясна. На гэта разлічваюць і кулакі, вядучы сваю работу супроць калгасу. Іхны разлік дацягнуць да вясны і сарваць арганізацыю калгасу. Калі мы будзем і яшчэ цацкацца з імі, мы такі і калгасу не створым, і сяўбу сарваць можам.—Сядай таварыш Лёйка,—звярнуўся ён, змец'ўшы, што той усё стаіць і чакае, калі яму дадуць дагаварыць да канца.

— Ты што-ж, не дасі гаварыць мне больш?—пытае Лёйка.

— Не дам такі. Няма патрэбы ў гаворцы.

Па сходу прабягае лёгкі смех і, аскал'ўшыся на сход, Лёйка ківае галавой і садзіцца, не гаворачы больш ні слова.

— Мы свядома сабралі такі сумесны сход камуністаў, комса-



мольцаў і калгаснікаў, каб на сход беднаты прысці ўжо з зусім цвёрдымі прапановамі і не нарабіць памылак. На бюро ячэйкі мы мелі гутарку пра гаспадаркі абодвух Катоў,—гаворыць Каплан.—Адзін з іх быў у пана за эканомы, а другі, аказваецца, служыў ураднікам. Потым пра Давыдзюка Ахрэма, былога старасту, які ўвесь час меў парабкоў і па тэй-жа прычыне пра Мікіту Шкробата. Вось і ўсе.

— Нешта-ж дужа мала, кінуў Лёйка.

— Як гэта мала?—не зразумеў яго Каплан.—Маеш яшчэ каго за кулака, называй.

— І назаву. Тых назаву, каго на бюро называў.

— А-а!—Каплан махнуў рукой.—Гэта не важна, я запамятаў. Таварыш Лёйка меў сваю думку яшчэ пра чатыры гаспадаркі. Ён, спадзяюся, скажа, а цяпер давайце абмяркоўваць названых і, калі мы каго прапусцілі, давайце дададзім.

Сход нейкі момант маўчыць. У некаторых з прысутных на тварах разгубленасць, у некаторых узбуджаная зацікаўленасць, а што-ж будзе? Пакуль сход маўчыць, з-за стала падмаецца Лёйка. Ён не спяшаецца. Ён хітравата прыплюшчвае сваё левае вока, пазіраючы на прысутных, калыша плячыма, якія падтрымлівае сагнутымі рукамі, абапёршыся імі аб стол і пачынае гаворыць наўмысля прыцішаным голасам.

— Каго мы павінны раскулачыць?—пытае ён, кідаючы погляд на сход, а пасля на Каплана і адказвае:—усіх тых, хто з'яўляецца ворагам калектывізацыі. Дык ці ў нас,—ён яшчэ больш сцішае голас і шматзначна пакалыхвае плячыма,—толькі чацвёра такіх? А дзе Сапун Мірон, у якога кулакі, як нам вядома, сходы свае праводзілі? А дзе Піскун Арцём, які ім падпывае, як і Мірон. А дзе Восіп Зянькоўчык? А дзе,—голос Лёйкаў увесь час мацнеў, пасляўся,—а дзе, пытаю я вас, нарэшце, Шкробат Тарэнта, самы ўпарты, антыкалгасны элемент, з каторага прыклад бяруць сераднякі? Дзе яны? Вось якая мая думка, таварышы, што на бюро была, і каторую я прашу абмеркаваць наколькі яна шкодная.

Лёйка сеў.

— Такі шкодная,—сказаў Каплан.—Не ведаю, як у адносінах да Сапуна і Піскуна, гэта сход скажа, таварышы іх лепш ведаюць, а ў адносінах да Восіпа Зяньковіча і да Шкробата Тарэнты зусім няправільная прапанова. Восіп Зяньковіч бядняк...

— А думае па-кулацкаму.

— Думае і гаворыць часамі не па нашаму, гэта правільна. Але мы-ж яму нават, як след і не казалі ні воднага разу, што ён не сваё гаворыць, не бядняцкае. Тут не толькі ён вінаваты.

— Ці не я тады?—пытае Лёйка.

— Такі і ты, як былы сакратар ячэйкі, і другія камуністы.

— У-гу...

— Вось і ўгу. Цяпер адносна Шкробата Тарэнты. Шкробат серадняк, у мінулым беззямельны. Ён чамусці не ідзе ў калгас, але ён не сказаў нідзе ніводнага слова і супроць калгасу.

— А ты хочаш, каб ён яшчэ і слова сказаў? Ты яму ўнутро зірні, чаго ён маўчыць, якія ў яго мыслі?

— Мыслі ягоныя няхай пры ім застаюцца,—Шкробат Тарэнта не кулак і не вораг, такіх людзей няма чаго ў варожы лагер сілай пхаць, таварыш Лёйка. Гэта наш чалавек. І не трэба забывацца на Шкробатава мінулае.

Пакуль перакідваліся словамі Каплан з Лёйкамі, Кастусь Шкробат сядзеў сам не свой. Ён то разгублена пазіраў на прысутных, густа чырванеючы, то схіляў галаву над сталом, клаў яе на сціснутыя

ў кулак рукі і пазіраў у стол перад сабою. Ён не ведаў што-ж сказаць яму. Згадзіцца з Лёйкам? Але добра-ж, калі сход не згодзіцца і не вызначыць бацьку да раскулачвання. А як вызначыць? Але і бараніць бацьку таксама не добра. Хоць чаму-ж не добра, калі ніякіх падстаў няма для таго, каб не бараніць? Ён то і павінен, як ніхто іншы, разумець, што робіцца з бацькам і павінен сказаць пра гэта. Бясспрэчна-ж, бацька не вораг. Калі быў-бы ворагам, ён не пасароміўся-б сказаць гэтага. У яго ханіла-б на гэта партыйнай смеласці. Гэтак-жа павінна ханіць яе і на тое, каб сказаць, што бацька не вораг. І Кастусь збіраецца прасіць слова. Ён уздымае галаву з рук, зноў аглядае сход, кідае разгублены погляд на Аксану, але пачынае гаварыць Лёйка.

— Я прашу даць сходу абмеркаваць маю прапанову,—патрабуе Лёйка, а не ўгаварваць мяне тым, што вядома мне, ці не вядома.

— Давайце абмяркоўваць і толькі без лішняй гарачнасці,—прапануе Каплан.—Мілоўскі схіляецца да Каплана і нешта гаворыць яму. Пасля гэтага Каплан падыходзіць і просіць, каб гаварылі калгаснікі і першаму дае слова Сузону.

Сузон ад печы, дзе ён сядзеў, ідзе да стала.—Адносна Піскуна Арцёма і Восіпа я нічога сказаць не магу. Іх раскулачваць няправільна будзе. Пра Мірона Піскуна іншае скажу. Парабкоў то ён не меў як-бы, але хто ў яго хлеб пазычаў, той ведае, той папарабіў на яго. Той пяць дзён за пуд касой махаў для яго, не разгінаючыся, або сем дзён за пуд жаў. Праўду я кажу?

Сузон махнуў адной сваёй рукой да астатніх калгаснікаў.

— Правільна. Мірон яшчэ хітрэй за Давыдзюка. Возьмеш у яго, то ён табе ўжо не спусціць.

— Мірона трэба ў той спісак.

— Першага яго трэба. Яго паслухаць горш за ўсякай контры.

— Ну, што я казаў?—кідае, ухмыляючыся Лёйка, і пазірае на Каплана, пасля на Мілоўскага і міргае яму.

— Тут ты, здаецца, такі правільна гаворыў,—кажа да яго Мілоўскі.—На тое і сход, каб падправіць і цябе, і нас.

Сузон, пакуль выказваюць сваю згоду з ім калгаснікі і пакуль перагаварваецца Мілоўскі з Лёйкам, маўчыць, а пасля гаворыць пра Тарэнта Шкробата.

— Тарэнта сапраўды некалі чалавекам быў, хай мяне сын ягоны даруе,—Сузон кідае погляд на Кастуса,—а сёння ён з тае дарогі сышоў. Па становішчу свайму, я так скажу, ён, безумоўна, не кулак, а па прагнасці да хутара, як ёсць кулак. За хутар ён, як клешч за цела трымаецца. У калгас ён ніколі не пойдзе, хоць зарэжце, не пойдзе. Кінуць яго на хутары, праз год, два, як піць дасць, акулачыцца. І хоць яго, можа, і не зусім правільна будзе раскулачваць, але паказаць яму яго месца, не пашкодзіла-б. Я так прапаную, што яго трэба ссадзіць з хутара і высяліць куды пад лес.

Лёйка зноў павярнуў твар да Мілоўскага.—Ну?...

— А тут тваё ну і не да месца. Комуніст ты, а такія пытанні аб людзях вырашаеш зусім па-дзяцінаму, пад настроем. Нельга так лёгка Шкробатам кідацца, раз лёс ягоны ў нашых руках. Ён наш чалавек.

— Можа быць і ваш, толькі не мой. Лінію партыі я не горш іншых ведаю.

Хутка за гэтым Мілоўскі ўзяў сабе слова. Калгаснікі, якія выступілі пасля Сузона і комуністы, і комсамольцы згадзіліся з ім, што да чатырох, якіх вызначыла бюро ячэйкі, трэба вызначыць да раскулачвання і Мірона Сапуна, але ніхто не згадзіўся з прапановай адносна Шкробата Тарэнта і пра гэта гаворыць Мілоўскі.



— Зусім правільна,—згаджаецца ён з калгаснікамі.—Мірона Сапуна трэба дадаць да тых, а Шкробат наш і яго, дзядзька Сузон, пакуль што няма ніякой патрэбы зганяць з хутара. Трэба з ім па іншаму зрабіць. Нам з ім пагаварыць трэба начыстую. Таварыш Буднік, як ад'язджаў, раў нам зрабіць гэта, узяць і пагаварыць з ім начыстату, як і што, а мы гэтага пакуль што не зрабілі. І Кастусю Шкробату,—Мілоўскі зірнуў на яго—варта было-б больш увагі звярнуць на бацьку.

— Я і пра Кастуся Шкробата пагавару,—перабіў Мілоўскага Лёйка.

— Гэта ты на партбюро пагаварыш, пагаварыць трэба, праўда, не так, як ты збіраешся гаварыць, а пакуль што справа не толькі яго аднаго тычыцца.

Лёйка ўвесь час перабіваў Мілоўскага, не згаджаўся з ім і ў канцы сходу вастойліва патрабаваў, каб Тарэнта Шкробат быў дададзены разам з Міронам Сапуном да тых, хто будзе падлягаць раскулачванню.

Таму так і здзівіла Мілоўскага тое, што ён пачуў ад Лёйкі ўвечары пасля сялянскага сходу.

На сялянскім-жа сходзе адбылося такое, што было нечакана і для Лёйкі, і для Мілоўскага з Капланам.

Як і ў ва ўсе разы, сяляне сходзіліся павольна. Ужо даўно былі ў школе комсамольцы і камуністы, даўно прышлі і тыя з сялян, хто запісаўся ў калгас, а рэшта прыходзілі па аднаму, ды і то заглядвалі ў школу і зноў выходзілі на двор, або аж на вуліцу і збіраліся купкамі. Адна такая купка сабралася каля Каплана, а другая каля Паўла Пятровіча. Там ішла ажыўленая гаворка. Сяляне трымалі сябе не па звычайнаму, былі больш, як звычайна гаваркімі і Каплан, угадваючы нешта новае, хутка пашоў, каб падзяліцца сваімі ўражаннямі з Мілоўскім.

Мілоўскі з прафесарам, якога прывяла на сход Аксана, ды Кастусь Шкробат сядзелі ў школе. Акурат, калі зайшоў туды Каплан да іх далучыўся і Лёйка з Ягуплам. А за гэтым у школу адразу зайшлі яшчэ чалавек трыццаць сялян, сярод якіх быў і Павел Пятровіч. Пакуль сяляне з гоманам размяшчаліся па лаўках, Павел Пятровіч стаяў у дзвярах, праціраючы шкелцы сваіх акуляр, пасля аспярожна надзеў іх, агледзеў памяшканне школы і падышоў да Каплана.

— Сёння, здаецца мне, будзе нешта новае,—сказаў ён.— Нешта людзі нашы зусім, як бы не тыя.

Гэнае „не тое“ адчуў і Мілоўскі і ўсе іншыя адразу, як пачаўся сход. Было яно і ў узбуджанасці, з якой абіраўся прэзідыум сходу, і ў маўклівасці, з якой сход слухаў выступленні Каплана Мішкі і Аксаны. Аксана сёння абавязкова хацела гаварыць. Ёй хацелася, каб паслухаў яе выступленне Міхаіл Палікарпавіч і ўрэшце, і асабліва прагучэла яно ў дружных воплесках пасля Аксанінага выступлення.

— А такі час ужо вырашаць ці так, ці гэтак,—падняўся адразу пасля Аксаніных слоў Арцём Піскун і,—прабіраючыся да прэзідыума палез рукой да сябе за пазуху.—На новае ўсякі не так смела ідзе, таму і мы ўпіраліся, не хацелі, думалі пагавораць з намі таварышы і адыйдуцца. Аж яны ўсур'ёз нас арганізаваць хочуць. А калі так, адпірацца няма чаго, нам не блага жадаюць, вось я і падаю заяву ў калгас.—Ён дастаў з-за пазухі паперку на якой была напісана заява, паклаў яе на стала перад Капланам і разгладзіў далонню.

— Правільна!—крыкнуў нехта.

— А ты не думай, Арцём, што адзін ты такі разумны.

Сяляне пачалі падымацца з месц, прабіраючыся да стала з заявамі, пасля пачалі перадаваць іх цераз другія рукі і некалькі хвілін чуваць было як шамаццяць у іх руках чацвяртушкі незамятай яшчэ паперы,

вырвання з дзіцячых школьных спыткаў. Калі дайшла да стала апошня, Каплан узяў усе заявы ў руку, прыўзняў іх над сталом і паказаў сходу.—Шэсцьдзсят дзве заявы пададзены, гэта не дрэнна,—сказаў ён.

А Лёйка падняўся з месца, на якім сядзеў, шырока растапырыў далоні і запляскаў. За ім запляскаў і ўвесь сход.

— Бачылі, прафесар, што мы накруцілі тут?—падмігнуў Лёйка Міхаілу Палікарпавічу, прыжмурваючы левае вока.—Вы, мусіць, не верылі, што ў нас нешта з гэтага выйдзе.

— Чаму не верыў,—здзівіўся прафесар.—А калі-б нават і не верыў, то цяпер бачу і веру.

У прафесара быў прыўзняты настрой. Тое, што адбылося на сходзе здзівіла і абрадвала яго. Праўда, што ён не зусім верыў у магчымасць калектывізацыі, але ён ніколі не хацеў, каб спробы калектывізацыі скончыліся няўдаля, бо самыя прастыя меркаванні гаварылі аб большай выгадзе калектывнай працы і адзінае, што яго палохала, гэта сялянскі індывідуалізм, які, як думаў прафесар, будзе раз'ядноўваць сялянства і ўнутры самога калгаса. А цяпер прафесар зусім шчыра разам з усім сходам пляскаў таму, што адбылося.

Мілоўскі ў часе воплескаў падняўся і пашоў да Каплана, каб нешта сказаць яму, а пасля вярнуўся на месца і тое-ж сказаў Кастусю і Аксане, а пасля і Лёйку. За гэтым адазваў Паўла Пятровіча да стала і са спіскаў, якія даў Павел Пятровіч, выпісаў сабе прозвішчы сялян, і перадаў іх Каплану.

Сход папляскаў, пагаманіў, чакаючы што-ж будзе далей і змоўк адразу, калі Каплан падняў руку каб супакоіліся.

— У нас, як вы ведаеце,—сказаў Каплан,—калгас, хоць і маленькі ужо ёсць і мае сваё праўленне. Праўленне заўтра-ж разгледзіць усе заявы, а пасля адразу-ж возьмемся за працу. Сёння давайце на гэтым наш сход скончым. Комуністаў і комсамольцаў, ды наступных грамадзян,—Каплан прачытаў прозвішча, выпісаныя Мілоўскім,—прашу застацца яшчэ на гадзінку каб тое-сёе абмеркаваць.

— Беднату?—здзіўлена запытаў хтось з задніх радоў?

— Так, сход беднаты.

— А якая-ж бедната цяпер,—абазваўся той жа голас,—раз усе мы калгаснікі?

— Нічога, таварышы. Беднякі-ж не перасталі ад таго беднякамі быць, што ў калгас запісаліся.

— Значыць і ў калгасе не будзе роўнасці?

— Значыць будуць там беднякі і сераднякі?

— Толькі кулакоў не будзе, а беднякі і сераднякі будуць. Пра гэта мы, таварышы, пагаворым, а зараз можаце ісці, хто вольны.

Сход пачаў неахвотна разыходзіцца. Відаць было, што многія такога звароту справы не чакалі і выходзілі незадаволенымі. Гэта ўгадвалася па маўклівасці, з якой многія выходзілі са сходу і па гоману, які хутка падняўся на школьным дварэ. Услухаўшыся ў гэны гоман, Лёйка адышоў ад вакна да стала, ля якога стаялі цяпер і Мілоўскі з Кастусём.

— Дарэмна ты зараней карты раскрываеш,—сказаў ён Каплану.

— Якія карты?

— А пра кулакоў, што іх не будзе ў калгасе, заявы-ж падалі і яны?

— Па-твойму прыняць іх у калгас трэба?

— Прымаць не трэба, а падумаць, як лепш зрабіць, не пашкодзіла-б.

Я вось яшчэ не ведаю, што вы тут,—ён паказаў рукой на сялян, якія засталіся на сходзе беднаты—будзеце рабіць.

— Будзем разглядаць кулацкі спісак.



— Я так і думаў! Як-бы абрадваўся Лёйка.

— Што, што?—падаўся бліжэй да Лёйкі здзіўлены Мілоўскі.—То ты хацеў, як мага больш раскулачваць, а то, здаецца, запрапануеш і гэтых не чапаць.

— Так і запрапаную, і лічу гэта зусім правільным.

— Як-жа-ж гэта? Ці думаеш, як тыя сяляне, што, падаўшы заяву ў калгас, кулакі перасталі быць кулакамі?

— Я нічога не думаю, але я ўлічваю канкрэтныя абставіны.

Мілоўскі зарагатаў.—Здарава ты ўлічваеш,—сказаў ён.—Добра такі, што мы парашылі склікаць сход беднаты зараз-жа, вельмі добра.

— Ты зубы не скаль, таварыш Мілоўскі,—агрызнуўся Лёйка.—Я ў палітыцы жартаваць не прывык і катэгарычна патрабую, каб сёння пытанне аб раскулачванні не разглядаць. Калгаса заўтра-ж не будзе, калі вы зробіце гэта. Я патрабую перанесці гэтае пытанне ў райком.

— Глупства!—Мілоўскі змяніў тон на сур'ёзны.—У райкоме мы пра гэта пагаворым, бясспрэчна,—а цяпер я прашу, таварыш Каплан, каб ты ад імя бюро ячэйкі забараніў Лёйку падымаць гэтае пытанне на сходзе беднаты.

— Хочаце рот закрыць? Пабачым яшчэ каму райком рот закрыве.

— Калі таварыш Лёйка выступіць са сваёй прапановай на сходзе, гэта паставіць яго па-за радамі партыі.

— Аж так?—Лёйка кінуў на Мілоўскага злосны погляд.

— Так,—падтрымаў Мілоўскага Каплан.—Я папярэджваю цябе зусім афіцыйна. Усякія гутаркі скончаны. Людзі схода чакаюць.

— Што-ж, я памаўчу. Знішчайце тое, што зроблена, маёй віны ў гэтым не будзе, я, што трэба, сказаў.

— Добра, пасля пагаворым.

Калі Каплан пачаў гаварыць пра раскулачванне, сход змоўк у трывожным напружаным чаканні. Цішыня, якая ўсталявалася на сходзе, заразіла агульным настроем напружанага чакання і прафесара. Ён блукаў поглядам па тварах сялян, жадаючы адгадаць іхныя думы, прымаюць яны словы Каплана, ці не прымаюць. Стала крыўдна, што ўрачыстасць, якая зусім яшчэ нядаўна панавала над сходам, якую ўсе прысутныя віталі, змяняецца незразумелым яму, наўрад ці, канешне, потрібным і трагічна-цяжкім, і ён шкадуе, што няма ў гэты момант Паўла Андрэявіча, спадзяючыся, што ён неяк па інакшаму развязаў бы гэтае пытанне. І ён з прытоеным дыхавнем слухае прозвішчы, якія называе Каплан, а пасля, як і ўсе прысутныя, некалькі вызваляецца ад напружанасці і спрабуе супакоіць сябе.

— Цяжкая гэта справа,—кажа ён да Ягуплы, які моўчкі сядзіць побач і разгублена міргае вачыма. Ягупла адказвае нешта невыразнае, і прафесар парашае да канца маўчаць, каб пасля самому дома паспрабаваць разабрацца ўва ўсім, што ўбачыць за гэны вечар, і ён зноў ўглядаецца ў твары сялян.

— Вось табе і на!—зрываецца з вуснаў аднаго немаладога ўжо селяніна.—Усёроўна, як угадалі.

— Што ўгадалі?—пытае яго Каплан.

Селянін, відаць не здаволены тым, што вызваўся гаварыць, але адпірацца няма як, і ён дагаварвае;

— Вядома, што ўгадалі. Угадалі акурат, каго раскулачваць.

— Яшчэ ці ўгадалі-ж?—кідае яму Восіп Зяньковіч.—Шкода, што цябе яшчэ сюды не ўставілі.

— Мянне, як мяне, а цябе, можа, і варта было-б туды.

Па сходзе прарваўся рогат. Селянін усміхнуўся, загінаючы пальцы на левай руцэ, пераказаў прозвішчы, якія назваў Каплан.

— Можа, хіба Мірона ці варта,—сказаў ён,—а за тых, раз такая палітыка, раз так трэба, я нічога не скажу.

— Такі-ж і Мірон,—запярэчыў яму Мікода Жук.—Хіба не вы яго кожан год абкошваеце, ды абжынаеце? Нябось, ён не напінае так на свой пуп з касой, як ты. Не адыйшоў ад іх і Мірон.

— Ды не адыйшоў,—згадзілася некалькі чалавек.

Але больш ніхто нічога не сказаў, і ў прафесара склалася ўражанне, што сяляне не дагаварваюць таго, што думаюць. Гэтае ягонае ўражанне падмацавалася, калі некалькі чалавек з прысутных не падалі сваіх галасоў за раскулачванне, хоць не галасавалі і супроць. Адчуваючы сябе некалькі разгубленым, прафесар, як скончыўся сход, адразу-ж развітаўся і пашоў дадому. Пашоў ён адным з першых. За ім сабраўся пайсці і Тарэнта, але Тарэнту гукнуў да сябе Каплан.

— Ты заявы не падаў сёння?—запытаў Каплан.

— А ты хіба не глядзеў хто падае?—запытаў Тарэнта.

— Такі не глядзеў. А можа падаў?

— Я не авечка, каб за табуном хадзіць.

— Цябе варта было-б трошку абстрыгчы,—падкараціць воўну, можа паракманеў-бы.

Гэта сказаў Лёйка. Тарэнта Лёйку нічога не адказаў, але адказаў Мілоўскі:

— Не таго, каго трэба, збіраешся ты стрыгчы, таварыш Лёйка.

Тарэнта зірнуў на Мілоўскага, жадаючы разгадаць, усур'ёз ён гаворыць ці з хітрасці, і супакоіўся.—Для гэтага мяне і клікалі?—запытаў ён.—Мне спаць пара, заўтра рабіць трэба.

— Клікаў я не для гэтага,—адказаў яму Каплан.—Хацеў-бы я з табой неяк спаткацца, каб пра тое-сёе параіцца нам.

— Раіцца табе са мной няма чаго, без мяне ты ведаеш, што рабіць. А ўгаварваць мяне яе спрабуй.—Тарэнта ўсміхнуўся.

— Ну, і бацька-ж у цябе,—сказаў Каплан да Кастуся.—Ніяк пад яго не пад'едзеш.

— Спрабаваў і я,—адказаў Кастусь,—таксама нічога не выйшла.

— А вы і не спрабуйце: прыдзе пара, сам прыду да вас. Ну, я і пайду, некалі мне.

— А ўсёж-ткі, як бы нам параіцца з табой.

— Калі захочаш, параішся.

Тарэнта пайшоў. Хутка і зусім апусцела памяшканне школы, але шапятаўцы доўга не спалі ў гэту ноч. То там, то тут можна было пачуць чые-небудзь крокі і разгледзець постаць чалавека. Гэткую постаць чалавека невысокага росту можна было змеціць тэй начы, адразу, як пагас у школе агонь, каля Мікітавай хаты, а пазней на дарозе да хутара Ермалая Ката. На хутары ў Ермалая Ката позняя гасця як бы чакалі. Як толькі абазваліся ў двары сабакі, вышаў гаспадар. Ён падбежкам пашоў да форткі, упусціў гасця ў двор і павёў яго за сабою ў хату. У хаце за гэтым у лямпе падбольшылі агонь, і праз вакно можна было з двара бачыць, як стаяць каля стала і гаспадар, і госць. Госць так і не сеў аж да самага канца, пакуль ён быў у Ермалая Ката, а потым і сам Кот апануў кажух і выйшаў разам з гасцем на дарогу за свой двор. Там яны разыйшліся, і Ермалай Кот, спяшаючыся, моцна тупаючы нагамі аб умёралую зямлю, здымаючы час ад часу шапку, каб абцерці ўспацелую лысіну, ішоў да службовага камбінацкага пасёлку, дзе жыў нямецкі інжынер Эрнст Пецольд. Непадалёку ад камбіната Кот напаткаў Мікіту Шкробата, які, гэтак-жа спяшаючыся, ішоў да Тарэнты, разлічваючы, што той яшчэ пасля сходу не спіць.



Тарэнта толькі што лёг, як захадыўся на дварэ сабака. Ледзь паспеўшы заплюшчыць для сна вочы, Тарэнта зноў падняўся і падышоў да вакна. Па двару, супакойваючы сабаку, падбіраўся да вакна мужчына, у якім Тарэнта, калі ён толькі намерыўся заляпаць у вакно, адразу пазнаў Мікіту. Здагадаўшыся, чаго прышоў Мікіта ў такую пару, Тарэнта ўпусціў яго ў хату і, не апрачаючыся, як быў у ніжняй бялізне, стаў каля печы.

Мікіта стаяў перад Тарэнтам задыхаўшыся, з расхрыстанымі поламі кажуха. Шапкай ён выціраў з твару пот. Ён стаяў плячыма да вакна і Тарэнта ледзь мог разгледзець ягоны расплюснуты твар, які хаваўся ў шэрсці касматага каўняра і ў цяні адвіслых ускудлычаных валасоў.

— Ты быў там на сходзе?—запытаў Мікіта.—Ведаў і не зайшоў сказаць, што брата загубіць збіраюцца. Добра, што хоць чужыя людзі казалі.

— Я-ж ведаў, што скажуць, чаго-ж мне было ісці

— Ведаў? Ты можа, даўно ўжо ведаў што, а маўчаў. Яно заўжды, пакуль свой спагадае, дык чужы пашкадуе. І тут так. Думалі, што паны нас мучылі, аж яно паны мучылі, ды жыць давалі, а свае душаць і апошнюю кашулю здымаюць. Ці тут гены твой? Можа схадыў бы, папрасіў...

— Няма яго, не прыехаў.

— Што-ж будзе? Божа мой, божа мой! Бег-жа я з-за гэтага, на гэта спадзяваўся. А можа ў ячэйкі папрасіў-бы, усё-ж сын твой там у іх. Ці, можа, каб ты запісаўся, можа за гэта не чапалі-б?

— Што ты плявузгаеш?

— А куды-ж мне кінуцца, да каго? Я-ж не пабягу мо' да Пілацеяўскага сына, як Ермалай.

— Да якога Пілацеяўскага сына?—здзівіўся Тарэнта.

— Да якога-ж? Служыць-жа можа на камбінаце, хіба не бачыў, як сядзеў тады ў Мірона? Пану, небось, і пры большэвіках не цяжкі хлеб!..

— Гэта хіба ён быў?—перабіў Тарэнта.

— А то хто-ж?.. Ты толькі не скажы таго дзе, во што,—раптам схапіўся Мікіта, зразумеўшы, што нагаварыў, чаго не след было.

— Гэта ўжо, як я захочу, зраблю.

— Я-ж зусім тады прападу...Сашлюць. Ён не па свайму прозвішчу живе.

Тарэнта шкадаваў брата, хоць і не любіў яго, хоць ніяк не мог запамятаць даўняга, таго, як Мікіта выгнаў з двара Паўла. Але тое стала дужа даўнім. Сам Тарэнта абжыўся, ад брата ні ў чым не залежыў, і навіна пра Мікітава раскулачванне ўразіла яго. Ён шкадаваў брата, якога ўвесь час напракаў за прагнасць да чужога, спадзяючыся, што той, хоць цяпер стане іншым. Тое-ж, што ён пачуў ад Мікіты, абудзіла ў ім пачуццё пагарды, якое жыло ў ім у тыя даўнія часы.

— Думаў, хоць пад старасць чалавекам станеш, а ты і цяпер бегаш за імі, ліжаш... дзе твая галава была?—крыкнуў Тарэнта.—Ты думаў, куды ты лезеш? А цяпер бяжыш, каб я ячэйку прасіў! Такі варта вас такіх, пасадзіць варта, а не толькі параскулачваць!

Мікіта спуджана змоўк, а пасля адумаўся, што сказаў-жа ён пра Пілацеява толькі брату і пасмялеў.

— Ідзі скажы ім, пасадзі брата, во што... Можа падзякуюць.

— Рук мараць не хочу, а то можа і пасадзіў-бы. Ты-ж садзіў некалі. Аднаго брата ўтапіў, а другога пасадзіў быў...

— Каб ты так на сваю лаўку садзіўся, як я цябе садзіў, во што

— А ўжо-ж, каб-жа так.

— Ну, ідзі, пасадзі...

— Без мяне пасадзяць, калі варта будзе.

— А я думаў, пасобіць брат, выратуе.

— Я цябе да Пілацеява не слаў, чаго-ж ты ў мяне ратунку шукаеш? Думаў, што можна будзе хоць у чым заступіцца за яго, а ён з Пілацеявым хэўру павёў, калгасы разбураць узяўся... У-у-у, дурніцы кавалак! Што-ж я за цябе сваю галаву падстаўлю або што? Хлопчык ты, не разумееш? Ідзі вось лепш сам раскажы ім пра Пілацеява, то, можа раскулачаць, ды хоць у Салаўкі не сашлюць. А я ўмешвацца ў твае справы не буду.

На гэтым яны і разыйшліся. Мікіта паспрабаваў яшчэ папракнуць Тарэнту, але не дачакаўшы ад яго а ні слова, пашоў, а Тарэнта, як запёр за ім дзверы і вярнуўся ў хату, нейкі час моўчкі стаяў каля печы, пасля злосна плюнуў у качарэжнік, мацюгнуўся і вярнуўся на сваё месца у ложак.

#### ПАДЗЕЯ ДЗЯСЯТАЯ

Такое яснае і такое цёплае сонца ўпяршыню за ўсе апошнія дні сакавіка. Памяшканне лабараторыі запалонена сонцам. Яно на падлозе, на даўгіх, вузкіх сталах. Ягоны бляск на шкляных прыладах і на медных частках апаратуры, і на бялявых валасах жанчыны, якая стаіць перад крыху здзіўленым прафесарам. Жанчыне гадоў трыццаць шэсць. У яе высокі, ледзь-ледзь пакаты лоб, на якім гады паклалі двума лёгкімі зморшчынамі свае сляды, складка зморшчын і паміж бровей.

Прафесар толькі што ад работы і ён здзіўлена пазірае то на жанчыну, то на Паўла Андрэявіча, якія так нечакана з'явіліся ў лабараторыю.

— Мой вельмі даўні і вельмі добры сябра, Ліда Міхайлаўна Земянкова, — гаворыць Буднік, звяртаючыся да прафесара. А калі прафесар бярэ яе руку і называе сваё прозвішча, Буднік павяртае твар да яе. — А гэта прафесар Галынскі, Міхаіл Палікарпавіч, пра якога я табе расказваў. Вы прабачце, Міхаіл Палікарпавіч, — звяртаецца ён да прафесара, — але я вельмі часта ўспамінаў вас там.

— Добрым словам, ці дрэнным? — усміхаючыся пытае прафесар.

— Павел Андрэявіч пра вас толькі добрае гаварыў, — абазвалася Ліда. — І мне вельмі прыемна было гэта чуць, бо вас, прафесар, я ведала яшчэ па Пецярбургу.

— Вось як? — дзівіцца прафесар. — Ну, я вельмі рад. Я ўсё трапляю на людзей якіх сустракаў, некалі, якія мяне ведаюць, — зірнуў ён на Будніка.

— Шанцуе і мне на гэтае, — сказаў Буднік. — Ліду Міхайлаўну я апошні раз бачыў толькі ў трынаццатым годзе, калі не лічыць зусім выпадковай, хвіліннай нашай сустрэчы ў дзевятнаццатым годзе. Гэта было на станцыі. Я спаткаў тады Ліду Міхайлаўну ў хвіліну, калі поезд з эшалонам чырвонаармейцаў адыходзіў ужо. Уявіце: амаль сем гадоў не бачыў самага блізкага чалавека, потым зусім выпадкова трапляю на вакзал і з вакна бачу ў натоўпе, як бы знаёмы твар. Я ледзь прарваўся праз натоўп, ледзь дагнаў Ліду Міхайлаўну ўжо каля вагона, калі поезд кранаўся з месца. Ледзь парай слоў перакінуцца паспелі і зноў ростань аж на дзесяць з лішнім гадоў.

— Значыць, спаткаліся вы цяпер у Берліне?

— Так. Ліда Міхайлаўна працавала ў нашым прадстаўніцтве. Я зусім збянтэжыўся, пазнаўшы яе, вачам сваім не паверыў. Наша пісьмовая



сувязь перарвалася ў дваццаць другім годзе, з тэй пары я пра Ліду Міхайлаўну чуў толькі што-ні-што самым краем вуха.

— Гэта вельмі цікава,—кажа прафесар.—Я-ж, прабачце, дагадваюся, што вы кахалі друг друга яшчэ і ў трынаццатым годзе.

Прафесар пазірае на іх з хітраватай, ветлівай усмешкай і яны абменьваюцца поглядамі і таксама ўсміхаюцца.

— Здаецца, так,—згаджаецца Буднік з словамі прафесара.—Амаль што так.

— А цяпер Ліда Міхайлаўна на зусім да нас?

— Так, на зусім, на заўжды.

— Тады я вельмі рад. Спадазяюся, што цяпер Паўлу Андрэявічу больш не трэба будзе шукаць выпадковага спаткання з вамі.

Яны ўсе трое ўсміхаюцца, стоячы сярод лабараторыі і прафесар раптам бянтэжыцца, што не запрасіў гасцей сесці.

— Прабачце,—просіць ён.—Зусім я запамятаў. Прывык у лабараторыі больш на нагах быць, чым сядзець, дык і вас не пасадзіў. Сядайце-ж хоць зараз.

— Дзякую, Міхал Палікарпавіч.—Мы ўсяго на адну хвілінку да вас. Я што-ні-што прывёз з замежных, у прыватнасці з белаэмігранцкіх, газет, падумаў, што вас цікавіць, як яны пра нас пішуць, і захапіў іх з сабой. Вось.—Буднік дастаў з партфеля пачку газет і перадаў яе ў рукі прафесара.—А на гэтым пакуль што і бывайце. Іншым разам мы прыдзем на больш часу, каб аглядзець вашу станцыю.

— Прашу, прашу, буду вельмі рад.

— А я вас прашу на першае мая да нас на камбінат. Будзем даваць наша першае святло і першую партыю прадукцыі.

— Я, бяспрэчна, буду.

На гэтым прафесар з сваімі гасцямі развітаўся. Адразу, як пашлі госці, ён узяў газеты, якія даў Павел Андрэявіч і пашоў з імі ў свой кабінет. Стоячы над сталом, ён гартаў газеты адну за другой, пакуль што праглядаючы іх, шукаючы на чым-бы спыніць увагу. І адзін за другім прабягаў поглядам загалоўкі, мяркуючы, што пасля прачытае ўсё. Гэта была не звычайная цікавасць да газет. Гэта была цікавасць да іншага свету, які ляжаў па той бок мяжы. Нешта падобнае на пачуццё, якое было ў прафесара, калі ён збіраўся ў сваё падарожжа за мяжу, тая-ж прыўзнятая зацікаўленасць пытаннем: „А што-ж там?“ і тое-ж жадаванне ў чужым, у далёкім праверыць тое, што вакол яго.

Прафесар перагортвае газеты, За мяжой ён бачыў іх і чытаў. Тут і „Последние новости“, і „Дни“, „Берлинер Тагесблат“, і Венская „Арбайтер Зоннтаг“, Парыжская „Матэн“ і Ангельская „Таймс“ ды інш., пачынаючы ад соцьял-дэмакратычных і, канчаючы белаэмігранцкімі. І тое, што газеты розныя і што багата іх, радуе прафесара. Ён мае магчымасць пабыць сёння ў асяроддзі, дзе вельмі вялікая разнагалосіца. Гэта акурат тое, што падабаецца прафесару. Ён пачуе голас і адных, і другіх і ў гэнай разнагалосіцы знойдзе тое, што яго цікавіць. І задаволены гэтым, прафесар мосціцца на крэсле і схіляецца над газетай з артыкулам вядомага французскага сенатара пра ягонае падарожжа па савецкаму Саюзу. Краіну, у якой жыве прафесар Галынскі, французскі сенатар заве „краінай парадоксаў“. Гэта цікава і прафесар уважліва прачытвае артыкул, радок за радком.

Ад аднаго артыкула ён пераходзіць да другога. Ён ніколі амаль з такой цікавасцю не чытаў газет. Змест іхны, як бы наўмысля падбраны. Пасля артыкула французскага сенатара ён чытае у „Последних новостях“ справаздачу пра сход рускіх эмігрантаў у Парыжы. Змест справаздачы вельмі прыпамінае яму тое, што ён часта чуе ў сло-

вах Пілацеява: злосць і бездапаможнасць. Прафесар думае пра змест газет, якія даў яму Буднік. Раптам прыходзіць думка, што Буднік падабраў газеты наўмысля. Інакш чаму-ж ён адразу-ж прывёз іх? Але для чаго ён гэта зрабіў? Ведае пра абшчэнне прафесара з чалавекам таго лагера? Можна дагадаецца пра наяўнасць аналагічных думак у прафесара і наўмысля даў газеты, каб, знайшоўшы тыя-ж думкі там, ён зразумеў чые яны? Ха-ха! Прафесар зусім не крыўдуе за гэта. Калі так, гэта вельмі хітра і разумна прыдуманая. І калі-б Буднік прызнаўся ў гэтым, ён з удзячнасцю паціснуў бы ягоную руку. Яго ўсё-ж радуе і некалькі ільсціць яму гэная клапатлівасць з боку Будніка, Буднікава жаданне захаваць яго, чалавека, так або інакш карыснага для ягонай справы.

Час ад часу прафесар адрываецца ад газет і ходзіць па кабінету з гэнымі мыслямі. Яны цяпер не пакідаюць яго. Вяртаючыся да газеты, ён знаходзіць у надрукаваным мыслі, якія не раз наведвалі і яго, і пачынае смяцца. Ён зусім шчыра рагоча над сабою і раптам згортвае газеты. У іхным разнагалосці задужа багата такога, што адно на адно падобна. Збіраючыся дадому, ён думае, ці несці з сабою туды газеты, і кладзе іх у шуфляду стала, а з сабою бярэ толькі нумар „Последних новостей“, з намерам паказаць Ягуплу, калі ён выпадкам прыдзе, справаздачу пра сход рускіх эмігрантаў.

Ягупла прышоў да прафесара надвячоркам яшчэ да заходу сонца. Быў Ягупла нечым асабліва ўзбуджаны на гэны раз і не сеў, калі запрасіў прафесар, а пачаў хадзіць па пакоі. Доўга хадзіў моўчкі, кідаючы абрыўкі незразумелых прафесару сказаў.

— Сядайце, Сузон Іванавіч,—прапануе яшчэ раз прафесар,—а я пайду закажу чай.

— Чай? Як уважае прафесар, ён таксама з ахвотай вып'е шклянку гарбаты, а сядзець ён не можа, як не можа агулам у апошнія дні знайсці сабе месца. У чым справа? Што такое здарылася? А хіба прафесара не хвалюе тое, што робіцца хоць бы толькі тут у апошнія часы? І хіба прафесар не думае яшчэ і пра ўсю краіну?

— Вы гаворыце пра раскулачванне?

— Так.—Ягупла мае на ўвазе тое, што пераз пару дзён павінна адбыцца ў Шапятоўцы і што, напэўне-ж, адбываецца па ўсіх месцах. Пры адной думцы пра гэта Ягупла губіцца, ён зусім перастае разумець, дзе ён жыве і што вакол яго робіцца.

— Але-ж гэта наўхільная справа,—супакойвае Ягуплу прафесар.—Я згодзен з вамі, што гэта надзвычай жорстка, але вы памятаеце пазаўчорашні сход? Самі сяляне апраўдваюць гэную жорсткасць у адносінах да сваіх суседзяў. Гэта ўсётакі робіцца ў інтарэсах таго, што павінна зрабіць лепшым жыццё ўсіх. Я ніколі не апраўдваў неразумнай жорсткасці, ніколі. Але калі заўтрашні дзень для ўсіх будзе больш сытым, больш шчаслівым і больш разумным, я схілен апраўдаць гэта.

— А калі будзе не так? А калі ўсё гэта толькі зусім непатрэбная жорсткасць, Міхаіл Палікарпавіч?—пытае, спыняючыся на сярэдзіне пакоя Ягупла. Ён-жа паэт, ён, так сказаць, жывы сведка гісторыі, ён павінен сказаць слова праўды. Калі паэты не скажуць праўды пра свой час, гісторыя жорстка адпомсціць ім. Наступнае пакаленне людзей абзаве іх хлусамі і баязліўцамі.

Прафесар прыпамінае, як часта ў працягу ўсіх гэных год, калі ён прыглядаўся да таго, што рабілася вакол яго, ён думаў, што праўда ў тым, што думае ён, а не ў тым, што робіцца. І цяпер, слухаючы Ягуплу, ён не можа стрымацца, каб не ўсміхнуцца.

А чаму вы думаеце, што праўда, якую павінны вы сказаць як



паэт, не павінна згаджацца з тым, што ёсць?—пытае прафесар.—Бо, калі заўтрашні дзень будзе лепшым, наступнае пакаленне апраўдае ўсё, што робіцца ў нашы дні. І тады яно можа не апраўдаць толькі нас з вамі, якія не хочучь згадзіцца з сёнешнім.

— Але хто-ж давядзе мне, што заўтрашні дзень будзе лепшым? Прафесар зноў усміхаецца? Ягупла, няхай Міхаіл Палікарпавіч прабачыць яго, зусім не бачыць падстаў для смеху. Для яго ва ўсім гэтым вялікі трагізм. Міхаіл Палікарпавіч ведае ягонае мінулае і яму няма чаго хавацца. Ён будзе гаварыць тое, што думае. Ён быў некалі не зусім добрым прыяцелем большэвікоў. Ён лічыць, што ў семнаццатым годзе большэвікі змаглі перамагчы толькі таму, што ў прыватнасці інтэлігенцыя была дужа інертнай і не цікавілася тым, што робіцца, у той час, як ёй-бы і трэба было ўзяць у свае рукі лёс Расіі і зрабіць яе сапраўды шчаслівай. Але гэтага не здарылася. Большэвікі рознымі абяцаннямі ўзялі на свой бок пролетарыят. Яны выкарысталі інертнасць інтэлігенцыі і з-пад яе рук узялі ўладу. Мужыкам яны кінулі падзел панскай зямлі і гэтым і нейтралізавалі іх і пераманілі на свой бок. Мужык дзяліў панскую зямлю і падымаліся на ўсякага, хто пагражаў яму. Мужык пасабляў большэвікам. Ён іх утрымаў. Пасля інтэлігенцыя паверыла, што пачынаецца нешта новае і таксама пашла да іх. Мы адмаўляліся ад вельмі дарагога, — кажа Ягупла, — дзеля неіснуючага і я ўсведамляю гэта толькі сёння. Цяпер позна. Сіла на іхным баку. Тэорыямі класавай барацьбы яны раз'ядналі і апошнюю сілу, сялянства і сёння сялянства вугаль, які яны кідаюць у топку паравіка, на якім едуць. Прафесар думае, што гэта толькі фантазія паэта? Сялянства жыве лепш, чым да рэвалюцыі? У яго больш зямлі? Але што будзе з ім заўтра? Прафесар думае пра гэта? А потым, калі прафесар так ужо хоча, ён зусім не жадае, каб праўда была абавязкова на ягоным баку. Ён нават хацеў-бы ў дадзеным выпадку памыліцца. Так, так, бо сёння яшчэ ён зусім шчыры прыяцель большэвікоў. Але ён-жа паэт! Ён жывы сведка сваіх дзён і блуканне ў поцёмках, у няведанні, гэта найвялікшая трагедыя ягоная і ягоных калег. Ён таксама хацеў бы бачыць заўтрашні дзень лепшым, але пакуль што ён бачыць перад вачыма сцяну, глухую сцяну і не ведае што будзе за ёй. Можа і нешта лепшае, можа. Але што, калі не? Што калі за сцяной бездань?.. Не, не, ён не можа быць спакойным у такія часы. І калі-б гэта было толькі ягонай уласнай трагедыяй, але-ж гэта трагедыя цэлага пакалення людзей.

Крыху прыгорблены, высокі, ён ходзіць па пакою, трымаючыся левай рукою за гузік пінжака. На пальцах левай рукі, пазўмысля загадавання пазногці. Відаць яго трывожыць зуб. Ён часта падносіць да роту руку і, засоўваючы ў рот палец, пазногцем калунае ў зубах. Выняўшы палец з роту, падносіць яго да воч і разглядае, на момант прыпыніўшыся, пасля зноў бярэцца за гузік і ходзіць ад сцяны да сцяны.

Ягупла неяк смешна перастаўляе ногі, высока ўздыхаючы іх як бы ідзе па вадзе, ці баіцца за што зачэпіцца нагамі. Калі ён падыходзіць да ногі, пад гострым кантам добра выгладжаных штаноў выпукляюцца калены ягоных ног, а калі спыняецца, ног за штанінамі не адчуваецца і прафесар прыпамінае, як ён бачыў Ягуплу каля возера голым. Тонкі, кастлявы, з валасатымі нагамі, згорблены стаяў ён тады над вадой і прафесар смяяўся, што з'яўленне такога чалавека магло напахоць яго. Гэны вобраз паўстае і цяпер ва ўяўленні прафесара і, слухаючы, як Ягупла гаворыць пра сцяну, за якой чалавецтва чакае бездань,

ён не можа стрымацца, каб не эсмяяцца. Яму смешна, калі Ягупла гаворыць пра трагедыю цэлага пакалення. Каб стрымаць сябе, прафесар бярэ з кішэні газету, якую прынёс дадому і дае яе Ягуплу.

— Пачытайце вось гэта, — паказвае ён пальцам на дзве калонкі справаздачы рускіх эмігрантаў. — Гэта даволі цікава. Я сам здолен часам разважаць так, як разважаеце сёння вы, але гэта даволі смешна. Прабачце, але так. І мне значна больш падабаецца, калі вы гаворыце пра неабходнасць рабіць сваю справу незалежна ад усяго. У гэтым значна больш здаровага сэнсу, чым у тэорыях аб трагеды чалавецтва. Чытайце, а я пайду такі папрашу падаць чаю, а пасля пайду ў лабараторыю.

Аб лабараторыі прафесар сказаў наўмысля. Вельмі ўжо даўно прафесар працуе над праблемай прыгатавання з торфу пластычных мас. Апошнія вынікі ягоных работ даюць падставы спадзявацца, што шуканні блізяцца да канца. Апошнія дні ён думае толькі пра гэта, усё яшчэ баючыся хоць каму выказаць свае надзеі. Чаканне канца запоўніла яго цалкам. І адсюль у апошнія часы ў яго жаданне быць больш часу ў адзіноце. Усё іншае яго хвалюе толькі нейкі час і праходзіць, губіцца ў памяці, застаючыся па-за кругам мысляў, якімі ён жыве. Таму і не кранаюць прафесара Ягуплавы разважанні. І таму, каб пазбавіцца сёння ад Ягуплы, ён парашае схітрыць з ім і ідзе з ім з дому, каб пасля непрыметна вярнуцца назад.

Вярнуўшыся дадому, Міхаіл Палікарпавіч у калідоры спаткаўся з Пілацеявым. Пілацеяў стаяў каля вакна, абапёршыся локцем на падвакольнік і чакаў яго. Каля ягоных ног стаяў чамадан. Павітаўшыся з прафесарам, Пілацеяў узяў чамадан і ўнёс яго у пакой. Такое з'яўленне Пілацеява перад ноччу ўстрывожыла прафесара. Адразу знік настрой, з якім ён варочаўся дадому, пакінуўшы Ягуплу. Прафесар не хацеў-бы бачыць Пілацеява. Ён агулам у апошнія часы думаў, што лепш было б зусім не сустракацца з ім. Іхныя адносіны склаліся не так, як пра тое думаў прафесар. Ягоную абыякавасць, абыякавасць да разважанняў Пілацеява, Пілацеяў, відаць, вытлумачыў, як прызнанне ягоных поглядаў, як згоду з ім і пачынаў злоўжываць цягненнем прафесара, мяркуючы, відаць, што прафесар будзе дапамагаць яму ў яговай палітычнай дзейнасці. Іхныя адносіны акурат былі на мяжы, за якой, прафесар гэта пачынаў разумець, або яны павіны перарвацца, або прафесар, зусім не жадаючы гэтага, можа апынуцца ў стане, у якім быў некалі ў Петраградзе, жадаючы пазбавіцца ад якога, ён паехаў працаваць сюды на тэрфяную станцыю. Апошнія падзеі, да якіх Пілацеяў ставіўся не абыякава, наблізілі іхныя адносіны да гэтай мяжы.

Увайшоўшы ў пакой, прафесар парашыў, што расхвіранацца ён не будзе, каб паказаць гэтым Пілацеяву, што ён не вольны. Не ведаючы чаго прышоў Пілацеяў, ён разгублена паглядаў то на яго, то на чамадан, які Пілацеяў паставіў каля сцяны. Пілацеяў заўважыў разгубленасць прафесара і паспрабаваў супакоіць яго.

— Я да вас толькі на адну хвіліну, — сказаў ён. — Ну, што, Міхаіл Палікарпавіч, вы апраўдваеце палітыку вашых гаспадароў? Ці не? Мне гэта вельмі важна ведаць.

Прафесар абрадваўся, што гутарка пачалася так. Значыць, усё можна будзе скончыць сёння-ж, зараз-жа.

— Так, я апраўдваю тое, пра што вы гаворыце, — адказаў прафесар.

— Вы апраўдваеце рабаўніцтва і здзекі над сялянствам? Вы былі, здаецца, вялікім гуманістам?

— Здзекаў над сялянамі я не бачу. Атабраць у пяці багатыроў іхнюю



маёмасць, не зусім справядліва нажытую, гэта не значыць здэкавацца над сялянамі. Я апраўдваю гэта зусім свядома.

— Вось як?—Пілацеяў паспрабаваў усміхнуцца.—Я пачынаю не пазнаваць вас, прафесар Галынскі. Мне ўвесь час здавалася, што вы крыху інакш глядзелі на такія рэчы. Вы, можа верыце і ў іхны камуністычны рай?

— Хочаце, каб я адказаў вам?—Прафесар стаў перад Пілацеявым з глыбока засунутымі ў кішэні паліто рукамі.—Я не ведаю ці будзе заўтра рай, але я, Адам Феакціставіч,—прафесар паспрабаваў змягчыць тон гутаркі,—ведаю, што людзі ў большэвіцкай дзяржаве хутка не будуць нават ведаць што такое голад, жабрацтва, беспрацоўе, сіротства. Так, так! Я не ведаю ці будзе гэта рай, але гэта будзе зусім не тое жыццё, якога хочаце для Расіі вы. Вы цягнеце Расію назад. І я рад, што з гэтага нічога не выйдзе!..

— Ха-ха-ха! Пілацеяў, рагочучы, адкінуўся на спінку крэсла.—Прафесар староннік чыстай дэмакратыі, стаў большэвіком? Ха-ха-ха! Я зусім не пазнаю вас, прафесар. Вы гаворыце так, нібы чытаеце тэзісы камінтэрна. Не так даўно вы разважалі на інакшаму. Чым-жа яны так дагадзілі вам, прафесар Галынскі?—ён пазіраў на прафесара крывячы твар злоснай усмешкай.

Апошнія словы Пілацеява скранулі прафесара з месца. Ён вызваліў рукі з кішэняў паліто, падаўся бліжэй да Пілацеява і паказаў рукой на дзверы.

— Вон! Вы негоднікі!.. Я дужа шкадую, што не выгнаў вас у першы-ж дзень. Я не ведаў, што вы такі негоднік!..

Пілацеяў раптам змоўк, адхінуўся ад спінкі крэсла і, не верачы таму, што чуе, падняўся на ногі. Прафесар падаўся да дзвярэй і адчыніў іх.

— Прашу, мне некалі!..

— Дык вось, як?—толькі і мог сказаць Пілацеяў, бяручы свой чамадан. Потым прыпыніўся ў дзвярах і, спрабуючы іранічна ўсміхнуцца, кінуў:

— Цяпер прафесар напіша данос?

— Гэта ваша спецыяльнасць.—Падышоў і, не паспеў Пілацеяў павярнуцца плячыма да дзвярэй, зачыніў іх.

Праз дваццаць хвілін пасля гэтага прафесар быў на сваім месцы ў лабараторыі. Стораж, які часта бачыў прафесара ў памяшканні лабараторыі, не здзівіўся ягонаму позняму з'яўленню і моўчкі перадаў яму патрэбны ключ.

— Калі што я буду ў сваёй каморцы,—сказаў ён.

— Добра.

Прафесар лёгка падняўся на другі паверх, пакідаючы за сабою шоргат ног. Потым прайшоў даўгім калідорам, у якім асабліва выразна ў такую пару аддавалася рэха крокаў. Гэта крыху супакоіла і калі ён зайшоў у лабараторыю і зачыніў дзверы, па прывычцы замкнуўшы іх за сабою, тады адчуў асаблівае задавальненне ад таго, што вызваліўся ад блізкасці Пілацеява і, каб хутчэй зусім запамятаць на яго, пачаў рыхтаваць да работы апаратуру.

#### ПАДЗЕЯ АДЗІНАЦАТАЯ

З памяшкання лабараторый прафесар выйшаў а шостай гадзіне ранку. Ён замкнуў хімічны кабінет, дзе прабыў ледзь не ўсю ноч і ключа сторажу не аддаў. Ключ ляжаў у кішэні. Ён нашчупваў яго пальцамі рукі.

Над высокім ганкам будынка лабораторый вісеў электрычны ліхтар. На ганку было відна, а прафесару хацелася ісці ў цемру і ён пашоў па дарозе за круг, да якога даставала святло ліхтара.

Ідучы, ён слухае роўны, мяккі гул электрастанцыі і чалавечыя галасы, якія даходзяць з двара каксавальнага заводу.

Міхаіл Палікарпавіч не думае пра тое куды ідзе. Пальцамі левай рукі ён намагаецца ў кішэні цяжкі вялікі ключ ад дзвярэй хімічнага габінета. Дзверы габінета замкнёныя. Яшчэ ніхто не ведае аб тым, што гэтай начы яму, урэшце, пасля бясконцых шуканняў, удалося знайсці спосаб прыгатавання пластычных мас з торфу. У габінеце на стала ён пакінуў тое, што стала вынікам даўгіх ягоных шуканняў. Шуканні скончаны і цяпер можна паблukaць воль так, лёгкай.—Прафесар развінае перад сабой пустыя рукі, адчуваючы ў руках незвычайную лёгкасць.

Па абодвы бакі дарогі, кудэй ідзе прафесар, ён угадвае ў цемры за канаўкамі кавалкі тарфяных цагляў. Тарфяны пыл ён угадвае пад нагамі па таму, як мякка ступаюць на дарогу ногі. На прасторах балота стаіць штабелямі здабыты, сухі ўжо торф. Гэта дзесці за цемрай яшчэ не адышоўшай начы. І там-жа вялізарныя запасы яго пад мяккім насцілам імхоў. У прафесара ледзь-ледзь пабальвае галава. Боль цісне на скроні. Час ад часу ён заплюсквае вочы і боль спіхае.

У доме, перад ганкам якога прафесар спыняецца, усе яшчэ спяць, ні воднага аганька ў вокнах. Ён адчыняе дзверы ў калідор і ідзе да чацвертых дзвярэй з правага боку. У дзверы паціху стукае. Раз, потым яшчэ і яшчэ. Адказвае на ціхае пытанне „хто там“, чакае пакуль два разы паварочваецца ў дзвярным замку ключ і ідзе ў адчыненыя дзверы насустрач прыемнай цяпліні і ціхаму жаночаму голасу.

Пасля калідору ў пакоі значна відней і ён добра бачыць жанчыну, якая стаіць у белым сярэд пакою. Ён бярэ яе рукі, якія жанчына трымае перад сабою на ўзроўні грудзей і цалуе іх адну, потым другую.

— З добрым ранкам,—кажа ён, пазіраючы ёй у твар, хоча разгледзець яе вочы.—Павіншуйце мяне.

— Няўжо-ж! Міхаіл Палікарпавіч!—Яна вызваліла свае рукі з ягоных, узяла яго за локці рук і пачала трэсці іх.—Няўжо-ж? Міхаіл Палікарпавіч! Хутчэй распранайцеся і раскажыце, воль так.

Сама сцягвае з ягоных плеч паліто, а пакуль ён вешае паліто, ідзе і садзіцца на канапе, падабраўшы пад сябе ногі.

— Значыць толькі што?—пытае яна.—Якая радасць! А як абрадуецца Павел Андрэявіч. І ўсе. Ух! Не ведаю што і зрабіць вам за гэта.

— Пацалуйце мяне,—жартуе ён і кладзе свае рукі ёй на плечы. Рукамі адчувае цяплінь яе цела. Яна, трымаючыся за рукавы ягонага пінжака, падмаецца насустрач яму, становіцца на коленкі і пальцамі рук блукае па ягоных руках.

— Міхаіл Палікарпавіч! Дарагі. Ды вас тысячу раз за гэта пацалаваць можна. І больш...

Цяплінь яе рук ён адчувае ў сябе на шыі. Сваімі рукамі абдымае яе за плечы, туліць яе да сябе, пасля бярэ далонямі рук яе галаву, некалькі раз цалуе яе твар, пасля адхінае яе галаву і, трымаючы яе ў сваіх далонях, пазірае ёй у вочы.

— А гэта, усё такі вельмі добра, Аксана,—кажа ён.—Яшчэ некалькі гадоў і мы будзем рабіць з гэтага цікавейшыя рэчы. І дамы, і складанейшую апаратуру. Вельмі многае. Ад прастога гузіка да складанейшых дэталей для машынаў. Я вельмі рад.

— А як я рада! А як абрадуецца ўсе! Міша! Ды ты-ж не ўяўляеш што будзе!—І не заўважыла, што ўпяршыню яго назвала так проста. А яго гэта абрадавала і ўсхвалявала. Ён абдымае яе, хіліць да сябе,



цалуе яе ў твар, шыю і, прыкрытыя лёгкай кашуляй грудзі, бярэ ея на рукі і нясе да ложка.

Пазней Аксана, па дзіцячаму скурчыўшыся пад коўдрай, ляжыць на ложку, на якім сядзіць, трымаючы яе плечы і галаву на сваіх далонях Міхаіл Палікарпавіч.

— Ага, я ледзь не запамятала. Райком урэшце дазволіў Кастусю паехаць адсюль. Ён настойліва прасіў аб гэтым.

— Я рад. Ён таксама значыць, вельмі моцна кахае вас. Гэная ноч у мяне нейкая асаблівая. Так, так. Вось і я хацеў сказаць. На камбінаце працуе нямецкі інжынер Пецольд. Гэта не Пецольд, гэта сын Пілацеява. Ён учора ўвечары быў у мяне. Я не ведаю што ён хоча зрабіць, але ён вялікі нягоднік.

— Пілацеяў?—Аксана здзіўлена падымае галаву.—Сын былога нашага пана?

— Так.

— Аб гэтым трэба зараз-жа сказаць Паўлу Андрэявічу.

— Так, так, трэба сказаць зараз-жа.—І Міхаіл Палікарпавіч кідае погляд на вакно, за якім пачынаецца вясновы ранак.

Мінула яшчэ чатыры гады.

Падабраўшы апошнія пакосы канюшыны, шчыльна ўтаптаўшы канюшыну ў высокія драбінкі калёс, Тарэнта Шкробат ад'язджае з поля апошнім.

Канюшына маладая і сакавітая. Пакуль падбіраў Тарэнта канюшыну і клаў яе ў драбінкі калёс, а пасля пакуль чакаў яшчэ Марылю з сынам, коні елі канюшыну і цяпер ахвотна ідуць па дарозе, падмаючы капытамі пыл.

Вечарэе. На зямлю паспела легчы раса і пыл, невысока ўзняўшыся ападае.

Абапал дарогі калгасная ярына. У самай сіле авёс і ў самым цвяту лён.

Тарэнта ідзе побач з коньмі. Ён ідзе шырокімі, цяжкімі крокамі, трымаючы руку на конскай шыі. Слухае, як тарахцяць на жалезных восях лёгкія калёсныя каткі.

На калёсах, на канюшыне, звесіўшы на левы бок ногі, сядзіць Тарэнтава дачка Марыля. Яна сядзіць, нахінуўшыся на правы бок, абапёршыся рукой на шчыльна ўтапаную канюшыну. Пад яе рукой, жыватом на канюшыне, падпёршы прыўзнятую ўгору галаву абодвума рукамі, ляжыць яе сын. У сына чорныя сукрыстыя валасы. Сын пазірае ў прастору перад сабою, адкуль, даўгім радам цмяных яшчэ агнёў мігае поезд. За поездом сцелецца густы грукат жалеза і ў ім глухнуць працяжныя паравозныя ўскрыкі.

Калі поезд адыходзіць, Марылін сын пазірае на асветленыя вокны электрастанцыі і заводаў. Плямкамі цмянага святла свецяцца вокны і хлапчук спрабуе пералічыць колькі іх. Ён рытмічна гушкае над сабою ўзнятыя ўгору босыя ногі. Далёкія цмяныя плямкі вакон ён лічыць, выставіўшы наперад руку з працягнутым у прастору пальцам і з тым, як ён лічыць, будынкі заводаў і электрастанцыі шчыльней абгортваюцца змрокамі і плямкі вокан святлеюць, вырастаючы ў памерах.

Над лягчынамі ў полі ўстае туман. Туман насцілаецца на ўсё большы прастор і ўсё гусцей з тым, як выходзіць з-за лесу, за возерам, мясяцаў круг. Туман засцілае далячынь і ў тумане разам успыхваюць цэлай паскай ліхтары на дарозе, якая вядзе ад заводаў да Яснаўскага калгасу і далей, абмінаючы яго, да тарфяной станцыі і торфзаводу. Паска светлых зыrkіх кропак перарываецца сцяной густой тапалёвай

прысады, якая ідзе ад гасцінцу да былога панскага двара, а потым цягнецца далей аж за рэчку, адкуль мігаюць агнямі вокан дамы рабочых камбіната. Там город. Ён на тым баку рэчкі, а бліжэй паміж рэчкай і тапалёвай прысадай поле, ахутанае туманам і густымі змрокамі.

— Там жыў твой дзед,—гаворыць Марыля да сына, паказваючы рукою ў поле паміж рэчкай і тапалёвай прысадай. І хлапчук, і сам Тарэнта павяртаюць галовы ўлева.

— Там?—пытае здзіўлена хлапчук.

— Ага, там.

Хлапчук маўчыць нейкі час, пазіраючы ў цёмную глухую далячынь, а пасля кажа:

— Там страшна. Я там адзін ніколі не жыў бы. А ты, дзед, не баяўся жыць там?

— Я?—Тарэнта здымае з конскай шыі руку і прыцішае крок, каб ісці побач з калёсамі. Калі калёсы наганяюць яго, хлапчук бачыць, як прыўзнямаецца правы Тарэнтаў вус, нараджаючы хітраватую ўсмешку.— Я ці баяўся?—перапытвае ён.—Гэта, як сказаць. Можа і баяўся. А ці хутка-ж Ёська прыедзе?—пытае ён, звяртаючыся да дачкі,—хоць бы зірнуў што ў нас тут робіцца. Нябось, і не пазнае, падумае, што не туды патрапіў...

За гэтым паганяе коняй і, адвязаўшы ад дышла лейцы, ускаквае на воз. Ён стаіць коленкамі на канюшыне за плячыма ў Марылі. Раз-поразу злёгку шморгае лейцамі і кідае хутчэй у прастору, чым коням, сваё працяглае „но-о“. Коні бягуць дружнай рыссю. Насустрач, у твар Тарэнту дзме з поля мяккі, насычаны росамі вецер. І насустрач з-за ветру і з-за туману, з лагчыны, што за вялікай дарогай і за заводамі, густым россыпам зыркх зор выступаюць агні, ад якіх адыходзіць палахлівымі здаямі шызы балотны туман.

### Канец

Менск—Галіцына  
1933-1934



## НА ШЛЯХАХ ВОЛІ

XXII

## ПАСЛЯ МІТЫНГУ

Ад паўночных пушчаў дзікіх  
Да стэпаў, залітых сонцам,  
Ад раўнін да гор  
Ходзіць гоман стоязкі,  
Рознастайны, многалікі,  
Што дня новы і бясконцы,  
Як і сам прастор;  
Ходзіць тысячамі сцежак,  
Дзе ступаюць толькі ногі  
І ёсць хто жывы...  
Легла цемра на ўзмежак,  
Першы снег сець-бель мярэжыць,  
Сцэле шаты на дарогі,  
А іх бег крывы!  
Разгарнуў бяздольны плечы,  
Кінуў лозунг: „Меч—палацам,  
А халупам мір!  
Навальніцай грывіць вечы—  
Паўставай, голь чалавечча!  
Разнявольвай сваю працу,  
Разнімайся ў шыр“!..  
Што-ж то будзе? Што паўстане  
З гэтай буры-трасяніны?  
Дзе ёй край-мяжа?  
Ходзіць гоман, бы ў тумане  
Па даліне, на кургане,  
Прагна ловіць сэнс навіны,  
Што засціць імжа.  
На рубеж, як грань крышталю,  
Узышлі дні ў восень тую,  
Каб павесці рэй.  
Ды не ўсім-жа сонцам з’ялі  
Большэвіцкіх skutкаў далі—  
Суліць многім ноч пустую  
Развой—ход падзей.  
Дні прышлі ў грывотах бою,

У віхрах кривавай буры  
Нёс Кастрычнік іх.  
Раскалоўся свет на двое.  
Няма згоды і спакою...  
Гоман светлы і пануры,  
Злы і добры міг.

На нейкі час у гарнізоне  
Аб Шкундзе чутак не было.  
Жыццё-ж па свому цякло,  
Плыло нястрыманым разгонам,  
Ішлі няпісаным законам,  
Старым законікам на зло.  
Дарэмна думалі кадэты,  
На мітынг зладзіўшы налёт,—  
Што Шкунду вывелі ў расход—  
Жывы астаўся злыдзень гэты,  
Хоць скончыў мітынг лазарэтам  
Папаўшы ў люты пераплёт.  
Туды занеслі чуць живога  
Сябры яго і землякі.  
Прамылі раны, сінякі,  
Спавілі марляй, як малога  
Ды наказалі яму строга—  
Ачуньвай, Шкунда—пусцякі!—  
Ці чуў ці не ён іх наказы,  
А толькі так дзянькі праз два  
Шалонаць стала галава—  
Памчлі здорава, заразы,  
І адплацілі за ўсе разы—  
Душа чуць-чуць у ім жыва.  
І не сышла яшчэ пухліна,  
На вочы звесіла масток,  
І вуха зломан быў храсток,—  
Ліхая выпала часіна!  
І ён з напружанаю мінай  
Сам сябе слухае здалёк.  
Паварушыў нагамі—цэлы!  
Вось толькі левая рука  
Нібы сарвана з плячука,  
І пальцы згорнуты знямела,  
Ды ў тупым болю ные цела,  
І прага мучыць бедака.  
Спадае з памяці заслона,  
І-сходзіць засценъ забыця—  
Хвіліна цёмная жыцця,  
Праява жорсткага закона,  
І ён глядзіць вакол эдзіўлёна,  
Пытае сам сябе: „Дзе я?“  
І раптам, нібы бліскавіца,  
Мільгнула і сагнала мрок.  
Прад ім плыве людскі паток,  
На сонцы макамі іскрыцца  
Плакатаў, сцягаў баграніца,  
А побач нелюдзі клубок.



І ўвесь малюнак часць за часцю,  
 Як сон забыты, цяжкі сон  
 Паўстаў прад ім з усіх старон.  
 Ён адчувае шолах шчасця.  
 Бо мог-жа там на век упасці  
 І кончыць бурны свой разгон.  
 Сайці-ж цяпер з арэны бою,  
 Не дачакаўшыся канца,  
 Не ведаць выніку-вянца,  
 Падзей далейшага развою  
 Не хоча з доляю такою  
 Мірыцца мысль яго, байца.  
 Экскурс ён робіць невялічкі  
 У галіну праблем жыцця,  
 Людскога лёсу, небыцця.  
 Чытаць жа гэтыя кантычкі,  
 Сказаць, у Шкунды няма звычкі,  
 А смерць—паганая стая, —  
 Другія мыслі і настроі.  
 Жывы, і ён шчасліў і рад.  
 Не час цяпер глядзець назад  
 І думаць думкі пра старое.  
 Зірнуў на дзверы—ідуць трое:  
 Сястра, рабочы і салдат.  
 Сястра не дужа маладая,  
 Ды ўсё-ж яшчэ яна ў красе,  
 Ідзе, бы міласці нясе,  
 Хада, пастава,—ну святая,  
 Сама княгіня выглядае,  
 Перад якой маўчаць ўсе.

#### Сястра

Цішэй—не патрывожце сну,  
 Ступайце асцярожна,  
 У голас гаварыць не можна:  
 Пад раніцу ён толькі і заснуў.  
 Падкрэпіць яго сон,  
 І лепш адчуе сябе ён.

#### Шкунда

Правільна, сястрыца,  
 А я бадай што і здароў,  
 Вось толькі мне вадзіцы—  
 Я вып'ю за маіх сяброў.

#### Сястра

Глядзіце—хват які!  
 За гэта маладзец!

#### Салдат

На тое-ж і баец,  
 А немачы ваяку не з рукі.

#### Рабочы

Наш брат,  
 Рабочы і салдат

Жывучы, як каты—  
Ніякая не возьме пляга!...  
Ну, здароў, міляга!  
Як крэпак ты?

Шкунда

Як бачыш, брат, жыву,  
Хоць і з пабітай абразінай.

Салдат

Парадую братву  
Я добраю навінай!  
А правакатарам, каторыя кадэты,  
Эсэрам і афіцэрышкам  
Пячонкі выгрызу за гэта  
І выцягну з іх кішкі!

Сястра

О, госпадзі, якая злоба!..  
Прычым-жа афіцэры?..  
На ўсіх нашла хвароба  
І сталі ўсе, як зверы.

Салдат

Шаноўная сястра!  
На ўсё свой час і мера:  
Прышла цяпер пара  
Як раз прыціснуць зверу  
Варожага нам класу  
І выбіць яму зубы.

Сястра

Свабода не да часу  
І воля гэта—эгуба!

Салдат

Як для каго,  
А нам яна—шанго,  
Ядры яго качан!  
Загонім мы буржуя пад тапчан!

Сястра

О, жудасцы! Што за словы!  
І што за выражэнні!  
Не забывайце, дзе і хто вы  
І з кім вы ў дачыненні!

Салдат

Быць можа яно так,  
Крыху і падкачалі,  
Да мы ж гімназіі не канчалі  
І рэжам напрасцяк.

Шкунда

А што чуваць у вас  
І як наконт работы?



## Рабочы

Крапчаем з часу ў час,  
Ёсць цалкам нашы роты.  
Не дрэмля наш народ:  
Ці мітынгі ці сход  
Праводзяць абаронцы,—  
Наш брат—ён тут як тут  
І выкрые іх чмут  
Ды вынесе на сонца.  
Стараецца кадэт,  
Пацее меншавік.  
Наконт вайны, пабед,  
А вынік—адзін пшык.

## Салдат

Пазнаў салдат цану  
Іх словам, заклікам буржуя.  
Вайна? Мы за вайну  
І знаем за якую!

## Сястра

Так, так! На фронце цішыня,  
Пазіцыі здаюць без бою,  
А тут пашла ўжо калатня—  
Пабраліся ў чубкі паміж сабою.  
І голавы не голавы—гнілушкі.  
Эх, вы! Чые-ж вы гэта служкі?

## Салдат

А вам хацелася-б, сястра,  
Каб мы, як стада бараноў,  
Пашлі ў атаку за паноў,  
За Русь святую, за цара  
Пад крыкі громкія—„Ура!“  
Каб гэта шэрая скацінка,  
„Хрыстальюбівы“ наш салдат  
На смерць ішоў, як на парад,  
Ды зноў вярнулася-б дубінка?  
Каб гандляры, ланы, папы  
І поскудзь розная, клапы,  
Ваенны, штацкі пісталет  
Усселі зноў на наш хрыбет?  
Не, дзякуем: такіх гаспод  
Пара пакласці ўжо пад спод.  
На ліха нам гэта дзярмо?  
І самі рады мы дамо—  
Старызну прэч! На злом,  
Ці хоча ці не хоча,  
І свой парадак завядзём—  
Мужычкі і рабочы.

## Сястра

Увабражаю, які то будзе рай!

## Салдат

А думаеш, не будзе? Пачакай!  
Яшчэ напамняць нас зладзюгі,  
Былыя ўладары!  
Мы самі сабе слугі  
І гаспадары!

## Сястра

Падумаеш, героі вы якія!  
А можа, служачы сабе самім,  
І ворагам вы служыце ліхім  
Ды топіце Расію?

## Шкунда

Тапельніцы ўжо нечага тапіць,  
І труп яе на нітачцы ліпіць.  
Яго нам і не шкода:  
Расія новая павінна быць  
Краінаю працоўнага народа.  
А палітычны лад яе—  
Дыктатура пролетарыята  
З саветамі абраных дэпутатаў  
На чале.

## Сястра

Паслухаць, дык усе  
Гарою за Расію,  
На справе-ж па крысе  
Згінаюць яе шыю.  
А партыі і іх праграмкі—  
Гандлярства дробнай крамкі.  
Таргуюцца, разбэшчваюць народ,  
Гародзяць яму плот  
Ды суляць горы залатых—  
Ілюзіі нязбыўныя, пустыя.  
А вораг цешыцца з таго—  
Працуюць на яго  
Нязваныя Мэсіі  
Нямецкія подкідкі,  
А ў беднае Расіі  
Трашчыць усё да ніткі.  
Ды што? Каму абходзіць  
Прадсмертны яе крык?  
І хто найболей шкодзіць,  
Дык гэта—большэвік.

## Шкунда

Ну, кіньце—небыліца,  
Інертнасць глупай звычкі,  
Каб час нам невялічкі,  
Зрабілі-б з вас, сястрыца,  
Мы прыклад большэвічкі.

Сястра аж вышла з роўнавагі:  
Такая нагласць—„вахлакі“



Пасмелі жарт сказаць такі!  
 Няма ў „расцугленай“ сярмягі  
 Да ордэнаў яе павагі—  
 Ёй, ёй пайсці ў большэвікі!  
 Яна—удава, яна—дваранка,  
 А муж штабны быў афіцэр,  
 Георгіеўскі кавалер,  
 Сама з шляхетных выхаванка,  
 Для тытулованых каханка,  
 Шляхетных поўная манер,

#### Сястра

Не месца жартам тут,  
 І я іх абмінаю,  
 А гэты слоўны блуд  
 Я вам забараняю!  
 Ты хворы і пабіты—  
 Прымі нармальны від...  
 Канчайце ваш візіт  
 І квіта!

На гэты раз ён паслухмяны.  
 Прабыўшы тыдзень, на другі  
 Пакінуў тыя берагі,  
 Дзе ён праз выпадак паганы  
 Ад спраў жывых быў адарваны  
 І марнаваў час дарагі,  
 Той час, што кожным сваім крокам  
 У віры зблутаных дарог  
 Ужо складаў свой эпілог  
 Мінулым дням і іх прарокам,  
 Каб іншым спежкам і патокам  
 Азначыць круг свой і разлог.  
 Другія моманты, задачы,  
 Другую тактыку, падход  
 Рашае большэвіцкі злёт.  
 Каб дробязь розную прадбачыць  
 І папярэднія няўдачы  
 На самы строгі ўзяць учот.

#### Шкунда

Таварышы! Прыходзіць час,  
 Калі самкнёнай грамадой  
 Павінны рушыцца мы ў бой  
 За лёс працоўных мас.  
 Задача наша—узяць уладу,  
 А сцяг і лозунгі—Советы,  
 І мы даб'ёмся свае мэты—  
 На дапамогу Петраграду!

(Працяг будзе).

## АПАВЯДАННІ

## I. У ТЭАТРЫ

Я сядзеў у тэатры і глядзеў „Бацькаўшчыну“. На папярэдніх паказах я не быў, бо п'еса яшчэ штораз і аўтарам і рэжысёрам папраўлялася. Я хацеў паглядзець ужо ўдасканалены варыянт, каб асталася поўнае і цэлае ўражанне.

Ішла сцэна, дзе Гушка прадаваў сваю маёмасць, каб знайсці грошай на кавалак зямлі. Ён прынёс на рынак усе свае лахманы, да апошняга ачысціўшы хату. Гандляры заплацілі, але грошай было мала. Не хапала чатырох рублёў. Гушка скінуў палітон—не хапала. Гушка сарваў з сябе шапку, кінуў у агульную кучу рыззя і стаяў—голы, як кол—у кашулі, у белых майтках і без шапкі. Не было чаго больш прадаць чалавеку, а грошай яшчэ не ставала.

І от Гушка зрабіў нечаканы па сваёй жахлівасці жэст. Ён успомніў, што на ім яшчэ асталіся боты. Ён ухапіўся за гэтую думку, як за адзіны ратунак і, радасна ўскінуўшы рукі, адною абапёрся на нечае плячо, а другою, нагнуўшыся, пачаў скідаць боты з ног.

Гэты жэст страсянуў мяне. У ім бачыў я жахлівую праўду недалёкага мінулага, дзе абяздолены селянін усё да ніткі прадае за адну надзею стаць чалавекам.

І от у гэты час, калі спазма перахапіла маё дыханне і на вочы набегла горкая макрата слязы,—дзве мае суседкі не ўтрывалі і разрагаталіся. На фоне гэтае сцэны іхны рогат празвінеў дзікім свята-татствам. Здавалася, што гэта падышлі і плюнулі ў твар Гушку, каторы быў цяпер распяты на крыжы сацыяльнае распачы.

У антракце я ўбачыў сваіх суседак у фэйе. Яны спацыравалі, адна адну трымаючы за рукі, пра нешта шапталіся і былі ў тэатральным настроі. На іхных шыях і аголеных плячах паблісквалі каралі. Зіхацеў, пераліваўся і па сцёгнах абцекаў дадолу чорны шоўк.

Я падышоў і запытаўся:

— Чаго вы смяяліся на паказе?

— Ён вельмі добра іграе, гэты Гушка. У яго быў такі прыгожы і бесклапотны жэст,—весела адказалі мае суседкі і пайшлі, холадна разліваючы бляск чорнага шоўку.

## II. СЛЕПАТА

Аднойчы я адпачываў на Каўказе, у Хосце. За адным сталом са мною абедала жанчына Ласка. Я ведаў, што яна акторка і таленавітая спявачка.

Яна заўсёды прыходзіла крыху пазней за другіх, ветла віталася і садзілася на край стала. Яна трымалася сціпла і ціха, гаварыла скупа,



але цёпла і разумна, заўсёды пакідаючы пасля сябе прыемнае і багатае адчуванне. У яе была нейкая адмысловая жаночая цеплата і прывабнасць, каторая не кідаецца ў вочы, а пазнаецца разам з самім чалавекам.

Мы часта хадзілі з ёю ў горы, лязячы па пяшчорах ды скалах. Што раніцы мы сустракаліся на моры; я прыходзіў з усходам сонца і заўсёды заставаў яе ўжо там. Перад тым, як акунуцца ў ваду, яна займалася гімнастыкаю. Мы здалёк віталіся, махаючы над галавою рукамі. Мы купаліся ў ранішняй морскай здаровай вадзе і варочаліся дахаты, калі нашы калегі яшчэ толькі ўставалі з пасцеляў. На сьнеданні я зноў сустракаўся з Ласкаю і на маё прывітанне яна ўсміхалася сваімі да слепкасці белымі зубамі. Калі за сталом яе крэсла доўга аставалася пустым,—я нудзіўся і чакаў яе.

Аднойчы з калегам мы ляжалі на гарачым беразе, жмурыліся ад сонца і глядзелі на мора, разгадваючы па гарызонце далёкі дымок параходу. Калега, без ніякае прычыны, загаварыў:

— А слаўная жанчына твая суседка.

— Ласка?—запытаўся я.

— Але. Толькі шкода, што ў яе гэтак з вокам. Ты бачыў, што ёй самой нялоўка і яна стараецца не глядзець у твар, калі гаворыць?

— А што ў яе з вокам?

— Яно-ж не бачыць. Хіба ты не заўважыў, што яно зацягнута туманком?

— Гэта не ў Ласкі,—рэзка не згадзіўся я.—Ты можа думаеш пра каго другога.

— Як! Хіба ты дасюль і не ведаў?—зарагатаў мой калега і пачаў пакепваць з мае няўважлівасці.

Сустраўшыся з Ласкаю, я знарок прыгледзеўся і адразу заўважыў тое, чаго не бачыў дасюль. Так, левае вока ў яе было з туманком і шмат вузей за другое. Як-жа гэта я дасюль не ведаў пра гэта?—дзівіўся я.

І пасля, калі-б я не сустракаўся з Ласкаю, я перш за ўсё бачыў яе пакалечанае вока.

### III. РАЗВІТАННЕ

У вагоне са мною ехала дзяўчына, з якою я пазнаёміўся на Палессі. У мяне была туды камандыроўка. Я жыў там, працаваў, вывучаючы патрэбныя аб'екты для мае работы.

У Сабіны было многа гарэзнасці і юрлівае маладосці. Вечарамі яна звонка ўрывалася да мяне, і тады ўжо работа спынялася. Яна прыносіла з сабою неўгамонную радасць дзяцінства. Мы ішлі тады ў поле, у мядовыя пахі лугоў і сонца. Мы дурэлі, як дзеці. Мы не ведалі, што-б нам такое прыдумаць і вышуквалі мясцовую старажытнасць. Мы аглядалі старое рэчышча Прыпяці, мамантавы раскопкі і стаянкі першабытных людзей. Пасля мы купаліся, а вечарамі заблужвалі ў лес і раскладалі агні.

Сабіна цяпер ехала разам са мною. Была ноч, і ў вагоне была душа. Я выйшаў на тамбур і стаяў каля адчыненага акна. Я локцямі ўсперся на раму і глядзеў у змрок. У твар мне біў свежы, халодны вецер. Прышла і Сабіна. Яна палажыла на плячо маё сваю тонкую загарэлую руку. Яна прыхілілася да мяне, і мы абодва глядзелі ў ноч, удыхаючы свежую, астуджаную яе цяплінь. Вецер нёсся насустрач, біўся ў нашы твары і калаціў танюсенькі шоўк сабінінае кашулі ў яе на грудзях. Праходзілі людзі, іншы раз яны мелькам глядзелі на нас,

а Сабіна не здымала свае рукі, і гэта было добра. Я думаў, што яны мабыць зайздросцяць нам і ў глыбіні сваіх адчуванняў быў рад, бо я таксама заўсёды зайздросчу, калі бачу чужыя харошыя дачыненні.

На наступнай станцыі мы павінны былі развітацца. Я думаў пра гэтае развітанне і пра тое, як цяжка разрываць прыгажосць чалавечае цяплыні.

Сабіна мабыць адчула мае думкі—яна рванулася да акна, уся пападаючы тварам у вецер, і стала так блізка, што я чуў яе цела.

— Я паеду да цябе. З табою. Хочаш?

І раптам унутры маім нешта тарганулася і балюча заняла. Навошта было гаварыць гэта? Мне стала да крыўды шкода нечага згубленага. І мне здалося цяпер, што рука сабініна занадта цяжка налягла на мяне, што яна непатрэбная і чужая.

#### IV. НА ВЫСТАЎЦЫ

Часта я сустракаў чалавека, каторага, невядома чаму, паважаў. Я не мог-бы растлумачыць, чым падкупаў мяне гэты чалавек, але мне падабалася і яго постаць, і хада, і нават тое, як ён апранаўся. Ён быў мастак. Я ведаў яго толькі здалёк, нават ніколі не чуў яго голасу і ўсё-ж у маім уяўленні ён вырысоўваўся да таго пуката, што здавалася быў маім даўнім знаёмым.

Гэта быў гадоў 23 мужчына, невысокі, можа нават крыху таўставаты, але шчытны і стройны. На чыста выбрытай яго галаве ляжаў роўны, спакойны загар. Вочы некуды вечно глядзелі паверх галоў; яны то ажыўляліся, то патухалі, жывучы нейкаю прагавітаю думкаю. На твары-ж ляжала алімпійская спакойнасць. Я ніколі не бачыў, каб ён смяяўся. Я сустракаў яго кожны раз мелькам, калі ён праходзіў, і ў зроку заўсёды аставаўся яго партфель, кароткая, моцная шыя, круглыя плечы і цвёрды шаг. Хадзіў ён адзеты надзвычай проста: касаваротка, цесна падпязаная раменным поясам, простыя, роўныя штаны і боты. Гэта чамусьці пасавала да ўсяе яго фігуры і стварала ўражанне сур'ёзнасці, важкасці і нейкае, я сказаў бы, сілы. Я паважаў яго, мабыць, за гэтую сілу. Я пераносіў яе і на яго творчасць. Якія мабыць, глыбокія і змястоўныя ў яго рэчы. Як у Мікеля Анжэло ці Леанардо да Вінчы. Эпічныя, размышыстыя. Ён і сам от не падобен на другіх. Яму нават не патрэбен, як іншаму мешчаніну, вонкавы бляск, калі ён напоўнен прыгажосцю духоўнага багацця. Якая вялікая воля і ўпартасць ва ўсёй яго постаці,—думаў я. Я бачыў у ім тып чалавека, у якім спалучаецца свая вузкая прафесія з размахам палітычнага дзеяча. Тайком я зайздросціў яму.

Да дваццацігоддзя імперыялістычнае вайны ў Доме мастака была наладжана выстаўка. Зала была ўстаўлена скульптурамі і карцінамі, у якіх адлюстроўваліся крывавыя дарогі вайны. Былі рэчы, што патрэсалі сілаю жахаў, чалавечых ахвяр, калецтва, смерці. З групамі наведнікаў хадзіў тлумач. Перад намі стаяў грукат гармат, ляжалі чалавечыя трупы, піраміды галоў, рук, ног—загінутых чалавечых жыццяў. Я бачыў перадсмяротныя мукі салдата, і яго аголеныя зубы—нема застыўшыя—здавалася крычалі, толькі цяпер зразумеўшы жахлівую праўду свае смерці. Я бачыў гісторыю самае жудаснае вайны цывілізаванага дзікуства, каторае завецца імперыялізмам.

У кутку аднае сцяны, унізе, віселі карціны, накіданыя на аркушах жаўтаватае паперы. Тлумач прайшоў міма іх, мелькам кінуўшы поглядам і сказаўшы пару слоў, у якіх была ні то зняважлівасць, ні то крыўда за іх прысутнасць. Калі прайшла група наведнікаў, я суняўся



каля іх. Пад карцінамі стаяў подпіс майго мастака. Я пільна пачаў узірацца ў іх. Якое-ж было маё расчараванне, калі я ўбачыў неахайныя плямы, лініі, мазкі, якія павінны былі, відаць, паказваць людзей, а ў іх—прадстаўнікоў класаў—буржуазію і пролетарыят. На адной з карцін ляжаў чорны затушаваны фон, і на гэтым фоне напісаны брацкія магілы, крыжы, паўплетаныя калючым дротам. На двух крыжах надзеты нямецкая каска і руская салдацкая шапка. Шапкі пахілены адна да аднае і павінны былі выражаць фігуры, што між сабою вітаюцца. Паводле подпісу гэта была „Разгадка вайны“: паказвалася адзіная сутнасць рускага і нямецкага імперыялізма, і гэты імперыялізм паказваўся ў вобразе салдат. Тых салдат, каторыя між сабою браталіся і рабілі рэвалюцыю. На работах ляжаў след неахайнасці і бездапаможнасці. Мне стала брыдка ад гэтых карцін. Нечага стала да болю шкада—можа ашуканага свайго паважання.

— Якое ідэйнае ўбоства,—заўважыў нехта за плячыма ў мяне, дапаўняючы маю думку.

Я пайшоў з выстаўкі, нясучы ў сабе прыкрасць. І калі аднойчы зноў сустрэў чалавека—я доўга глядзеў яму ўслед. І ва ўсім: і ў гэтым брытым чэрапе, і ў спакойнай хадзе, і ў важкай фігуры я ўбачыў убогасць, самаздаволенасць мяшчанства і пустату.

## V. БАЦЬКІ І ДЗЕЦІ

### I

На зімовыя вакацыі школьнікам задалі напісаць тэму—як удзельнічалі ў Кастрычніцкай рэвалюцыі вашы бацькі.

Колькавага бацькі не было дома. Яго чакалі з дня на дзень з камандыроўкі, але ўрэшце палучылі тэлеграму, што ў раёне ён астанецца яшчэ тыдняў на пару. Колька быў не рад—ён баяўся, што бацька не вернецца да канца вакацый і нічога не раскажа. А яму хацелася скарэй напісаць, і ён загадзя ўжо бачыў—як гэта будзе цікава.

Ён да таго захапіўся гэтаю тэмаю, што часта ночамі не мог заснуць. Ён бачыў перад сабою вайну, салдат, гарматныя стрэлы, коннікаў з голымі шаблямі,—і яны нясуцца з крыкам—у дыме, у страляніне, праганяючы буржуяў. Усё гэта вельмі шпарка правосілася ў галаве, і ва ўсім гэтым мелькам паказваўся твар бацькі. Ён то нешта крычаў нема разяўленым ротам і махаў рукамі, то камандаваў, то нёсся наперадзе натаўпу, то абстрэльваў бронецягнік, то веў палоннага генерала. Колькава ўвабражэнне так разгаралася, што ў галаве пачынала шумець. Ён уяўляў, што ён ужо чытае гэта ў школе, і ўсе школьнікі слухаюць, затаіўшы дыханне. Пасля яны ўзбуджана глядзяць на яго. „От які адважны бацька ў Колькі“—перашэптваюцца яны. Колька рад. Яму хочацца з усімі гаварыць і яшчэ больш раскажаць.

### 2

Неўзабаве трэба было ісці ў школу, а бацька не прыязджаў. Ён папрасіў, каб яму пра ўсё сказала мама. Мама сказала, таксама ўпамінаючы гарматы і неймаверныя страхі. Яна гаварыла пра Калчака, Балаховіча, пра бандытаў і большэвікоў, як ездзілі ў цяплушках і як не было чаго есці. Колька слухаў, затаіўшы дух, але з маміных апавяданняў ён мала разумеў—дзе-ж тут што рабіў бацька.

— І татка ўсюды там быў?—запытаўся ён.

— Ну, а як-жа. Твайму татку цяжка было, яго раз траха не застрэлілі.

— Мамка, я ён быў ранены?—прагавіта запытаўся Колька.

— Не, яму пашанцавала.

— А я сніў, як ён быў на вайне. У яго стралялі, а ён бег наперадзе ўсіх і таксама страляў, і ўзяў у палон генерала, і ён быў герой.

— Ну але, Ты так і напішы.

— А гэта будзе праўда?

— А чаму-ж няпраўда. Ён-жа ледзь не памёр, калі ўцякаў ад белапалякаў і захварэў у лесе.

## 3

Пасля вакацый Колька ішоў у школу. Па дарозе яму сустрэлася Надзька, сяброўка яго сястры—Веры. Цяпер Вера была ў Левінградзе, і Надзька даўно не заходзіла да іх. Яны з ахвотаю разгаварыліся. Колька пахваліўся сваім творам. Гэтакія творы сёння ў школе будуць чытаць усе яго сябрукі.

— А гэта няпраўда,—выслухаўшы, сказала Надзька.

— Што няпраўда?

— Што ты гэтак напісаў пра свайго бацьку. Ён такім не быў.

— Яшчэ што выдумаў. Мне мамка сказала.

— Твая мамка схлусіла.

— Як?

— А так. І не герой ён быў, а дэзертыр.

— Які—перапытаў, ужо здзіўлена, Колька.

Надзька сказала ўсё, што ведала. Бацька не быў рэволюцыянерам. Ён хаваўся ад большэвікоў, уцякаў з балахоўцамі, і толькі пасля ўжо цішжом вярнуўся і пачаў памаленьку абвыкацца.

— Няпраўда, гэта ты хлусіш!—ледзь не заплакаў ад крыўды Колька.

— Мой татка расказваў.

— Яго ледзь не застрэлілі, ён хаваўся ад белапалякаў у лесе!—апраўдваўся Колька.

— Не ад палякаў, а ад большэвікоў, кажу, і большэвікі яго ледзь не расстралялі за гэта,—непадавалася Надзька.

— Гэта ты ўпраўду?—яшчэ ўсё не верыў Колька.

— Упраўду.

## 4

У школе было шумна. За вакацыі ў кожнага панабіралася навін, і хацелася іх расказаць. Кольку было нявесела. Ён думаў—як-жа ён будзе чытаць хлусню?

На парце паселі ўсе яго сябрукі. Яшчэ і цяпер не пераставалі шаптацца. Урэшце настаўнік выклікаў Лёньку. Пачалі чытаць пасля і другія. Колька ўважліва слухаў. Ва ўсіх былі бацькі то партызаны, то старыя большэвікі, то маракі, то чэкісты. Усе нечым вызначаліся—хто браў Перакон, хто даваў першы стрэл па Зіміні з „Авроры“, хто быў недзе ў сібірскай тайзе. Шмат у каго былі ўзнагароджаным ордэнам Чырвонага сцягу. Мішкаў бацька меў ажно два ордэны—адзін за тое, што біўся разам з Чапаевым, а другі за пабудову заводу. Калі кончыў Мішка чытаць—яму запляскалі ў ладкі. Мішка сеў на парту; увесь клас глядзеў на яго, нібы героем быў не яго бацька, а ён сам.

Кольку было сорамна і балюча. Ён зайздросціў сваім сябрукам. У іх ёсць чым ганарыцца і радавацца. А яму няма чым пахваліцца.



Як паглядзяць усе на гэта? Што яны скажуць? Яны перастануць нават дружныць з ім. Бацька дэзертыр, скажуць, хаваўся ад рэвалюцыі. І нашто ў яго такі бацька? Чаму не такі, як у іншых? Толькі брыдка яму цяпер. Няхай-бы лепш не было яго, такога. Няхай-бы ён нарадзіўся дзе ў каго чужога.

Калі выклікалі Кольку, ён доўга мяў сшытак у руках. Ён не мог пачаць чытаць і не ведаў, як выгаварыць першае слова. Яму хацелася плакаць.

— Ну, Колька, чытай,—падышоў настаўнік і цёпла пагладзіў па галаве.

Школьнікі глядзелі на Кольку, чакаючы. Тады Колька не вытрываў.

— У мяне няма бацькі. Я не хачу мець такога!—з крыўдаю выкрыкнуў ён і, упаўшы галавою на кулачкі, горна заплакаў.

Менск,  
1933-1934 г.

---

АЛЕКСАНДР МІРОНАЎ

(Чэлюскінец)

## ВЯЛІКАЯ ЛЮБОЎ

Востры, як гарпун, у пакой шыбануў жоўты сонечны прамень. Ён уважліва абмацаў стол, паласнуў па дзвярах, бязлітасна разануў па раме партрэта і, зняможаны, упаў на ложак.

Замёр.

Потым, асмялеўшы, папоўз па коўдры, злёгка даткнуўся да жоўтай рукі. Прамень сумаваў: пакой даўно ўжо быў яму знаёмы, ён дзесяткі разоў абмацаў яго за гэтыя яркія, доўгія майскія дні, веснавыя дні халоднай Чукоткі.

І цяпер, не знайшоўшы нічога новага, прамень рынуўся ў бок, стараючыся выскачыць праз нізкае замыганае вакно. Спатыкнуўшыся, як п'яны, аб ложак, ён балюча ўдарыў чалавеку ў твар і, напалоханы сваёй дзёрзкасцю, прыціх: чакаў.

Але чалавек спаў. Твар яго быў жоўты, як сонца ў тумане, шчокі і нос бледна мігцелі дробнай расою пота. Чорныя валасы спадалі на лоб, напаўзалі на вочы. Прамень асцярожна прайшоўся па шчэці барады, мінаючы напоўадкрыты рот: моўчкі таўхануў гарбісты нос, дабраўся да чорных расніц і ўтаропіўся ў заплюшчанае левае вока. Ён упарта імкнуўся прашыцца праз вузкую шчыліну павек да вока. І быццам святкуючы перамогу, грывнула будзільнікава трашчотка, трываючы цішыню і спакой маўклівае раніцы.

Чалавек ураз расплюшчыў вочы, сеў на пасцелі.

— Таня!—паклікаў ён.—Танюха!

Пакой не абзываўся. Чалавек агледзеў яго санлівымі вачыма, пацягнуўся.

— Пашла?—спытаў ён і сам сабе адказаў:—Пашла Таня. У школу.

Сабраўшы сілу, ён павярнуўся, паправіў падушку і зноў лёг. Над галавою, прыткнутая ангельскай шпількай да дзеравянай спінкі ложка, бялела запіска. Не бяручы запіскі ў рукі, чалавек павольна, па складах, прачытаў яе:

„Коля, я пашла ў школу на лекцыі. Снеданне ў печцы, прашу нікуды не выходзь, бо ты дрэнна спаў, блузніў. На пераменцы папрашу дзяцей, каб збегалі за доктарам—прывядуць.

Таня“.

— Э, Танюха, гэта ты дарэмна!—усміхнуўся ён.—Пайду, трэба-ж ісці. А да доктара і сам датупаю, дзеці дарэмна бегачь будуць.

Ён павярнуўся бокам, памацаў рукою пад падушкай, выцяг папяросу і запалкі. Полымя ад запалкі ўспыхнула залатым кавалачкам сонца. Яно дрыжэла як напалоханы алень: пальцы і рука-худая жыльная—дрыжэлі, як полымя.

— Бач, дрыжыць!—усміхнуўся чалавек, глыбока зацягваючыся дымам.—А Танюха дарэмна не абудзіла. Яна...—ён папярхнуўся ад



дыму, сударгава дыхнуў, закашляў. Разлагатыя бровы шчыльна смякнуліся на пераносі, валасы ў тахт кашлю закалаціліся на ілбу.

— Аха-аха-аха!.. Аха-аха-аха!..

Кашляў доўга, надрыўна, балюча. Потым змоўк.

Бязвольна звисалі рукі, з хрыпам, падобным на скрыгат веснавога лёду, дыхаў глыбока і часта, на шчоках ярка ўспыхнула густымі плямамі чырвань. Акурак лёгка выслізнуў з размяклых пальцаў і шлёпнуўся на падлогу. Дыміўся.

— Таня праўду кажа, — прашаптаў ён. — Дрэнна мне. Здароўе дрэннае.

Ён заплюшчыў вочы, і думкі, чапляючыся адна за адну, нарастваючы таросамі, блытаючыся вобразамі паплылі перад вачмі.

\* \* \*

...О, як ярка палала тады веснавое чукотскае сонца! Аксамітавыя яго промні штурмавалі ўзбярэжныя скалы, мора тады бязмежна сінела і яго водбліскі слаліся па зямлі.

Параход быў чорны і вясёлы. Шызы дым з коміна лахмоццем ускручваўся ўгару, матросы дружна граблі вёсламі, ганяючы між берагам і судном блакітную ад водбліскаў шлюпку.

Тады ён быў здаровы! О, які здаровы быў тады комсамалец Колька Мол, вясёлы і чорначубы хлопец. Ён ехаў на Чукотку з жонкай, вьзучы ў патрапаным дарогаю чамадане шэсць чырвоных томаў Леніна, бяспечную брытаў „Жылёт“ і дзве пары трусаў. І яшчэ быў багаж: усесакрушаючая маладосць, жаданне працаваць, комсамольскі энтузіязм...

\* \* \*

І яшчэ:

...пурга, такая пурга! Праз густы, як мех аленявай скуры, снег не відаць нават хваста бліжэйшага ад нарты сабакі. Халодныя іголки пургі вострыя: яна прашывае імі наскрозь лоб, нос, губы, шчокі. Настываюць і ныюць сцятыя холадам і пургою пальцы ў цёплых нерпавых рукавіцах.

Нарты. Ноч. Пурга. Дарога.

Гадзіна. Другая, трэцяя, дзесятая.

Дарога.

На нарце двух: каюр<sup>1)</sup> чукча і рускі інструктар райвыканкома — Нікалай Мол. Наперадзе нарт, скавычучы ў пургу, імчацца кудлатыя клубочки сабак. Побач з нартамі, у пурзе, выючы сабакам, куляецца вецер. Ён то адстае ад нарт, скрабе па спіне, то, ліхаманкава свіснуўшы, забяжыць наперад, і ускруціўшы снег, шпурляе яго людзям ў твар.

А нарты імчацца. Куды?

Колька ведае маршрут.

— Затока Лаўрэнція! — і ўсё. А дзе гэтая затока? Гэта ведае каюр. Праўда ён баяўся ехаць у ноч, у пургу, але ехаць трэба!

Людзі з Уэлена казалі:

— Дрэнна! Не можна ехаць: пурга — смерць. Дарогі няма!

І людзі бачылі, што Колька смяяўся, смяшыў каюра, угаварваў і патрабаваў. І нарты хутка зніклі ў пурзе. Людзі доўга стаялі каля яранг, глядзелі на слабы след палазоў, ківалі галовамі. Губы людзей сначувальна цмокалі, вочы дапытліва ўглядаліся ў рускую жанчыну.

<sup>1)</sup> Каюр — паганаты сабак.

Яна стаяла з натоўпам моўчкі, глядзела на схаваны пургою след і вочы яе гарэлі сухою трывогай.

А наарты імчаліся наперад і наперад.

Вецер, пурга сцэбалі людзей і сабак.

Навакол распрасцёрлася вялікае белое маўчанне, няпрыметна мільгалі секунды на Колькавым гадзінніку—бранзалетцы. Секунды зліваліся ў хвіліны, гадзіны, суткі. Астаноўкі кароткія, як салодкі сон. Пурга змянялася зацішшамі і зноў пургой. Да затокі Лаўрэнція з пургі ў тэрмін выплывалі наарты са зморанымі людзьмі.

Робота.

Вось гэта была работа!

Рэвалюцыя прыйшла на Чукотку са спазненнем на дзесяць год і такія, як Колька Мол, наганялі ўпушчанае.

Вось гэта жыццё!

\* \* \*

— А цяпер?—Колька расплюшчыў вочы—цяпер? Цяпер ужо многае, многае зроблена. Два гады прайшлі наздарма. І нездарма пройдзены сабакамі тысячы немераных міль у гэтай краіне.

Ён абапёрся на локаць, паглядзеў у акно. Там бушавала вясна.

— Сухоты!—усміхнуўся, пашавяліў губамі.—Там схапіў у пурзе. Застудзіўся і вось захварэў.—Лёг на бок. Думаў.

„Вынікі работы за два гады—пяць школ (у адной з іх, у Уэлене, Танюха вучыць чукоткіх дзяцей быць людзьмі), восем зверабойных арцеляў, адна культбаза, у многіх ярангах мыла і зубная шчотка. Дзесяць год пайшлі ў нябыццё, іх нагналі... Зараз не восемнаццаты чукотскі, а тысяча дзевяцьсот дваццаць восьмы савецкі год Савецкае Чукоткі!

Заснуў...

## 2

Вакно маленькае, не больш за насавую хустку, мутнае шкло яго скрыжавана дзеравянай рамай. Два сталы, заседжаныя табурэткі і рыпівая шафа. На сталах старыя газеты, паперы. На табурэтках людзі, на шафе—пыл.

Пакой РВК. Калі адчынялі дзверы, у яго следам за чалавекам спяшыла вясна і звонкая цішыня. Наведвальнік прыносіў з сабою пах ветру, таючых імдзін, мора.

Пах вясны...

Ён павольна падыходзіў да стала, здымаючы рукавіцы.

— Ешці?<sup>1)</sup>—пытаўся з-за стала чалавек.

— І-і<sup>2)</sup>

— Чаго прыйшоў? Кажы...

І чалавек гаварыў: коратка, скупа, самае галоўнае. Потым выходзіў, выносячы з сабою пах пракуранага пакою і кароткае „і-і“ ці „карэм“<sup>3)</sup> з-за стала: просьба будзе (не будзе) выканана ішоў цвёрда, ведаючы вынік.

...Дык—

— вось—

—за сталом, у якога адна ножка карацейшая за астатнія, сядзіць жоўтатвары Колька Мол. Над ім усмешкай прыплюшчыў вочы, пільна

<sup>1)</sup> Ешці—прыйшоў.

<sup>2)</sup> І-і—так.

<sup>3)</sup> Карэм—не.



ўглядаўся з партрэта ў людзей і пакой шырокалобы чалавек. Рама партрэта чорная, а перавітак з чырвонага крэпу сведчыць аб жалобе. Але погляд шырокалобага чалавека жывы і ад гэтага погляду нікуды не сыйдзеш—ён усюды. На другім стале, на падлозе і табурэтках людзі: касабрывыя, жорсткавалосыя і скуластыя-чыстакроўныя чукчы; горбаносыя і чорнавокія-метысы—дзеці чукчаў і гарачых прышлых людзей з поўдня—лезгін і асецін, жоўтатварыя з удаўленымі віскамі і блакітнымі як ільдзінкі вачмі—метысы, выпадковыя дзеці выпадковых гасцей—амерыканцаў; проста курносыя, рускія, ачукочаныя рэволюцыяй, страстныя прыхільнікі гэтай дзівоснай краіны.

Моладзь. Усе дваццаць чатыры.

Маўчаць. Кураць. Слухаюць.

Нікалай гаворыць ціха, з перадышкаю, спыняючыся. Словы выходзяць хрыпам і кашлем і таму жорсткія, асцярожныя, каштоўныя, як порах: дваццаць тры пары вушэй старошка слухаюць іх, баючыся прапусціць, згубіць.

— Вясна прыйшла. Вось. Праз дваццаць сонц канчаем промысел пясца Трэба...аха! аха! аха! да прыбыцця парахода сабраць (пауза) па ўсяму раёну ўсю вызначаную планам пушніну, выканаць (перадышка)... плян. Так, факторыям людзей не хапае... аха! аха!... мы, уся ячэйка павінны паехаць па стойбішчам з таварамі факторый (пауза), дапамагчы людзям здаць пушніну, не адрываць іх ад промыслаў, забяспечыць прыпасамі пакуль... аха! аха!.. трымаецца санная дарога. Я таксама еду... я скончыў...

Загаварыў другі, трэці, пяты—усе дваццаць тры комсамольцы гаварылі пасля сакратара:

— І-і, ехаць трэба.

Гаварылі: Нікалаю ехаць не можна—хворы. А дваццаць тры едуць сёння. А Колька зноў смяўся і смех яго, зліваючыся з кашлем, калаціў на ілбу чорную пену валасоў. І сударгава трапяталі тупым болам чорныя бровы.

\* ■ \*

— Вось. Так.

Раз'ехаліся дваццаць чатыры ўпражкі: на Захад і на Поўдзень. Толькі на Поўнач і на Усход не беглі сабакі: там было мора.

Мільгацяць сабачыя лапы. Сабакі ірвуцца з пастромак, але пастромкі моцныя і разам з імі, сабакі цягнуць нарты.

Хутка, хутка!

Веснавы мароз равіцою яркі і бадзёры: цішыня адчувалася як думкі; кілометры, мілі не мераны і таму кароткія. Немераны час карацей.

Сіль. Цішыня. Бляск. Шлях.

Гаўканне сабак. Хрып.

Рыпцё палазы.

Астанаўкі кароткія, як стрэл: часу мала, толькі дзвесці сорак гадзін—тэрмін язды. І пасля гонкі—спаборніцтва з вясной і часам, плямы яранг, брахня чужых і сваіх сабак, скрып палазоў, лаянка.

У яранзе, пасля яркага дня, цёмна.

— Едзі—голос ад палага.

— І-і.

— Што прышоў?

— Тавар прывёз.

— Купец?

— Так, чырвоны.

І ў ярангу з наарты пералятаў, чай, паркаль, сукно, цукар, порах, прымус. І ў нарту з ярангі выкідваліся пясцовыя, мядвежыя, цюленевыя, маржавыя скуры, маржавыя клыкі.

Чаўкалі, урчэлі сабакі, глытаючы мяса. Чаўкаў і соп чалавек: госць не можа выйсці з ярангі галодным—крыўда і кляўль і нэцан і ўсяму роду.

Часам гаспадар парушаў маўклівасць.

— Гарэлка ёсць?..

— Уйна<sup>1)</sup>—бурчэў госць. Гаспадар змаўкаў.

Адпачынак кароткі. І зноў—снег, бляск, сабачае скавытанне. Рыпцяць палазы...

— Шлях...

\* ■ \*

Суткі за суткамі: праз дзень і ноч.

Рыпенне палазоў.

Брахня сабак.

Каюраў вокліч.

Шлях.

Дваццаць тры. І яшчэ адзін—хворы.

Дваццаць чатыры.

— Так патрэбна.

### 3

Параход чорны і суровы: ён гнеўна крычыць на блакітныя шлюпкі, падганяючы іх. Шлюпкі шпарка імчацца ад судна да ўзбярэжнай галькі, пад нагамі матросаў галька вурчыць веснавым ручаём і кожны каменчык галькі—круглы, халодны, падобны на мёртвае вока рыбы.

Апошняя шлюпка везла да парахода апошні пак пушніны і двух апошніх з гэтага берагу пасажыраў. Жанчына падтрымлівала мужчыну і абое, не адрываючыся, глядзелі на бераг, дзе стаяў натоўп маўклівых людзей. Махалі хусткамі, шапкамі—тыя і гэтыя. У мужчыны ў вачах туга і надзея, а на беразе людзі спачувальна цмокалі губамі, як па мерцвяку, і вочы іх набракалі слязмі.

\* \* \*

Нядоўга цягнецца чукотскае лета: два месяцы. Увосень стады тлустых птушак па-нізу ляцяць на поўдзень, пакідаючы на ўзбярэжных скалах шэрую пустэчу.

Чукчы папраўляюць жалезы, пасткі на пясцоў, наарты—рыхтуюцца да промыслу. Сабакі тлустыя, як гусі увосень, і ў паветры сінім і вільготным лётае вылінялая сабачая шэрсць. Ліняе пясец і мядведзь.

З Поўначы ідзе зіма.

— І вось

у затоцы Лаўрэнція стаіць жоўты дом.

У пакоях дома усмешкамі гарэлі твары людзей, была урачыстасць.

У затоцы Лаўрэнція адчынялі новую культбазу.

Калі ў вялікай зале з трыбуны прэзідыума касовокі чалавек кідаў скупыя словы ў гушчы чулых людзей—словы аб дзесяці нагоняных гадах, з-за куліс да стала прэзідыума падышоў, згорбіўшыся, заўсёды стройны радыст і перад старшынёю сходу паклаў паперку. Паперка

<sup>1)</sup> Уйна—няма.



была белая і чырвонае палатно стала абкружала яе ўрачыстай і вялізнай рамай. З паперкі нема плакалі ўздыбленыя літары:

„Нікалай Мол дваццатага верасня у Владзівастоку памер ад сухотаў тчк.“

Таня тчк“.

Усмешка сышла са старшынівага твару. Ён устаў, хістаючыся, глытаючы стогі. Не заўважаючы таго, на трыбуне, душачыся кароткімі словамі, прачытаў тэкст радыёграмы.

...І вочы людзей, чорныя, карыя, шэрыя, блакітныя—вочы чукоцкіх людзей—набракалі слязі ад гора, і губы чукоцкіх людзей цмокалі тужліва—

па мёртвым чалавеку.

Снежань 1933 г.

---

АЛЕКСАНДР МІРОНАЎ

(Чэлюскінец)

## ЧОРНЫ ТУМАН

1

— Хто ён?—спытаў спадарожнік, нахіляючыся да каюра. Каюр пачакаў, уважліва гледзячы, як рытмічна бяжыць упражка, потым павярнуўся і праказаў ціха:

— Ачэргын са стойбішча Чульхэн. Харошы паляўнічы, але гаротны чалавек: яго жонка памерла, пакінула чатырох дзяцей... Дай закурыць, Камоі!—скончыў ён з чукоцкай непасрэднасцю.

Спадарожнік няёмка палез пад мехавую кухлянку, дастаючы з далёкіх штаноў скамечаны пачак папярос. Закурылі і вецер гуліва ўдарыў у папяросныя агеньчыкі, зрываючы з губ іскры. Водбліскі агеньчыкаў заскакалі па шкле круглых акулераў Комава.

— Дрэнна аднаму,—дайшоўся з цемені грубы голас.—Дзеці галодныя, дрэнна адзетыя... У яранзе холадна... сумна.

— Дык чаму ты не жанішся?—здзівіўся спадарожнік на пярэдняй нарце.—Чаму не возьмеш у ярангу новую нэцан?

— Гац!—даляцела да пярэдняй нарты недаўмёнае, крыху разгубленае цмоканне.—Чаму? Не ведаю чаму.—Я дужы чалавек, харошы паляўнічы, а другой жонкі не магу ўзяць. Чаму? Не ведаю... Няма жонкі! Абяцаў сусед, а аддаў другому, не мне...

У голасе чалавека адчувалася глыбокая гаркота. На пярэдняй нарце людзі змоўклі, быццам і яны адчулі спадарожнікаву журбу. Маўчанне было вострае, як боль сярод палярнай начы, урачыстай і непарушнай. Нарты імчаліся нечутна, пакідаючы глыбокі след на мяккім снягу. Дарога ледзь прыметнаю істужкаю выкручвалася між маўклівых рапакоў.

З пярэдняй нарты ў глыбокі снег нырыў акурал: сядак скурчыўся, захінаючы твар ад сустрэчнага ветру і гледзячы ў калматую каюраву спіну. Думаў аб сваім.

Назад адыходзіла ноч...

Ад самага Уэлена бягуць калматыя клубочкі Ачэргынавых сабак. Спадарожнік кіруе сабакамі флегматычна, хутчэй па звычаю, думаючы пра невядомае. Ён часта перарывае свае думкі гаворкаю.

Спрэс усю дарогу спадарожнік скардзіўся сядак і каюру, сабакам і снегу начы і сабе—на цяжкое жыццё адзінокага, на сум па блізкім чалавеку—жонцы. Ён скупа і коратка раскажаў пра сябе і, успамінаючы яго словы, сядак складаў з іх апавяданне.

„Яна памерла ў мінулым годзе, улетку, пакінуўшы мне гора ад страты і чатырох дзяцей. А самому старэйшаму хлопчыку ледзь мінула дзевяць зім. Мы жылі з жонкай добра і дружна, дзеці заўсёды былі



сытыя і вясёлыя. Смерць забрала нэцан, яе завезлі ў тундру, і там яна засталася, лежачы на шэрым ягелі, галавой да ўсходу і нагамі да захада—па звычаю.

Я хочу ўзяць да дзяцей другую маці, але мне не шэнціць. Чаму? Не ведаю сам. А людзі смяюцца з маёй бяды і кажуць—дрэнны мужчына. А я-ж без промаху б'ю маржа у вока, імклівага песца адразу кладу сваім вінчэстэрам.

На поўдзень ад культбазы заліва Лаўрэнція дарога двоіцца. Можна ехаць да берага, дзе рэдкія арангі—стойбішча Чульхэн і далей—да стойбішча Яндагой.

І вось

— калі дзень разлёгся шэрымі плямамі святла, над апранутымі снегам зямлёю і морам, на скрыжаванні дарог спыніліся дзве нарты. Да перадняй падышоў Ачэргын, падаў Комаву жоўтую руку і паціснуў руку рускага асцярожна і няўмела. Рускі перадаў спадарожніку звонкую ад мароза цаглінку дарагога на Чукотцы хлеба.

— Дзецям завязі,—сказаў ён.

Чукча беражліва ўзяў падарунак, удзячна кіўнуў галавой. Стары-коўска маршчлівы твар яго на момант праяснеў развітальнай усмешкай. Махнуўшы рукою, ён скочыў на свае нарты, цокнуў на сабак.

Сабакі паймчалі: тыя і другія ў розныя бакі. Людзі ехалі аддаляючыся адзін ад аднаго, і думалі аб спадарожніках, з якімі ехалі так доўга па краіне блакітных прастораў.

## II

Сярод яранг стойбішча Яндагай узвышаецца шэры, як хмуры дзень, сарай з гафрыраванага жалеза. Ён трапіў сюды ў тыя часы, калі жоўтавалосыя людзі з таго боку Бярынгава праліва адчувалі сябе тут, на Чукотцы поўнымі гаспадарамі. Але пазней прышлі тангі-тані<sup>1)</sup> з чырвонай зоркай на востраверхіх шлёмах і ў аксамітавую цішыню праліва адышлі шхуны жоўтавалосых. Амерыканцы звозілі пушніну і кіпучую злосць, а ў Яндагаі і ў іншых прыбярэжных стойбішчах на ўспамін пра жоўтавалосых засталіся сараі з гафрыраванага жалеза.

— Дык вось—

у Яндагаі у жалезным сараі змяшчаецца школа. Мехава палог адабраў ад сараа большую палову і дзеці яндагайскіх оровелян<sup>2)</sup> штодня прыходзяць сюды, каб слухаць настаўніка—танш-танш—Комава. І яшчэ ў адной яранзе ёсць школа, дзе касабрывыя малышы ўважліва слухаюць чорнавалосую чырвонашчокую жанчыну, настаўнікаву жонку.

Дзве школы ў Яндагаі: у сараі—для старэйшых, у яранзе—для меншых дзяцей. У абудвух школах цяпліва, любячы работу і людзей, працуюць настаўнік і настаўніца Комавы.

А ўвечары, калі дзеці беражліва прыносяць у ярангі—дахаты—белыя лісткі сшыткаў і хаваюць у вядомых толькі ім тайніках, у сарай з гафрыраванага жалеза—да хаты—праходзіць чырвонашчокая ярангавая настаўніца, дапамагае настаўніку прыбіраць з полагу нізенькія лаўкі—парты, гатаваць чай на шыпучым прымусе, і потым пры лямпе яны п'юць чай і гавораць пра работу і дзяцей.

Раніцай палог зноў ператвараецца ў школу, прыходзяць разам з дзецьмі бацькі, сядзяць і слухаюць рускага, гледзячы на яго вялікія

1) Тангі-тані—так чукчы празываюць людзей іншых нацыянальнасцей.

2) Оровелі—людзі, чукчы.

круглыя шкельцы акулараў, прыглушана дышуць, баючыся перашкодзіць вучобе.

Удзень, падобны на тысячы зімніх дзён, у школу ўпоўз чалавек. Ён устаў пры ўваходзе, перапыніў лекцыю.

— Чаго прышоў?—спытаў Комаў, углядаючыся прышלאму ў твар.

— Справа ёсць,—адказаў знаёмы грубы голас. І настаўнік успомніў доўгі шлях з Уэлена, спадарожніка і яго апавяданне.

— Ачэргын,—сказаў ён,—якая справа? Ты пачакай, хутка скончым лекцыю, тады пагаворым.

— Не, зараз гаварыць будзем!—перабіў госць, і ў голасе яго загучэла настойлівасць.

Дзеці слухалі уважліва.

— Гавары!—праказаў Комаў, звяртаючыся да Ачэргына.

Чукча моўчкі глядзеў на свае торбазы<sup>1)</sup> збянтэжана варухнуў плячом. Ён як відаць, не ведаў, з чаго пачаць.

— Памятаеш ты падарыў мне хлеб для дзяцей?—нарэшце спытаў ён.—Я тады казаў пра сваю бяду. Ты параіў мне узяць новую нэцан?—Ён змоўк, чакаючы адказу, няёмка тупаў на месцы.

— Я знайшоў нэцан,—казаў далей госць,—ездзіў да аленных чукчаў і ў іх узяў жонку. Яна цяпер сядзіць на маёй нарце, мы едзем у Чульхен да дзяцей. Скажы—гэта добра ці дрэнна?

— Што дрэнна?—не зразумеў Комаў.

— Новая нэцан. Добра ці дрэнна?

— А-а-а, зразумела, добра,—заспяшаўся настаўнік.—Ну і што?

— Вось ты кажаш добра.—Ачэргынаў голас памацнеў. Чалавек выпрастаўся, радуючыся, што рускі пахваліў.—А можаш ты даць мне кэлікель<sup>2)</sup>, што гэта добра?

Настаўнік настаражыўся, падбіраючы патрэбныя словы:

— Не, Ачэргын, я такую паперку не магу табе даць. Ты едзь на культбазу, там дадуць.

— Культбаза?—задуменна перапытаў чукча.—Добра, я паеду. Ты скажы, магу я цяпер везці нэцан у маю ярангу, а потым ехаць за кэлікель?

— Так, зразумела, можаш...

— Добра.—Чукча, кінуўшы галавою, вышаў з лага.

Ачэргын варочаўся са школы, з яснай усмешкай. Дзень над ім распасцёрся шэрым полагам, снег, стоптаны торбазамі і лыжамі, страціў ранейшую сінь, а воддаль, каля яранг стаялі людзі, стаўніўшыся вакол упражкі сабак. Ачэргын падышоў да іх, ступаючы малым крокам.

Людзі расступіліся, прапускаючы гаспадара к нарце: чукча прайшоў ганарлівы, але каля нарт гонар прапаў, чалавек згорбіўся, здзіўлена гледзячы на людзей.

— Дзе жонка, Ачэргын?—кліва спыталі з натоўпу.—Зноў выпусціў жонку, недарэка.—У натоўпе засмяяліся, жартавалі, а чукча стаяў згорбіўшыся, прыдушаны падзеяй, у ваччу яго трапяталі боль, немабілася пытанне.

— Эх, ты! Дабыў жонку, а да ярангі давезці не змог,—не спыняўся клівы голас.

— Дзе?—выціснуў нарэшце Ачэргын праз засохлыя губы.

— Вунь, вунь,—паглядзі!—Людзі расступіліся, паказваючы на

1) Торбазы—абутак чукчаў.

2) Кэлікель—дакумант, паперка.



істужку дарогі.—Прыехаў жончын брат, пасадзіў яе на нарту і павёз у тундру. Кажа, ты дрэнны мужчына і блгі муж.

Ачэргын глядзеў у далячынь, вочы яго набракалі вільгаццю і праз яе бачыў ён, як развіталына віхурылася далёкае белое воблачка—снег, ускручаны быстрым гонам упражкі.

— Садзіся, даганяй!—падзужвалі з натоўпу. Ачэргын адварнуўся, неяк крывячыся пабег да сваёй нарты, і, падаючы ў яе, прыглушана дзіка крыкнуў на сабак. Сабакі рванулі, з візгатам і брэхам, упражка паімчалася ўраганам у другі бок—к Чульхену, уздымаючы за сабою снежны пух, ратуючы гаспадара ад калючых насмешак.

## 3

І зноў пайшлі шэрыя дні, доўгія ночы. У Яндагаі смяяліся чукчы з вялікай Ачэргынавай бяды. Смех ішоў ад стойбішча да стойбішча. Ішла навіна пра тое, што:

— Ачэргын—дрэнны муж, выпусціў жонку.

З Ачэргына смяяліся. Праўда, смяяліся не зласліва (чукчы не умеюць зласліва смяяцца з чалавека), але нават жартаўлівы смех зможа дабіць эгараванага і няўдачніка. І Ачэргын, баючыся смеху, ужо не ганяў сабак у прасторы снягоў, не наведваў Янгадая і Лаўрэнція. Паравеным зверам прытаіўся ён у яранзе. Гадзінамі цягучымі, як выцце пургі, нуднымі начамі сядзеў ён у яранзе, каля агню жырніка і думаў...

Аб чым?

Трывожна спалі дзеці, хутаючыся ў рваных скуры, у полагу варушыўся вецер і жырнік, змучаны барацьбой з ім, сыходзіў чадам. Чалавек сядзеў панура, упарта глядзеў на агонь, маўчаў і думаў...

Прасыналіся дзеці, апасліва разварушвалі бацьку, і той адрываўся ад думак, гатаваў чай, карміў дзяцей, механічна еў сам. Потым, быццам успомніўшы на неабходнае, выходзіў з полагу, кідаў сабакам мёрзлае мяса і спяшаўся зноў у ярангу, баючыся сустрэцца з людзьмі. Людзі гарэлі цікавасцю, яны хацелі смяяцца і чакалі Ачэргына, як вясёлага жарту. І людзі смяяліся, а чукча бег у ярангу і, садзячыся каля жырніка—маўчаў, думаў...

Аб чым?

Аднойчы, адарваўшыся ад думак, ён загаварыў, спалохаўшы прывучаных да бацькавай маўклівасці дзяцей.

— Пянтэй!—паклікаў ён старэйшага сына. Той вынырнуў з мяккіх скур, сгорбіўшыся ад холаду, падышоў да бацькі.

— Пянтэй, бяры нарту, сабак, гані у Яндагай да Кентоя. Скажы, што Ачэргын кліча яго. Доўга прасі, няхай хутчэй едзе, скажы вялікая бяда будзе.

Хлопчык, адчуваючы нядобрае, зласліва крычаў на сабак, але голас яго зрываўся да спалоханага плачу. І плачучы, ён прасіў Ачэргынава брата—Кентоя—хутчэй ехаць у Чульхен.

Раніцай, калі блакітнае святло ляніва расплылося па небу, Пянтэй адзін вярнуўся ў ярангу. Бацька сядзеў і маўчаў, не заўважаючы сына, і сын, пачакаўшы, падышоў і сеў—як вялікі—з бацькам.

— Кентой смяецца, бацька. Ён кажа: „зноў Ачэргын будзе скардзіцца, мне абрыдла. Не паеду!“

...І яшчэ ездзіў хлопчык у Яндагай і прасіў Кентоя і плакаў, кажучы, што бацька вельмі ў дрэнным стане і будзе вялікая, вялікая бяда. Але Ачэргынаў брат жартаваў, пакарміў дзіця сакавітай аленінай і паклаў спаць у цёплым полагу разам са сваімі дзецьмі. Хлопчык спаў моцна, заспакоены ежай і блізкасцю старэйшых, а раніцаю прымачаўся у Чульхен—адзін—і прывёз адказ.

Ачэргын сядзеў як і раней моўчкі, твар яго быў абьякавы, нежыццёвы, як месяц, і толькі ў вачах—чорных затуманеных, непраніклых—зрэдку, быццам вобліскі забытага жырыка, мільгацелі невядомыя зялёныя агеньчыкі.

А потым...

У полаг увайшла жанчына, суседка. Яна любіла дзяцей, як любяць іх усе чукчы: звярынай любоўю самкі. Пакарміла дзяцей, старонячыся панурага Ачэргына, направила полымя ў жырыку і той узгарэўся ярка і молада. Потым абшыла дзіцячыя торбазы і паклала дзяцей спаць.

Тады сама села па той бок жырыка, падгробшы бліжэй да сябе рваныя кухлянкі дзяцей, і зашывала іх хутка і ёмка.

Чукча глядзеў на чужую, думаў аб сваім.

Жанчына шыла моўчкі, адну за адной кухлянкі, але жанчына—гэта жанчына. І ў кожнай жанчыне не спіць цікавасць.

— Ачэргын,—не сцярпела яна яго маўклівасці,—чаго маўчыш?

— Маўчу...

— Пра што думаеш?

— Думаю...

— Ты ўсё скардзіўся—няма жонкі,—не ўтаймоўвалася жанчына,—а ўзяў жонку і не змог утрымаць. Чаму?

Чалавек маўчаў... У снегавых гурбах завяў сабака і, быццам, падцягваючы яму, заенчыў вецер: прыглушана, жалобна. Полымя жырыка, устрыванае пургою, пахіснулася.

— Дрэжны ты гаспадар,—сказала жанчына.—У полагу дзеці, а ты не можаш нават ярангі ацепліць: бачыш, пачалася пурга і вецер пранікае ў полаг.

Чукча глянуў на жанчыну і тая, спалоханая, змоўкла. Бо згледзела ў вачах мужчыны незразумелага зялёнага звярка. Пурга завяла мацней, шкваламі налятаючы на ярангу: па спіне жанчыны забегалі калючыя ільдзінкі страху.

— Я не пайду ў связю ярангу,—сказала яна.—Пурга, ноч. З дзецьмі лягу.—Яна спыніла работу і лягла з малымі.

Ачэргын доўгі час сядзеў адзін, слухаючы плач белай начы. Потым павольна ўстаў. Ступіў да жырыка і патушыў яго. У цемені яранга здавалася яшчэ больш непрытульнай, пастылай, чукча пашоў у свой бок, не здымаючы адзення лёг, шукаючы забыцця.

Не засынаў. Сон не прыходзіў, панура стаіўшыся ў самай густой цемені, варушыўся там без гуку і адчужана. І чукчу здавалася, што чую ён шолах, а ў шолаху шэпт, кплівы, як людскі шэпт.

Якія жорсткія людзі! Яны рады чужой бядзе. Замест дапамогі—прыносяць злосць, здэкваюцца, смяюцца... Не, не такія людзі былі раней, калі жыла жонка. О, тады ўсё было добра. Тады дзеці былі накормлены і вясёлыя, у яранзе ўтульнасць моцна сябравала з дастаткам і людзі здаваліся добрымі і блзкімі. Ад іх не трэба было хавацца. Жонка заўсёды падыходзіла да яго, Ачэргына, так чула і хараша з ёю ён падзяляў усю радасць і нягоды. І жыць было лёгка.

А жонка памерла і ўсё пайшло наыварат: людзі не здаюцца больш добрымі: Ачэргын зразумеў—людзі злыя і кплівыя.

Ой, як было-б добра адпомсціць ім за здзек, зласлівасць! Дапячы ім так, каб адчулі яны яго, Ачэргынаў, цяжар і боль...

(Чукча ўздыхнуў, паварочваючыся на другі бок. Ён моцна, сударгава сцяў кулакі, злосна скрыгануў зубамі. Прыслухаўся. Жанчына спакойна спала, дыхала роўна і бесклапотна. І думкі мужчыны, пераходзячы да яе, паімчаліся даганяючы адна адну, быццам пурговая замець).



Спіць... Ёй няма справы да чужога гора: яна спакойна спіць.

А раніцою пойдзе ў сваю ярангу і раскажа які дрэнны гаспадар Ачэргын. Людзі будуць слухаць і таксама смяяцца з яго. Усе будуць смяяцца, бо ўсе, усе, усе—дрэнныя, брыдкія людзі. А ён зноў, будзе сядзець у яранзе адзінокі і абсмейны са сваім горам і дзецымі.

Не, больш такіх людзей—добрых і чужых, як жонка,—няма. Адпомсціць-бы ім за ўсё! За кпіны, за гаркоту і боль... за крыўды... І адпомсціць гэтай, якая цяпер спіць, а раніцою будзе смяяцца... І Ачэргын прыўзняўся са скуры. Нават у цемені відаць злыя, зялёныя агеньчыкі ў яго вачах. Прытойваючы подых, ён павольна поўз да жанчыны: як на паляванні ён, лепшы паляўнічы стойбішча—падкрадаўся да чулага звера, баючыся спалохаць цішыню. І гэтак-жа як на паляванні, ён знямеў, ледзь даткнуўся рукамі вялікіх торбазоў чужой. Потым асцярожна папоўз далей, датыкаючыся да нагі, да цела, крануў грудзі і...

— Гха!—прыглушана выціснуў ён, удараючы ў спакойныя санлівыя грудзі. І зноў выхапіў нож з раны і зноў ударыў,—раз, і яшчэ і яшчэ—пакуль не сціхлі хрыпоты...

## 4

У ярангу увайшлі ўзрушаныя людзі і сталі ў змроку, каля ўвахода. Гаспадыня выглянула з полага здзіўлена. За ёю праснуўся Кентой.

— Хто?—спытаў ён.

— Я—дрыглівым голасам адказала цемень.—Кентой і дзеці.

— Ну? Кентой падышоў да дзяцей.—Чаго прыехалі? Дзе Ачэргын?

— Ачэргын у Чульхане: нам загадаў ехаць і сам застаўся адзін.

— Што сказаць загадаў? Ізноў кліча мяне?

— Не...

Дзеці туліліся напалоханай стайкай. Нават у змроку ярангі Кентой згледзіў смяротную бледнасть на іх тварах. Дзіцячыя вочкі гарэлі прытоеным звярыным страхам, дзеці глядзелі на дарослага так, як глядзіць ушчэмланы жалезамі песец на набліжэнне неухільнага і страшнага чалавека: па звярынаму дзіка, асуджана.

Кентой зразумеў: здарылася вялікае, жахлівае, такое назвычайнае, што нават зусім маленькая Некапой, немая ад страху, перастала быць дзіцем. Падыйшла Укуга, гаспадарова жонка, узяла малое на рукі, прыціснула да сваіх грудзей, пагладзіла па чорнай галоўцы. Дзяўчынка выпучвала на жанчыну неуразумёныя вочкі.

І раптам, быццам адчуўшы абарону, затрэслася, істэрычна заплакала, чапляючыся рукамі за жанчыну. Укуга панесла малое ў палог, у цёплае рызё спальных скур і там, моцна прыціснуўшы да сябе, шаптала ласкавыя ўспакайваючыя словы. І дзяўчынка прыціхла, лёгка ўсхліпваючы, засынаючы, а за жанчынаю ў палог прашыліся двое дзяцей, шукаючы апекі ласкі маці.

Старэйшы застаўся адзін. Кентой прыўзняў уваходную скуру, прапусціў хлопчыка ў полаг, пралез сам. Дарослы дастаў люльку, напхаў яе тытунём, распаліў.

— Курыць хочаш?—абыякава спытаў ён, не гледзячы на Пянтю.

— К-ко...—ніякава адказаў той. Кент падаў яму люльку і Пянтой прагна засмактаў дым.

— Сабак тваіх пакарміць трэба,—праказаў дарослы бяручы люльку ад хлопчыка. І, слухаючыся бацькавага загаду, з полага выйшла старэйшая Кентоява дачка. У моцных сабачых ляпах захрумсцела мёрзлае мяса.

— Пургі няма?—зноў спытаў Кентой, гаворачы зусім пра другое. І пачаў даваць адцягненыя пытанні, гаворкаю, спакоем ярангавай утульнасці гонячы з дзіцяці страх.

Пазней ужо, калі ўся сям'я цяснілася ў полагу, глытаючы сакавітае мяса, дзеці зрабіліся дзецьмі, па-дзіцячаму бесклапотна бралі ежу і крыху сваволілі. Страх мінуўся, як веснавы снег: хутка, без следу, пакінуўшы пасля сябе толькі непрыемную гаркоту ўспамінаў. І было невядомае—што-ж здарылася ў Чульхене? Пра гэта дзеці не казалі, як бы забыліся на бацьку: гэта было таямніцай.

— Паеду ў Чульхен да Ачэргына,—устаючы сказаў Кентой. І тады зноў напалохана ускочыў Пянтой, учапіўся рукамі ў кухлянку дарослага, хлопчыкавы губы пабялелі, задрыжэлі, губляючы блытаныя словы:

— Не, не... не едзь... там бяда... бяда... не едзь. Бацька загадаў маўчаць... Бяда... Вялікая бяда!..

## 5

Жанчына ляжала вольна, разгарнуўшы рукі. Акуратная кухлянка калматым саванам ахутвала цела. Ногі выпягнуліся роўна. У грудзях, непатрэбна ўзвышаючыся, тырчэла асадка вялікага паляўнічага нажа, а лязо яго глыбока ўваходзіла ў цела. На адзенні і на твары жанчыны чарнелі крывавыя плямы. Адаслаўшы дзяцей, Ачэргын вярнуўся ў ярангу. Жырнік, запраўлены ўчора жанчынай, успыхнуў ярка і святло пачало коўзацца па панурай Ачэргынавай фігуры—труп, — хаосу палога.

Ачэргын прысеў на карачках каля трупа, уважліва глядзеў на савіны твар, злёгку шавелячы губамі, быццам шэпчучы заклінанні. Залёныя агеньчыкі яго вачэй на заўсёды патухлі, непраніклы чорны туман ахутваў чалавекавы зрэнкі. Ён сядзеў так гадзіну і яшчэ гадзіну, а потым устаў, не адчуваючы анямелых ног і падышоў да вінчэстэра. Уважліва аглядзеў яго, прызвычаяна напхаў яго патронамі, быццам збіраючыся на паляванне. Вышаў, паглядзеў на ўсход, дзе расплывалася блакітнае світанне і сеў каля сваёй ярангі, паклаўшы на калені вінчэстэр. Мароз шчыпаў голыя рукі і галаву Ачэргына, але чукча не адчуваў холада.

На ўсходзе хвалямі яркімі і чаруючымі, як музыка, плыло світанне, заліваючы неба і ўзбярэжныя сопкі, ледзяное мора і снег.

Чукча сядзеў нерухома. Здавалася, ён вышаў у марозную раніцу і зачарованы так і застаўся сядзець, слухаючы і захапляючыся маўклівай сімфоніяй. І калі з ярангі нясупраць выйшаў уздрыгваючы ад холада чалавек, Ачэргын паглядзеў на яго не зласліва і пуста, быццам не заўважваючы. Але чалавек заўважыў Ачэргына, ухмыльнуўся, махнуў рукою.

— Ачэргын! — крыкнуў ён. — Калі паедзеш зноў шукаць сабе жонку?—і засмяяўся.

Тады Ачэргын глянуў на яго пільна: вочы чукчы рабіліся ўсё больш і больш яснішымі. Чорны туман быццам пад уплывам чырвоных праменьняў сонца выпараўся без следу. І раптам у зрэнках шалёна завіхурылі, заскакалі залёныя влія звяргі.

Ачэргын успомніў: гэты смяяўся з яго сама больш, ён здзекваўся заўсёды, не даючы Ачэргыну супакоіцца. І тады ў чукчавай галаве забурліла кроў, шыбанула ў віскі, рукі сціснулі вінчэстэр, у галаве мітусілася, камяком падступала да горла адна думка:

— Адпомсціць!..



Чалавек, не дачакаўшыся Ачэргынава адказу, пачаў падыходзіць. Ачэргын паглядзеў на вінчэстэр, лёгка прыткнуў яго да пляча і, не цэлячыся, націснуў спуск. Сусед здзіўлена охнуў і паваліўся.

Ачэргын зноў паклаў вінчэстэр на калені і сядзеў нерухома. Твар яго акамянеў. Вочы па ранейшаму глядзелі туманна і абьякава, але праз туманавую непранікласць ірваўся нястрыманы агонь злосці.

Пачуўшы стрэл, з другой ярангі выскачыў здзіўлены сусед і Ачэргын—помсцячы яму і усім людзям, за крыўду, за сум, і адзіноту, зноў узяў вінчэстэр і націснуў на спуск. І другі паваліўся, смяшліва і не дарэчна ўзмахнуўшы рукамі.

Яшчэ і яшчэ страляў Ачэргын, загнаўшы людзей у ярангі. А калі тыя баяліся паказвацца ўжо на двор, ён пачаў страляць па ярангах.

Стары ляжаў на падлозе, стараючыся зрабіцца меншым як быў. Побач і ззаду дыхалі дзеці, жанчыны. Жырык патух. І ў цемені людзі чакалі стрэлаў, а калі стрэлы рвалі цішыню, людзі яшчэ шчыльней прыціскаліся да скур, разасланай на падлозе. Кулі, шчоўкаючы з прысвістам, пранізвалі падатлівыя сцены ярангі.

— Бацька!— Да старога падпоўз хлопец.—Трэба бегчы ў Яндагай, у Лаврэнцій, сказаць людзям, няхай дапамогуць узяць Ачэргына, ён усіх пастраляе!

— Карэм. Нельга клікаць людзей.

— Тады дай вінчэстэр, а я сам заб'ю яго: глядзі ён сядзіць нерухома і страляць лёгка—не прамахнуся.

— Не, Таманья. Не дам страляць, не можна.

— Дык чаму бацька? Ён жа б'е людзей!

— Няхай б'е гэта не наша справа. У ім пасяліўся злы дух і цяпер духава, а не людская справа, разбірацца ва ўсім гэтым. Людзі не могуць. Старыя не памятаюць, каб оравелян забівалі сваіх. Звычайны оравелян гэтага не зробіць. Гэта робяць духі. Змоўкні ты,—зашыпеў ён, глянуўшы на сына.

Час цягнуўся павольна. Усё часцей і часцей у ярангах канвульсіўна ўздрыгвалі, а потым выпростваліся, паміраючы ад стрэлаў, людзі. Усё часцей і частей стагналі параненыя. Пад вечар Ачэргынава куля прабіла маленькую дзірачку ў сцяне палага Таманы, на ўзроўні бацькавай галавы. Стары сударгава варухнуў нагамі і захрыпеў. Праз хвіліну ён змоўк.

— Бацька!—паклікаў Таманья і крануў старога за галаву. Бацька не адказаў, ляжаў нерухома. Таманья рвануў да сябе руку: рука была мокрая ад крыві.

— Маці!—павярнуўся ён,—дай вінчэстэр!..

— Карэм, Таманья,—голос маці быў прыглушаны.—Не дам страляць, не злуй духаў.

— Бацька забіты, дай вінчэстэр!—узлаваўся сын.

— Не...

— Э!.. Ён ускочыў, рвануўся да выхаду і знік з ярангі.

— Таманья! Таманья! а-а-а... зайшоўся ззаду напалоханы вокліч маці. Але хлопец бег не спыняючыся, кідаючыся ў бакі, падаючы і падскакваючы. Ачэргын раз-по-разу выпусціў у яго шэсць куль і не пацэліў.

Ачэргын выстраліў усе патроны і вярнуўся ў ярангу. Чыркнуўшы запалкай, ён распаліў жырык, падліў у чашку жыдкага маржовага тлушчу. Беражліва, як самае дарагое, паклаў ён вінчэстэр на падлогу, а сам сеў каля жырыка, задумаўся.

Побач ляжаў халодны, як лёд, труп. Ачэргын паглядзеў на яго і ўспомніў многія трупы, якія ляжалі на снезе—трупы людзей, якіх

ён забіў за кліны, за здзекі. Ён адпомсціў. Праўда, ён зрабіў недобра—але не яму, чалавеку, разбірацца ў тым, што зроблена: ён забіў і цяпер яму няма месца сярод жывых. Ён падпаў пад уладу духаў, а духі ведаюць што рабіць з забойцай.

Злосці на людзей больш няма. Ён павінен ісці да духаў і даць ім справаздачу аб сваіх ўчынках... Памерці... але як цяжка паміраць, ведаючы, што ні адзін блізкі чалавек не пашкадуе аб ім, не зробіць пахавальнага абраду... О, як цяжка!...

Ачэргын павольна ўстаў. Зняў са сцяны сваё лепшае ўбранне—белую кухлянку і торбазы—ён надзеў іх, а потым узяў тапор, дробна-дробна пасек пясцовыя скуры, раскідаў кавалачкі іх па падлозе, перваў грошы, атрыманыя у факторы за пушніну, пасек новую сабачую вупраж, адзенне,—усё каштоўнае, што не спатрэбіцца чалавеку па той бок жыцця, і зноў раскідаў кавалачкі па падлозе: так трэба рабіць пры пахаванні нябожчыка.

Узяў вінчэстэр і патроны, крыху аленевага мяса, тапаром—зноў па звычаю—пасек у задняй сцяне лага шырокі выхад і ступіў з ярангі праз гэты праход смерці.

На зямлю сышла ноч, маўклівая і ўрачыстая. У белай імгле начы, сярод рапакоў крочыў чалавек, паскрыпваючы снегаступамі.

— Камой, вось прышоў Таманья з Чульхена, там Ачэргын страляе ў людзей,—Ганнуш, старшыня Яндагайскага нацсовета гаварыў усхвалявана, спяшаючыся выкласці небывалую трывожную вестку.

— Страляе ў людзей?—здзіўлена бліснуў акулерамі настаўнік.—Чаму страляе?—

— К—ко, не ведаю,—адказаў Таманья.—Раніцою ён сеў каля сваёй ярангі і страляў ва ўсіх, хто выходзіў. Многа забіў людзей. А потым страляў па ярангам, мы ляжалі на скурах, і ён забіў майго бацьку. Я бег сюды, Ачэргын страляў—не пацэліў. Цяпер баюся ісці туды.

Усё трое змоўклі, кожны думаў пра здарэнне. Яны стаялі каля дзвярэй жалезнага сарая, а на сарай, на снег і ярангі спускалася сіняя, сіняя чукоцкая ноч. Дзе-ні-дзе ў стойбішчы перабрэхваліся сабакі, і рэха ад іх голасу адгукалася у далёкіх сопках прыглушана і ледзь чутна. Стойбішча абязлюдзела, прыталася, устрывожаная весткаю аб забойствах у Чульхене. Людзі пахаваліся ў ярангі, баючыся Ачэргына, над стойбішчам навісла трывожная і палахлівая цішыня.

— Трэба паведаміць у Лаўрэнціі!—хвалючыся сказаў настаўнік.—Там напэўна не ведаюць.

— А як пойдзеш?—развінуў рукамі Таманья.—Можа Ачэргын ходзіць па тундры, можа ў рапаках. Як пойдзеш, заб'е!..

— Ганнуш, трэба-ж паведаміць ў Лаўрэнціі!—зноў сказаў настаўнік.—Там ёсць многа рускіх. Яны возьмуць Ачэргына. Хто зможа пайсці?

— Не пойдучь,—махнуў рукою Ганнуш і аглянуўся на цемень.—Я казаў людзям, ніхто не хоча ісці: баяцца. Ведаеш, Камой, дачакаемся раніцы, тады вырашым, хто пойдзе.—Ён пачуў настаўнікаву руку і заспяшаўся да сваёй ярангі. Таманья пашоў за ім.

Настаўнік паглядзеў на іх, кіўнуў галавой і ўвайшоў у жалезны сарай.

— Оля—паклікаў ён жонку і пачаў расказваць пра падзею ў Чульхене. Жонка слухала, перапыняючы апавяданне пытаннямі.

— Як бачыш,—скончыў Комаў,—трэба паведаміць як хутчэй. І раніцай напэўна хто—небудзь пойдзе. Але я апасаюся, што ў Лаўрэнціі не зразумеюць чукчы, там-жа новыя людзі, якія не ведаюць добра чукоцкай мовы, а блытаны расказ чукчы толькі заблытае іх яшчэ горш. Я напішу ім запіску.



Раніцай зноў прышоў Ганнуш у жалезны сарай. За яго спіной вісеў вінчэстэр.

— Таманья ноччу пабег ў Лаўрэнцій,—радасна аб'явіў ён настаўніку.—Наўкола бег, тундраю будзе далёка абыходзіць Чульхен.

— Чаму-ж ты не прышоў да мяне? Я напісаў кэлікель у культбазу, яны не будуць ведаць, што з Ачэргынам, хлопец не зможа ўсё расказаць.

— Ну, не прышоў?—развінуў рукамі Ганнуш.—Не мог прыйсці, чалавек пашоў хутка-хутка.

— Тады трэба ехаць ў Лаўрэнцій!—рашуча сказаў настаўнік, і скамечыўшы напісаную ўчора паперку, адкінуў яе.—Ты паедзеш?

— Не ведаю...—неўпэўнена адказаў Ганнуш.

— Ты я і яшчэ людзі. Паедземі—настойваў Комаў.—Многа ўпражак не страшна!

Жыццё ў Яндагаі замерла, прыталася. Нават удзень стойбішча пуставала: людзі сядзелі ў ярангах. У абодвух школах спыніліся заняткі—людзі не пушчалі дзяцей, баючыся вар'ята.

Апоўдні са стойбішча рушыў доўгі поезд. На пярэдняй нарце ехалі настаўнік і Ганнуш. Чукча каюрыў нервова, сочачы за сцэжамі ў рапаках. Людзі ехалі моўчкі, прыглушаючы найменшы шум: чакалі стрэлаў, прытоенай у рапаках смерці. І толькі мінуўшы месца, дзе ідзе з дарогі сцэжка ў Чульхен, людзі пасмялелі, разгаварыліся ўголас падганяючы сабак. У Лаўрэнціі прыехаўшых сустрэла гаўканне сабак, на якое яндагайскія сабакі адказалі звонка і адвечна варожа.



Асцярожна, групкамі падыходзіў невялікі атрад да Чульхена. Асцярожна ўвайшоў у стойбішча. Старонячыся маўклівай Ачэргынавай ярангі, людзі абкружылі суседнія ярангі, а з іх, чуючы гамонку прышоўшых, пачалі паказвацца перапалоханыя жыхары.

## 7

Ачэргын ішоў, не бачачы дарогі. За спіною у тахт крокам хістаўся вінчэстэр. Ногі перастаўлялі снегаступы рытмічна. Твар чалавека акамянеў: сабраная ў суровыя рэзкія маршчыны скура твару жоўкла зняможана і стомлена. Толькі вочы—чорныя крыху касаватыя—упарта імкнуліся наперад, адшукваючы там далёка вядомае толькі ім.

Ён шоў так гадзіну і яшчэ гадзіну.

Навакол у цішыні сінелі снягі.

Востра пахла марозам.

Думаў:

Тундра. Вось за рапакамі тундра ляжыць, як вялізны калматы умка. Там, на ўскраіне тундры, ёсць месца (о, Ачэргын добра ведае гэта месца, ён зможа знайсці яго нават з завязанымі вачамі!)—дзе ляжыць захутаная снегам і смерцю жонка. Ён ідзе да яе і з ёю ён застанецца незаўсёды. Ён ляжа на снег і снег ахутае яго пяшчотна і супакойваюча, захавае назаўсёды ад вачэй злых, ненавісных людзей. Ён спакойны: духі прымуць таго, над кім зроблен пахавальны абрад. І духі памяркуюць: праў Ачэргын ці не, адпомсціўшы злым людзям.

Парваўся рамень у снегаступе, але Ачэргын не спыніўся, не справіў яго ідучы далей. Нага без снегаступа глыбака правальвалася ў снег, ісці было цяжка і нязручна, але мэта апошняга шляху паўставала наперадзе невялікім ўзгоркам і ён дайшоў да яго.

— Туті—прашаптаў чукча, спыняючыся на вяршыне. Побач гулівы вецер навеяў адмысловую гурбу і Ачэргын сеў на снег, прыткнуўшыся да гурбы спіною. Мароз ласкава прыпаў да твару, заказлытаў у ноздрах.

Ачэргын зняў з плеч вінчэстэр, увапёр прыкладам у снег каля ног, а рулю паклаў між кален. Потым, быццам спраўляючы звычайную работу, адвязаў раменчык ад снегаступа, адзін канец яго прыладзіў да вінчэстэра вакол спуска, а другім канцом абвязаў ступню нагі. Выпрастаўся, уздыхнуў:

— Жонка, іду да цябе!—спакойна праказаў ён.

Равіцой людзі не хацелі ісці шукаць Ачэргына. Стары, выказваючы волю чульхенцаў, прышоў да начальніка атрада—настаўніка Комава—і рашуча заявіў:

— Не! Не пойдзем. Не нашая справа ўмешвацца сюды. Тут чалавек бяссільны, тут справа духаў.

— Але-ж Ачэргын можа вярнуцца і зноў будзе забіваць людзей,—даводзіў Комаў.—Тады што?

— Няхай прыходзіць, на тое воля духаў...

І людзі не адважваліся. Нават тыя, што прышлі з атрадам у Чульхен, цяпер, пад уплывам старых, захісталіся, а потым з'явіліся да начальніка і пачалі ўпрашваць адпусціць іх да хаты.

— Што рабіць, Таманья?—пытаў Комаў маладога чульхенца.—Відаць людзі не пойдучь і Ачэргын будзе зноў забіваць

— А што будзеш рабіць? Таманья сядзеў пануры, стараючыся не сустрацца з поглядам рускага.—Калі пайшоў са стойбішча, значыць, не вернецца.

— А калі прыдзе?

— Ну...

— І зноў будзе страляць?

— К-ко...

— Яшчэ заб'е многіх...—Рускі наступаў.—Маці заб'е, дзяцей, старых. Будзеш маўчаць?

— А што рабіць?—Таманья глянуў на рускага.

— Ісці, лавіць!—горача адказаў той.—Злавіць і судзіць, пакараць за забойства невінаватых людзей.

Абодвы змоўклі. І вакол, прыслухоўваючыся да іх маўчання, зацілі подых усе ў яравзе.

— Ты малады,—спакойна праказаў рускі.—Калі цябе ўдараць, таксама маўчаць будзеш?

— Карэм!—адказалі збоку.

— Не,—пацвердзіў Таманья.—Таксама ўдару. Навошта маўчаць!

— А бацьку забілі і ты маўчыш! Баішся ісці лавіць Ачэргына?

— Чаму баюся? Не!—жыва адгукнуўся Таманья,—не баюся, але чуеш,—старыя кажуць...

— Старыя!—перабіў смяшліва начальнік.—Старыя баяцца Ачэргына, значыць і ты баішся?

— Не баюся. Я пайду!—злуючы, узяўся Таманья.

...Адзін за адным, смялеючы, людзі парашылі ісці на пошукі Ачэргына. Атрад выступіў са стойбішча. Наперадзе крочыў, углядаючыся у Ачэргынавы сляды, Таманья. Сляды былі старыя. Дзе-ні-дзе нават занесеныя снегам, але вопытнае вока правадніка ўпэўнена вяло па іх.

Знайшлі снегаступ.

— Ён згубіў,—сказаў, падымаючы знаходку і радуючыся, Таманья.—Ачэргынаў снегаступ.



Далей след выкручваўся выразна па лагчыне. След ішоў па ўзгорку. Таманья першым узбег на ўзгорак і раптам адскочыў, дзіка крыкнуўшы. Людзі падбеглі да яго.

На ўзгорку, прыхіліўшыся спіною да гурбы, сядзеў Ачэргын. Людзі падыйшлі да яго павольна і асцярожна. Ачэргын не бачыў іх, трымаючы ў роце рулю вінчэстэра.

— Ён мёртвы!—прыглушана сказаў Таманья.

І тады усе ўбачылі вялізную дзірку ў чукчавым чэрапе, кудой выйшла куля.

— У-у, гадзіна,—замахнуўся Таманья прыкладам на мерцвяка. І не ўдарыў: павольна, павольна апусціў стрэльбу да нагі і адварнуўся. А мерцвяк сядзеў урачысты і халодны, узвышаючыся магутным абломкам заснежанай скалы і напоўадкрытымі вачыма глядзеў на людзей. Вочы былі непраніклія, як смерць, у іх застыў халодны чорны туман.

Людзі—оравелян—паклалі зброю і падыйшлі да трупа. Асцярожна раздзелі яго, беражліва зняўшы кухлянку і торбазы. І голае цела Ачэргына седзячы сінела на снезе. Людзі зрэзалі нажамі на кавалкі адзенне самагубцы, паклалі труп на снег—па звычаю—галавой да ўсходу і нагамі да захаду.

— Тут пахавалі яго жонку, на гэтым месцы,—сурова праказаў адзін і астатнія згодна кіўнулі галавамі.

— Да яе паміраць прышоў,—дадаў другі.

Яны ледзь выпрасталі скаваны смерцю і марозам труп. Хруснулі рэзка ногі. Труп ляжаў роўна, скура сінела, наўкола сінеў снег. Тады людзі раскідалі абапал трупа кавалачкі адзення, побач з трупам паклалі вінчэстэр, Ачэргынавы снеступы—і пайшлі.

Зноў пачаліся заняткі ў яндагайскай школе, калі ўсе даведаліся аб Ачэргынавай смерці.

Пасля заняткаў, пусціўшы дзяцей, настаўнік і настаўніца сядзелі ў палогу жалезнага сарая і гаварылі пра вар'ята. У полаг ўвайшоў Ганнуш.

— Комой,—сказаў ён,—ты не палохайся, зараз людзі будуць трошкі страляць.

— Чаму?—здзівіўся настаўнік.

— Так старыя кажуць,—вытлумачыў чукча.—Адганяць ад яранг Ачэргынаў дух. Хочаш—ідзі глядзі.

Яны вышлі ў змрок начы. Нізка на небе вісеў, хістаючыся ў срэбных промнях, востры серп маладога месяца. Каля яранг таўпіліся ціха гамонячы людзі. Потым гамонка змоўкла і ў цемьне неба ірванаўся дружнай успышкай залп шматлікіх вінчэстэраў.

І адразу ад яранг дайшоўся да Комава вясёлы смех, гамонка і крык. Журба і страх зноў адыйшлі ў небыццё, назаўсёды пакінулі краіну блакітных прастораў.

## СТАРАСЦЬ

### 1

Яны сустрэліся ў праходнай будцы заводскага двара. Верхаўцоў, не павышаючы голаса і асцярожна падбіраючы словы, спрачаўся з міліцыянерам.

— Так, я вельмі добра разумею вас. Нельга, забаронена, недапушчальна. Але няма правіл без выключэння. Праз тры хвіліны гудок. Калі я зараз не пападу ў цэх, людзі разыйдуцца і я нічога не паспею.

— Не магу, не магу, таварыш. Няхай у канторы напішуць пропуск,—настойваў на сваім нізкарослы міліцыянер з густымі кудрамі, якія заліхвацка выторкваліся з-пад памятай форменнай шапкі.

— Так, я быў у канторы, абышоў усе пакоі, стукаўся ў кабінет дырэктара, але ніхто не адгукаўся. Гавораць, што ўсе пайшлі на нейкі сход. Я не магу чакаць.

Лабадаеў спачатку не звярнуў увагі на гэтага старыка з белай густой барадой, якая закрывала ледзь не палову твару. Як і заўсёды, калі яму трэба было быць на другой змене, ён на гадзіну раней выходзіў з хаты. Павольна, не спяшаючыся закрываў за сабою дзверцы і заўсёды па адной старане, па адных і тых-жа вуліцах ішоў на завод.

Ужо даўно праклалі трамвайныя рэйкі да самых варот таго завода, дзе працаваў Лабадаеў. Але ён не любіў трамвайнай мітусні, прыкрых штуршкоў пры астаноўках і ў вельмі рэдкіх выпадках ехаў трамваем. У Лабадаева ўсё было загадзя разлічана. Каля выхаду на ўскраінныя вуліцы, на мейсцы былых могілак завялі невялікі квяцісты сад. Тут Лабадаеў, сядзеў хвілін дзесяць, курыў папяросу і потым таксама павольна, не спяшаючыся ішоў далей.

Праз некалькі хвілін ён здымае пажоўклую марку, якую можа вобмацкам знайсці на табельнай дошцы. Калі ён падыйдзе да дзвярэй цэха, сіплым голасам, нібы ад прастуды, загучыць сірэна.

Лабадаеў зняў марку і павярнуў галаву ў бок старыка.

„Адкуль гэта такі знаёмы голас“—падумаў ён...

Калі імкнешся што-небудзь прыгадаць, на момант ахапляе цябе нейкая бязвольнасць. За гэты маленькі прамежак часу нібы набіраеш сілы, каб напружыць усю памяць.

Рысы твару нічога не нагадваюць Лабадаеву. Ён яшчэ некалькі секунд стаіць на месцы, потым хутка праходзіць будку, але каля самага выхаду яго ізноў нешта затрымлівае.

— Дзе я мог бачыць гэтага чалавека? От, дзіравая галава. Дзе-ж я яго бачыў?

Старык такім-жа спакойным голасам ўсё яшчэ пераконваў...

— Я вас, таварыш міліцыянер, зразумела не збіраюся падманьваць. Калі хочаце—пакіну дакуманты.

У гэтым здаровым старыку нібы ўсё гаварыла аб вялікай сіле і аўтарытэце.

Нарэшце міліцыянер махнуў рукой.



— Ды ідзіце ўжо. Зараз зараве.

Каля выхада яны зноў сустрэліся. Старык хутка сышоў па сходках. Лабадаеў пашоў услед за ім.

Каля высокага корпуса кацельнай Верхвудоў спыніўся.

— Вы мне часам не пакажаце, як прайці да ліцейшчыкаў?

Не адказаўшы адразу на гэтае пытанне, Лабадаеў зноў пачаў прыглядацца да твару старыка:

— Гарасімі!

Старык уважліва паглядзеў на Лабадаева.

— Не паверу, ніколі не паверу, няўжо Міця.

Яны доўга стаялі на месцы, моцна паціскалі рукі і доўга аглядалі адзін аднаго, нібы спрабуючы сябе ўбачыць такімі, якімі яны былі многа гадоў назад.

## II

Вікенці Сцяпанавіч Мажаеў—шчупленькі, высахшы. Ён нагадвае гумавы шар, з якога выпусцілі паветра. Змаршчакаваты. Твар, лоб, рукі, шыя, у даўгіх абвіслых складках. Пенсне ў залатым абадку. У руках заўсёды кій, моцны, але ўродлівы, з нейкімі незразумелымі завітушкамі... Над параднымі дзвярыма ў чатыры пакоі кватэры Мажаева—мядзяная таблічка. Яна паказвае прафесію Вікенція Сцяпанавіча—доктар.

За плячыма шматгадовая практыка. Ужо вельмі даўно Мажаеў збіраецца ў цесным сямейным коле адсвяткаваць юбілей сваёй дакторскай дзейнасці. Але здарылася няшчасце: у часе нейкага чарговага пераезда, ён згубіў ручны чамадан з самымі блізкімі рэчамі. Там ляжаў, акуратна складзены, надрукаваны залатымі літарамі дыплом. На самым дне чамадана знаходзілася агорнутая ў пергаментную паперу фатаграфія выпуска. Як на зло падвела памяць, і Мажаеў, не гледзячы ні на якія разлікі, не мог устанавіць, калі ж гэта іх выпусцілі з апошняга курса медычнага факультэта Санкт-Пецярбургскага ўніверсітэта? А калі дата згублена, і ўжо няма ўпэўненасці ў ёй—няма і юбілея.

Першыя гады практыкі Вікенці Сцяпанавіч лічыў сябе спецыялістам па ўнутраных хваробах... Потым Мажаева раптам пацягнула да дзяцей. Гэта была першая адзнака надыходзячай старасці. Пакінуўшы практыку і прыём, ён набыў дзесяткі кніг, прысвечаных хваробам дзяцей груднога ўзроста, дыетыцы харчавання. Гэты дзіўны старык раптам зрабіўся самым частым наведвальнікам дзіцячых ясляў і больніц... Потым з'явілася новая страсць, якая канчаткова вывяла Мажаева з каляіны нармальнага жыцця і работы.

Страсць прышла позна, ужо ў тую пару, калі паветра напалову пакінула гумовы шар... Ногі зрабіліся менш упэўненымі, кій ужо не быў проста забавай, а зрабіўся неабходным спадарожнікам старыка.

Аднойчы раніцой, у часе звычайнага шпацыру па алеях горадскога сада, азалочанага асеннімі фарбамі, яго надзвычайна рэзка, нібы рукамі дакранаўся нехта да свежай раны, усхвалявала думка аб старасці.

Гады, нібы лісце, ападалі адзін за адным. Нябачна, як вечар на шырокія палі, надыйшла старасць. Але толькі цяпер ён адчуў яе вельмі востра.

Было ранне. Пустыя вуліцы, якія яшчэ не абудзіліся ад сна выглядалі змрочна і сумна. З горла жалезнага лебедзя, прыладжанага да каменнай піраміды фантана, стомлена булькатала вада.

Мажаеў на момант спыніўся, але потым як-бы адчуў немагчымасць захаваць спакой, пачаў хутка закідваць кій і потым ужо нібы даганяць яго.

— Старасць, старасць, старасць, старасць,—ад частага паўтарэння гэтае слова згубіла сэнс, зрабілася няпэўным і незразумелым.

Нітка думак абарвалася і ён, пераходзячы з алеі на алею, задыхаючыся ад стомленасці, ніяк не мог аднавіць яе.

Вяртаючыся з парку пашоў самымі шумнымі вуліцамі. Было я дзевятай. Насустрач, займаючы шырыню тратуараў, заліваючы вуліцы, спяшаўся людскі патак. Ішлі школьнікі, спрытна давіруючы ў густым натоўпе, спяшаліся да машынак, да сакратарскіх сталоў дзяўчаты. Паважна праходзілі немаладыя ўжо людзі, нібы выкарыстоўваючы для шпцыру гэтае сухое, але ўжо працягае асеннімі халадамі ранне.

Мажаеў з нейкай няўхільнай і яму самому незразумелай упартасцю заглядаў кожнаму ў вочы, углядаўся ў рысы твараў, прыслухоўваўся да гутарак, нібы спрабуючы разгадаць ці ўсе думаюць так як і ён аб старасці. Калі яму сустракаўся старык, Мажаеў, прыцішаючы крокі, узіраўся на яго асабліва доўга, абарачваўся. Сачыў за рухамі. Яго штурхалі, адштурхоўвалі да сцен магазінаў, але ён, як чалавек якога моцна захапіла кніга, нічога не заўважаў і не адчуваў.

Стрэлка на гарадскім гадзінніку, якія ганарліва ўзняліся на вышыню востраверхай вежы пераваліла за рымскую дзевятку. Людскі патак значна аслабеў.

Дома вельмі здзіўлены яго спазненнем. У сталовай ужо накрыта палова стала. Аднатонна шуміць самавар.

Барвара Сцяпанаўна, сястра жонкі, худая, высокая, у чорным, павольная ў рухах, наглядае за самаварам. Самавар—падарунак жонкі. Жонка памерла ў першыя дні рэвалюцыі... Лютаўскія халады. Трывожныя вуліцы... Хто-ж выдасць дазвол на пахаванне?

У студэнцкія гады, Вікенці Сцяпанавіч які блізка стаяў да рэвалюцыйных гурткоў, адчуў сябе ў гэтыя марозныя лютаўскія дні ў два разы ўсхваляваным. Смерць жонкі. Цяжкая глыба катастрофічных падзей, няўжо і ён у студэнцкім гуртку, які тайным парадкам збіраўся на кватэры курсісткі Званаровай, падрыхтоўваў гэтыя падзеі.

Барвара Сцяпанаўна хвалюецца. Дзе-ж Мажаеў? Некалькі разоў ёй здаецца, што ён стукае ў дзверы, яна падбягае да дзвярэй але стук не паўтараецца... Цішыня. Аднатонна мармыча самавар. Цікае гадзіннік.

Вікенці Сцяпанавіч стаміўся. Ад бясконцай змены твараў зрабілася мутна ў вачах. Яны пачалі слязіцца. А тут яшчэ аддышка... Мажаеў спыняецца, выймае насоўку, адкашліваецца... Потым зноў паволі пачынае ісці. Ісці дамоў.

З-за рога на цэнтральную вуліцу выходзіць высокі старык. Прычасаная барада. Прымружаныя вочы. Выпадкова сустраўся. Мажаеў спыніўся і прапусціў яго наперад. Старык нахілам галавы прасіў прабачэння і пашоў далей.

Зараз яны разыйдуцца. Мажаеў налева. У апошні раз ён акідае поглядам высокую фігуру старыка, нібы для таго, каб надоўга запамятаць яе і паволі ўходзіць у завулак. Нечакана паварочваецца і старык. Мажаеў зноў спыняецца ззаду. Часамі яму хочацца дагнаць старыка і пайсці з ім побач... Мажаеў паскарае крок. Не, вельга і зноў ідзе цішэй.

Старык спыняецца каля парадных дзвярэй яго кватэры. Ён падумаецца на ўсходках, надзяе акулёры і доўга разглядае медзяную таблічку на дзвярах.

— Вы да мяне?—са здзіўленнем пытаецца Мажаеў...

Старык замест адказа паказвае рукою на таблічку.

— Так, так, гэта я доктар Мажаеў.



— У такім выпадку да вас,—усміхаецца старык.

Мажеў далікатна прапускае яго наперад. Падымаючыся па лесвіцы старык называе свае прозвішча;

— Нікалай Верхаўцоў... Ведаеце, доктар, нешта з сэрцам дрэнна.

Барвара Сцяпанаўна чакае каля дзвярэй... З сталавай даносіцца шум самавара.

## 3

Восень. Неба пакрыта халоднай навалай хмар. Часамі ідзе дождж. Восень, нібы рашыла кожную секунду напамінаць аб сабе. Прывыкаеш. І раптам прабіваецца сонца. Нечаканая ўсмішка сонца ўспрымаецца, як вялікая радасць.

На наступны дзень пасля сустрэчы з Лабадаевым, Верхаўцоў сабраўся да яго ў госці.

Праз асенняе неба прарвалася сонца і калі Верхаўцоў уваходзіў ў двор—яно блішчэла на вільготным даху, адлюстроўваўся ў лужынах вады.

Для Верхаўцова ў гэтым горадзе кожная вуліца, плошча, заводская ўскраіна былі напоўнены хваляючымі ўспамінамі. Тут—ён пашоў у вучні, тут першы раз трапіў у цэх, у гэтым-жа горадзе пачынаецца яго рэвалюцыйнай біяграфія. Потым жыццё перакінула яго на цёплы поўдзень. Одэса. І ўжо адсюль нібы ў пакаранне за сінь мора, за палаючае сонца, на даўгія гады жыццё перакінула яго ў таежную вёску далёкай Сібіры—Байдарку... У ёй ён адбываў ссылку. Навокал нібы турма лясы—густыя непрыступныя... Рэвалюцыю сустрэў тут-жа ў забытай Байдарцы. Потым—вялікі сібірскі горад. Вір напружанай і нервовай работы. Здаецца яшчэ ўчора святкавалі першае пяцігоддзе Кастрычніка, а за ім ужо ішло другое і трэцяе... Гады ве хочуць ні з кім лічыцца. Дала сабе адчуць і ссылку.

Старасць надыхла магчыма нават раней, чым чакаў. Таварышы заўважылі, як ён часамі бляднее, сударгава хапаецца за графін з вадой. Не пападаючы цурком у шклянку, праліваючы вадку на сарвэтку, наліваў яго. Прагна піў і цяжка дыхаў, нібы пасля бегу. Тады яны зразумелі, што чалавек не заўсёды падпарадкаваны сабе і сталі пакрысе, каб не так кідалася ў вочы, адхіляць яго ад цяжкай, будзённай работы.

Верхаўцова як і раней выбіралі на ўсе важнейшыя з'езды, уводзілі ў кіруючыя органы, але гэта рабілася больш для гонару і, амаль заўсёды здаралася так, што ён аставаўся без нагрузкі. Адвойчы ў замаскаваным выглядзе яму прапанавалі пенсію і гэта нібы ветрам садзьмула заслонку з таго, што так старанна захоўвалі... Верхаўцоў у першы раз не змог стрымаць сваіх пачуццяў. Пачырванеўшы ад хвалявання ён пачаў бегаць на габінету сакратара, пагражаючы перадаць ў кантрольную камісію справу аб недапушчальным растратванні народных сродкаў.

— Мяне на пенсію, другога на пенсію, трэцяга на пенсію...

У гэты момант Верхаўцоў паглядзеў на сакратара і не дагаварыў сказа. Ён быў лішнім... Сакратар ішоў да яго насустрач з працягнутымі рукамі.

— Мілы дзед, я дазволю сабе так назваць вас, але-ж гэта жыццё. Падрыхтоўваючы новае пакаленне, мы мала думаем аб тым, з якім болей будзем пакідаць свае пасты. Мы мала думаем, а жыццё хавае ў сабе гэты дзень і ён набліжаецца.

Яго пасылаў на поўдзень. Не паехаў. Пацягнула ў той горад, дзе многа гадоў назад пачалося яго жыццё..

У Лабадаева ўжо чакалі Верхаўцова. Зноў старыкі круцілі адзін аднаго, вітаючыся доўга траслі рукі, нібы калі іх апусціць, дык зноў наступіць развітанне.

Не па гадах скрытная старэнькая Фёдараўна пабегла за віном. Яно нібы асвяжыла памяць і тады, часта перабіваючы адзін аднаго, яны заняліся ўспамінамі.

Яшчэ раз зашумеў самавар. Прышоў рабфакавец Пеця—сын Лабадаева. За сталом зрабілася шумна і весела.

Успомнілі сустрэчу.

— Міця, дык выходзіць ад Шварца нічога не засталася.

— Так Гарасім, Варашылаў яго здорава паціснуў.

У чугунна-ліцейнай майстэрні Шварца пачалі яны сумесную работу. На месцы ранейшай майстэрні вырас металургічны камбінат імя Варашылава і тое, што камбінат імя Варашылава адціснуў і засланіў сама-тужныя майстэрні Шварца напоўніла іх вялікім невымоўным гонарам.

Пеця ўключыў радыё. Слухалі. Падымалі кілішкі за маладосць... Раптам Верхаўцоў змяніўся ў твары. Неяк адразу пацямнела ў вачах. Галава схілілася да стала. Барада, прыціснутая падбародкам, страшэнна мятнулася ў бок. Яго зараз-жа палажылі, адкрылі каўнер, напалі халоднай вадой... Перапалоханая Фёдараўна хацела бегчы за хуткай дапамогай, але Верхаўцоў падняўся...

— Ды ты, відаць, Гарасім, ужо зусім трансмісію спыніць думаеш... Чорт, а мяне наш з завода доктар тры разы збіраўся спускаць на пенсію, а я яму ў адказ—рукой па цэху абвяду—рабі брат, што хочаш, а без гэтага, зарэж, не магу...

— Ну, як табе, Гарасім?

— Лепш, лепш,—адказаў Верхаўцоў і імкнучыся быць як-мага больш бадзёрым, пашоў да стала...

Потым за сталом, нібы нічога і не здарылася, зноў зашумела веселасць. Пеця зацягнуў партызанскую. Старыкі падтрымалі. Нават Фёдараўна не уцёрпела.

Нібы незнарок Лабадаеў завёў з Верхаўцовым гутарку аб здароўі.

— Гарасім, што-ж табе гавораць дактары?

— Ды я ў іх і не бываю.

— Як-жа гэта, Гарасім? Нядобра! Трансмісія парвецца—сашываюць. Хочаш, не хочаш, а заўтра да доктара. Ты яшчэ горада не забыў, па Владзімірскай, ёсць там доктар такі—Мажаеў, дзівак, гавораць, вялікі, але нібы разумее...

Умяшалася Фёдараўна.

— Сам ты дзівак! Доктар вельмі добры. Схадзеце Гарасім Пятровіч, што-ж гэтага вы адразу пабляднелі, нібы жыццё з рук выпадаць пачало.

Радыё перадавала бой гадзінікі з Крэмлёўскай вежы. Слухалі „Інтэрнацыянал“, потым не утрымаліся, пачалі самі падпяваць.

4

Варвара Сцяпанаўна замкнула французскім ключом дзверы. Увай-шлі ў сталовую.

— Выбачайце, дарагі пацыент, але я яшчэ не снедаў. Прашу і вас,—Мажаеў гестам рукі запрасіў Верхаўцова да стала. Варвара Сцяпанаўна, уся у чорным, нагадваючая сваім адзеннем манашку, на хвіліну вынесла самавар. Калі яго прынеслі зноў, ён запеў ўдвая галасней, нібы адчуваў, што ён зараз абкружан слухачамі.

Мажаеў хваляваўся. Налівалі гарбату. Мажаеў падсунуў Верхаў-пову вазу з садавінай.



— Абавязкова ешце яблыкі. Вы не чыталі ў газетах, недзе ў Амерыцы ці ў Японіі—адшукалі старыка. Ён жыве амаль сто пяцьдзсят гадоў і харчуецца выключна садавінай і гароднінай. Гэта зусім магчыма. Мяне зараз, наогул цікавіць праблема старасці... Мажаяў сказаў гэта не падмаючы вачэй, размешваючы лыжачкай гарбату.— Выключна цікавая праблема. Канешне, нельга сцвярджаць, што яна новая. Ёю займаліся і будуць займацца яшчэ, бог ведае, колькі гадоў. Але я ўжо зараз прышоў да вывада, што вырашыць гэтыя пытанні, рабіць назіранні, вывучаць малейшыя змены ў арганізме, можа толькі стары. Старык-доктар, старык-прафесар, старык-даследчык.

Мажаяў гаварыў павольна, часта спыняючыся, не спускаючы вачэй з адной кропкі, нібы яму ўсё гэта прыходзілася аднекуль вычитваць. Перайшлі ў кабінет.

— Кожны пацыент, зразумела, думае, што доктар павінен яго агледзець, папаўзіці па яго целу з слыхавой трубкай і потым ужо сказаць некалькі ісцін. Курыце?

Верхаўцоў узяў папяросу.

— Я лічу,—працягваў Мажаяў,—што трэба лячыць не толькі арганізм, але ўлічваць і прычыны, якія схіляюць арганізм да захворвання і хуткай старасці.

Верхаўцову пачала надакучваць гэтая філасофія. Ён адчуваў, што доктар збіраецца зрабіць над ім нейкія эксперыменты. Недзе ўнутры нарадзілася незадаваленне прыходам.

— Садзіцеся дарагі. Адпачывайце.

Верхаўцоў сеў каля вакна.

— Вы выбачайце за рад маіх пытанняў, але яны неабходныя.

Верхаўцоў кінуў галавою, паказваючы, што згодзен адказваць.

— Колькі вам гадоў?

Семдзсят восем.

— Вы матэрыяльна забяспечаны?

— Зусім. Персанальная пенсія.

— Адсюль трэба разумець, што вы нічога не робіце.

— Я некалькі гадоў назад пакінуў не па свайму жаданню работу, але грамадскія нагрузкі выконваю да гэтага часу. Смешна пакінуць мой вопыт, мае веды, неперададзенымі моладзі... на металургічным камбінаце я і цяпер...

Мажаяў не даслухаў да канца, рэзка перапыніўшы Верхаўцова:

— А вось гэта ўжо дарэмна, дарэмна і недапушчальна.

Мажаяў дробнымі крокамі забігаў па кабінету.

— Ці разумеете вы, што ваш арганізм жыве апошнімі запасамі энергіі, што гэтыя запасы толькі вашыя, што ніхто не мае права пасягаць на іх, бо гэта старасць, а яна зразумела толькі нам, дасягнуўшым яе.

Гэтыя словы балюча ўдарылі Верхаўцова. Ён прыгадаў чорную жанчыну, якая сядзела за сталом. Рысы яе, вобраз манашкі—адчуваўся ўсюды і нават тут у асобным Мажаявым кабінёце.

Верхаўцоў адчуў, што яму не хопіць сілы заставацца далей у такой атмасферы.

— Куды гэта вы, куды?—захваляваўся Мажаяў.—Не, вы паслухайце, я кажу праўду, я прадумаў, я вывучыў... Не аддавайце нікому апошніх запасаў...

Верхаўцоў ужо не чуў апошніх слоў.

— Хутка прабег у сталовую, намацаў французскі ключ, стукнуў дзвярыма і вышаў на вуліцу.

Сонца зноў прарвалася праз коўдру хмар.

Я. БРАНШТЭЙН

## СЫМОН БАРАНАВЫХ НА РАЗДАРОЖЖЫ

### I

У барацьбе супроць беларускага нацыянальдамакратызма за апошнія гады імя і прозьвішча Сымона Баранавых скланялася на розныя лады. Пры гэтым звычайна бралася яго славутая нацыяналістычная імпрэсія „Маці“, надрукаваная да юбілею Янкі Купалы. Было-б наўна думаць, што ўвесь творчы, ідэйна-палітычны літаратурны шлях Сымона Баранавых вычэрпваецца гэтай невялікай, па сутнасці бездапаможнай нацыянал-алегарычнай імпрэсіяй, бо па-першае, ідэйна-палітычныя памылкі Сымона Баранавых выходзяць далёка за межы гэтай невялікай нацыяналістычнай імпрэсіі, па-другое, нацыянал-алегарычная імпрэсія, пры ўсёй яе арганічнасці для нацыяналістычнай беларускай прозы, аднак не выражае сутнасці стылявога твору Сымона Баранавых, бо Сымон Баранавых, у першую чаргу, бытавік, натураліст з устаноўкай на народніцкую ідэалізацыю „здаравага народнага нутра“, з устаноўкай на ідэалізацыю фізіялагічна-стыхійнага пачатку, прасцей кажучы, „ідэалізму вясковага жыцця“.

Для таго, каб дапамагчы Сымону Баранавых вызваліцца ад гэтага рэакцыйнага грузу мы павінны разгарнуць перад ім увесь пройдзены ім творчы шлях так, каб прымусіць яго глянуць новымі вачмі на ўсё напісанае ім і на надыходзячы для яго творчы пералом.

Гэты шлях невялікі. Сымон Баранавых увайшоў у беларускую прозу ў перыяд сацыялістычнай рэканструкцыі.

Чатыры аповесці вызначаюць асноўныя вехі гэтага шляху: „Чужая зямля“, „Межы“, „Два канцы“, пераробленая пасля у „Муравейнікі“ і „Пастка“.

Хоць гэтыя аповесці напісаны Сымонам Баранавых ў розныя часы і ўяўляюць розныя стадыі яго творчасці, аднак, у іх ёсць адно агульнае—Сымон Баранавых ва ўсіх гэтых аповесцях расказвае аб вёсцы, аб савецкай вёсцы. Гэтую вёску ён ведае ў той меры, якая даступна пісьменніку пераважна наглядаючаму, кажучы словамі Леніна „заднюю гісторыю“. Гэта веданне дрэннае, бо з такога наглядальнага пункта пісьменнік не зможа бачыць галоўныя працэсы гісторыі, з такога наглядальнага пункта пісьменнік не зможа бачыць асноўных рухаючых сіл рэчаіснасці. Аднак, нават з такога наглядальнага пункта рэаліст можа даць рад элементаў аб'ектыўна-пазнавальнага значэння.

Дапамагчы Сымону Баранавых прарабіць складаны шлях перабудовы—гэта значыць разбудзіць сілу рэаліста, якая ў ім дрэмле. На жаль, наша літаратурная крытыка вельмі мала зрабіла для таго, каб у гэтым сэнсе дапамагчы Сымону Баранавых. Паасобныя рэцэнзенты нават шкодзілі яму. Я падам два прыклады з рэцэн-



зіі аб творчасці Баранавых для таго, каб паказаць, як рэцэнзенты часам шкодзілі Сымону Баранавых, бо яны змазвалі перспектывы яго далейшага літаратурнага і палітычнага росту.

У артыкуле аб аповесці Баранавых „Чужая зямля“ малады рэцэнзент Куніцкі пісаў:

„Паказаць у абвостранай класавай барацьбе, паказаць адбіваемы ў аповесці гістарычны момант ў гарачым класавым запале з боку працоўнага сялянства і асабліва з боку батрацтва Баранавых не мог у сілу таго, што той соцыяльны пласт сярэдняцтва, прадстаўніком якога з'яўляецца Баранавых, гэтай класавай вастраты, гэтага гарачага запалу не мог так адчуць, як адчуваў бядняк і асабліва батрак у гэты гістарычны момант.“

У гэтай рэцэнзіі, рэцэнзент, як бачыце, раіць Сымону Баранавых не рыпацца, а перманентна паўтараць зады таму, бачыце, што яму вызначана быць прадстаўніком сярэдняцтва і ў такім стане завяршыць свой літаратурны шлях.

Гэты суровы прысуд не перашкаджае, аднак тав. Куніцкаму закончыць сваю рэцэнзію наступнай сентэнцыяй:

„Працоўнага чытача яна (аповесць „Чужая зямля“—Я. Б.) будзе запальваць класавай ненавісцю да кулацкіх ідэй, будзе запальваць творчым энтузіязмам у барацьбе за нашае будаўніцтва“ (Маладняк № 1—1931 г.).

Ці не дзіўна, што ў адной і той-жа рэцэнзіі то паказваецца, што запалу класавай барацьбы няма ў аповесці ды і не можа быць, быццам таму, што аўтар з'яўляецца прадстаўніком сярэдняцтва, а то тут-жа у канцы рэцэнзіі чытач даведваецца, што аповесць „запальвае класавай ненавісцю“!

Але справа не толькі ў блытаніне і супярэчнасцях ацэнкі гэтага твору. Бяда ў тым, што асноўная ўстаноўка рэцэнзента зусім няверная, бо калі мы маем справу з пісьменнікам, соцыяльная база якога павінна быць перароблена, перавыхавана ва ўмовах пролетарскай дыктатуры (з пісьменнікам працоўных дробна-буржуазных пластоў) мы павінны паказаць, чым ён павінен стаць, а не аб'ектывісцкі канстатаваць тое, хто ён ёсць. Паказаць такому пісьменніку перспектыву яго творчага шляху, умацаваць у ім веру ў неабходнасць і магчымасць яго перавыхавання, не змазаць, не апраўдваць яго „прадрасудков“ заўсёды апеліруючы к яго „рассудку“ (як гаварыў Ленін)—вось наша задача.

Прыяду яшчэ прыклад з артыкула тав. Плашчынскага аб кнізе „Межы“ Баранавых. Тав. Плашчынскі сутыкнуўся з сістэмай вобразаў у якіх увасабляецца ўстаноўка Баранавых на стылізацыю і ідэалізацыю фізіялагічнага стыхійнага пачатку. Я пасля давяду, што гэтае пракланенне пісьменніка перад фізіялогіяй не з'яўляецца чымсьці выпадковым, а адыгрывае вялікую ролю ў аповесці „Межы“.

Нельга зразумець гэты твор, без таго, каб не перакласці на мову палітыкі і соцыялогіі існасць узаемаадносін паміж Макрынай, Пракопам і Яўгенам. Што-ж робіць Плашчынскі? Плашчынскі канстатуе наяўнасць гэтага матыву і піша:

„Фізіялагічнае ў тым плане, у якім яно пададзена ў аповесці „Межы“ не мае арганічнай еднасці з асноўнай сюжэтнай лініяй, з яе соцыяльнай накіраванасцю“ („Узвышша“ № 2).

Не верна, што гэты план, гэты матыв не мае нічога агульнага асноўнай сюжэтнай лініяй. Ён наадварот, уманцэраваны моцна ў сю-

жэт, ён складае яго асноўны стрыжань. Тав. Плашчынскі, як відаць, не ўяўляе сабе што такое „стрыжнёвы матыў“, вось чаму ён піша:

„Баранавых усёй заскаруэласці, кансерватыўнасці поглядаў серадняка Пракопа проціставіў серадняцкую масу, якая пайшла ў калгас.

... У вобразе Пракопа мы маем прадстаўніка вельмі нязначнай часткі старога серадняцтва, якое не прымала калектыўнай гаспадаркі.

Толькі знешне-фабульны аналіз можа апраўдаць такую ацэнку. Некаторыя нашы крытыкі, у прыватнасці маладыя рэцэнзенты думаюць, што цэнтральны альбо перыферычны характар матыву і асноўная ідэя вызначаецца публіцыстычнай рэмаркай пісьменніка. Гэта шкоднае заблуджэнне. Асноўным вызначаючым матывам мастацкага твора з'яўляецца той, які мастацкі найбольш насычаны, а не той, які раіцца пісьменнікам альбо крытыкай. Трэба навучыцца вычытаць ідэю твора не з „добрачынай канцоўкі“ яго, не са знешне-фабульнага лёсу герояў, а з мастацкіх кампанентаў стылю. Лёс героя, яго месца ў творы рашае творчая сіла, якою ён—герой—мастацкі ўвасоблен. Самыя добрачыныя намеры пісьменніка аказваюцца бяссільнымі, калі, напрыклад, яго адмоўныя вобразы мастацкі больш насычаны ніж станоўчыя.

Што такое аповесць „Чужая зямля“ з пункту погляду знешне-фабульнага яе аналізу? Гэта расказ аб тым, як пераможныя пролетарская дыктатура забрала „чужую зямлю“, г. зн. тую зямлю, якую кулак лічыў за сваю, і перадала бедняку.

Калі выходзіць з такога знешне-фабульнага аналізу, дык перад намі тут твор, які праўдзіва адлюстроўвае рэчаіснасць, бо сапраўды пролетарская дыктатура экспрапрыравала „чужую зямлю“—кулацкую зямлю і аддавала яе калгасам і саўгасам.

Але прааналізуем гэту аповесць з пункту погляду яе вядучага матыву, з пункту погляду асноўнага каларыта.

Я разгортваю кнігі „Чужая зямля“, „Межы“, „Два канцы“. Што-ж я адчуваю, у першую чаргу? Я адчуваю пах зямлі, бачу сакавіты, лірычна-сагрэты вясковы пейзаж. Менавіта з гэтых старонак Сымон Баранавых ярка і сакавіта гаворыць мне-чытачу. Гэтыя старонкі ствараюць мастацкі лейт-матыў аповесцей. І людзі і падзеі эмацыянальна афарбаваны гэтым лейт-матывам. Паглядзіце, які ўстойлівы гэты лейт-матыў у Баранавых:

„А лес... О, бедны лес! Колькі тлее твайго цудоўнага хараства.

Колькі зялёных ветак завяне пад агнём—засохне. Колькі ты даваў жыцця для людзей, а людзі апавілі цябе дымам“ („Чужая зямля“, стар. 82).

Гэты ўрывак з пейзажа, пададзенага ў кантэксце апісання грамадзянскай вайны. Баранавых сумуе па ўвядваючай прыгажосці лясоў. Баранавых з дакорам гаворыць аб людзях (якіх?), што „апавілі дымам“ і скрамсалі гэтую прыгажосць у сваіх класавых бойках.

Чалавек, скарыся перад зялёнай веткай, перад маці-прыродай!—такі матыў для аўтара не выпадковы. Ён кананізаваны ў беларускай псеўда-народнай, нацыяналістычнай прозе. Ён заўсёды ўжываўся для таго, каб проціставіць адвечнае хараство прыроды „дробным клопам“ класа і яго барацьбы.

Я разгортваю наступную кнігу „Межы“ і чытаю прыкладна такі-ж лірыка-пейзажны ўступ да падзей, якія здаваліся-б зусім не гарманіравалі з падобным пейзажам:

Я дазволю сабе падаць вялікі ўрывак:



„Стоячы на ўзгорку, за Бродам, яшчэ можна было-б пачуць—прыслухаўшыся добра—невядомыя гукі ад нябачных чалавечым вокам істот, у атуляючай імгле,—гэта спевы зямлі. Яна такая чорна-чорная пасля белага снегу! Яна такая мяккая, на брэнкашая, жывая. Во-во, здаецца, яе гукі ператвараюцца ў голас і загамоніць яна, вечна-маўклівая... пачне апавядаць пра цэлыя вякі мінуўшчыны. О, колькі ведае, чаго ведае кожная пядзя зямлі. Кожная пядзя, чорная жывая, дышае свежасцю. Ляжыць раскінуўшы свае прасторныя грудзі і дышае поўна імі, жывымі. Прыслухаўшыся, можна-б пачуць у неведомых гуках новыя спевы... спевы радасці пасля адвечнага гора і слёз.“

Чорная, чорная зямля! Вось яна—крыніца жыцця. У яе нетрах шукайце тайну жыцця, тайну Пракопа і Макрыны. Усё ёй падуладна. Яна мірыць супярэчнасці жыцця. Яна мірыць усё існуючае—маці-прырода!

„Маці вясна параскіданая свае дні пазбірала: ад людзей ісці сабралася ў прочкі. І нішто да старой-маткі вясны не адклікнулася павагаю.“

Забыліся людзі, што жыла вясна для іх птушынымі галасамі ды яркім рэхам трубы пастуха Аўдзея...

...І каму не давала лета толькі сваіх падарункаў: і добрым людзям і сярдзітым...

Наце бярыце мяне—гаварыла сваімі зялёнымі днямі—пацеху маю трымайце, а я за вас буду рада. Не сварыцеся толькі паміж сабою\* (аповесць „Два канцы“).

„Не сварыцеся толькі паміж сабою“—вось традыцыйная філасофія гэтых народніцкіх пейзажаў. Вось для чаго аўтар мабілізуе пурпуровыя ўсходы і захады сонца і „спевы зямлі“ і „цудоўнае хараство лясоў“, якія гінуць у агні грамадзянскай вайны...

„Скарыся чалавек перад прыродай!“

„Не сварыцеся толькі паміж сабою“.

Я вам прывёў тры апісанні пейзажаў з розных аповесцей Сымона Баранавых і пытаюся, ці можа крытыка прайсці міма іх.

Не, адказваю. Трэба ведаць ролю падобных пейзажаў у нацдэмаўскай эстэтыцы, каб зразумець іх значэнне.

## II

І вось на фоне гэтай, расстрэлянай грамадзянскай вайной, змучанай людзьмі маці-прыроды разгортваюцца ў аповесці „Чужая зямля“ своеасаблівыя „спрэчкі Івана Іванавіча з Іванам Нікіфаравічам“ аб тым, чья вера „больш далікатная“—каталіцкая ці праваслаўная.

Іменна, такі асноўны каларыт жыцця і прыгод двух кулакоў—Макара Клямкі і Янака Трамбіцкага: стылізаваная ідылія гоголеўскіх „міргарадскіх“ шляхцічаў. Іменна таксама, як Іван Іванавіч і Іван Нікіфаравіч пададзены з уласцівым Гоголю ідылічным юмарам, з уласцівым Гоголю лірызмам, гэтыя два кулакі-шляхцічы пададзены Сымонам Баранавых ў сваім быце дабрадушнымі, смешнымі „старасвецкімі памешчыкамі“.

Адзінай супярэчнасцю,—гаворыць аўтар,—у жыцці гэтых двух кулакоў—польскага і беларускага, былі спрэчкі аб тым, якая вера таўсцейшая і якая танчэйшая.

Побач і імі віднае месца займае ў аповесці другая пара: сын і дачка гэтых двух шляхцічаў—Ромусь і Лёля. Яны таксама пададзены ў лі-

рыка-ідылістычным плане. Малады хлапец і дзяўчына кахаюць адзін аднаго. Гэты матыў кахання праходзіць яркай істужкай па ўсёй аповесці, яшчэ больш саграваючы яе лірычным і старасвецкім ідылічным цяплом. Ромусь і Лёля—гэта узноўленая, на новым пакаленні, старая традыцыя старасвецкай ідыліі з адпаведнай сентыментальна-любоўнай афарбоўкай.

Пачытайце дзённік Ромуся-дызертара, і вы ўбачыце, што яго журба па дому—гэта ў першую чаргу журба па каханай дзяўчыне, г. зн. „агульначалавечая“ журба, якую павінен прабачыць „любвеобильный“ чытач.

Дзённік Ромуся наогул выклікае рад мысляў аб ролі дзённіка, як прыёма разгортвання вобраза. Я не хочу гаварыць катэгарычна, але лічу, што мы падыйдем блізка к ісціне, калі скажам, што дзённік—гэта найбольш няўдалая для нашага часу мастацкая форма ў паказе класавага ворага. Бо што такое дзённік ворага? Гэта своеасаблівая „споведзь душы яго“. Не можа-ж вораг на старонках дзённіка самоу сабе шкодзіць! Марксізм таму і папярэджвае, што „людзі ўяўляюць сабою не тое, што яны аб сабе думаюць“. Дзённік часцей за ўсё (хоць не заўсёды) даваўся пісьменнікам тады, калі патрэбен быў паказ вобраза „знутра“, з акцэнтам на складанейшыя перажыванні гэтага вобраза. Ці-ж можа Баранавых справіцца з падобным паказам ворага „знутра“ без таго, каб не ўшляхетніць яго? Не, не можа.

Некрытычны выбар такога жанра ў паказе актыўнага класавага ворага Ромуся-дызертара, шпіёна, дыверсанта, без сумнення больш акрэслівае вобраз (дадатна!), чым цнатлівая канцоўка, чым рад публіцыстычных рэмарак, якія гавораць аб адмоўных палітычных адносінах аўтара к гэтым вобразам.

Хто з вас кіне камень у гэту ідылічную групу закаханых?

Можна меркаваць, што сам Баранавых адчуў, што ўжыванне прыёма дзённіка пры разгортванні вобраза Ромуся нават лагічна недапушчальны, бо Ромусь адсталы вясковы хлапец, які ўпяршыню,—так расказвае Баранавых,—будучы мабілізаваным, сеў у цягнік. Для таго, каб сістэматычна весці дзённік, трэба мець нейкую пэўную культурную вывучку, дысцыпліну. Не можа гэты, зусім некультурны вясковы хлопец, весці дзённік, яшчэ хоць бы і таму, што ён—шпіён—знаходзіцца ў Чырвонай арміі, дзе яму ўвесь час пагражае вобыск (што да рэчы заўважае і сам аўтар аповесці). Таму незразумела чаму Баранавых ужыў гэты прыём, калі не ў мэтах ідэалізацыі вобразаў.

Хто-ж проціпастаўлен гэтым „сімпатычным людзям“?

З часам, калі я перайду к разбору двух другіх аповесцяў, вы ўбачыце, што і тут і там, напорыста, лірычна-цёпла і сакавіта апісаны іменна адмоўныя вобразы, здзіўляючыя сваёй сілай чытача, засланяючыя сабою увесь астатні тыпаж і ўсякія „цнатлівыя канцоўкі“. Станоўчы-ж тыпаж на рэдкасць несакавіты, шэры, дан пункцірам.

Вось у „Чужой зямлі“, чалавек, які вырас у дыме грамадзянскай вайны Атрахім—савецкі чалавек, бядняк. Прыгледзьцеся да яго—як глуха гаворыць аб ім аўтар!

„Атрахім—хлапец 1905 года нараджэння. Моцны, связлы хлапец, смелы, дасціпны.“

„Атрахім ад старшыні валвыканкома перайшоў на пасаду намесніка старшыні губвыканкома.“

Вось і ўсё, што мы даведаліся аб ім. Выключная скупасць! А гэты-ж Атрахім ад першай старонкі аповесці да канца праходзіць вялікі шлях. Ён—звычайны вясковы хлапец—становіцца намеснікам стар-



шыні губвыканкома. Як-жа ён прайшоў гэты шлях? Якія супярэчнасці, пакуты і радасць гэтага роста—усяго гэтага вы не знойдзеце ў апавесці.

З боку знешне-фабульнага аналізу ўсё абстаіць добра—Атрахім перамог! Вырас! Але мастацкі, па мастацкай інтэнсіўнасці малюнак вобраз Атрахіма недарэчны, шэры ў параўнанні з лірычна-чулым пейзажам расстрэлянага лесу, у параўнанні з ідыліяй спрэчкі паміж двума шляхцічамі, у параўнанні з закаханай парай і дзеёнікамі, у якім адлюстроўваецца „набалеўшае сэрца“ шпіёна, дызэртэра і дыверсанта.

Ёсць яшчэ ў гэтай апавесці камуніст Сініцкі. Але гэта—„голы звер“, кар’ерыст, нягоднік, які вызначае сваю ролю словамі: „Я на пасадзе, я апрадзяліўся“. І вось гэты „камуніст“ бескантрольна кіруе зямельнай палітыкай у раёне!

Пры такой расстаноўцы вобразаў, пры такой прапорцыі мастацкай выразнасці эфект атрымліваецца вядомы: ідэалізацыя аджываючага, рэакцыйнага, пасіўнага назіранне „задняй гісторыі“.

Пераходжу да наступнай апавесці Сымона Баранавых—да апавесці „Межы“. Знешне-фабульна і тут „усё абстаіць добра“; шкоднік пакараны, вёска пераходзіць у калгас, а што датычыць становішча тыпажа, то тут намечана група людзей, якія праціпастаўлены адмоўным чынам.

Але давайце і тут у аналізе апавесці „Межы“ глядзець „у корань“. Што-ж з’яўляецца, па сіле паэтычнага выражэння, лейт-матывам гэтай апавесці?

Скажам проста, па сіле паэтычнага выражэння лейт-матывам гэтай апавесці з’яўляецца фізіялагічная першабытная стыхія, стыхія цела, стыхія „ідыотызма вясковага жыцця“, перад якой пракланяюцца ўсе і ўсё.

Ніхто з нас не можа адмаўляць, што к часу „вялікага пералому“, аб чым гутарка ідзе ў апавесці „Межы“ (першыя гады калектывізацыі) немала было сёл, у якіх савецкі апарат працаваў вельмі дрэнна. Але калі раней апазіцыянеры, ідэолагі ашалеўшай дробнай буржуазіі ў нашай партыі, а потым адкрытыя ворагі савецкай улады і нашай партыі (трацкісты) узводзілі паклёп на савецкую сістэму і гаварылі, што кулакі захапілі нашы саветы—мы давалі ім рашучы адпор.

Цяпер прыгадайце першыя старонкі апавесці „Межы“, у якіх аўтар знаёміць вас з выбарамі ў сельсаветы:

„Пакуль галасаваць, ці за таго, ці за другога—ужо было вырашана.

— Ува што-б то ні стала—Яўгена!

— Няма там чаго адвільваць!

— У хаце ўтраіх!

Па вёсцы гаманілі, што ніхто з іх, з Бурцелікаў,—уга!—ці цепенерся—не служыў. Бацька як служыў некалі старастам, дык і ўсяго-ж. Так што гэта яшчэ аж перад вайною. І таму—ужо, ці цепенерся, падыйшла чарга. І ніхто за іх, за Бурцелікавых, не будзе выслужвацца.“

Вось яны „выбары ў савет“!

Калі паўстае пытанне, каго выбіраць кіруюцца тым, што выбраць трэба чалавека безгаловага і несумленнага „бо на пабягушкі ніякага сумлення такоўскага не патрэбна.“

У нашай літаратуры вельмі мала зарысавак работы нашых нізавых савецкіх ячэек і вось перад вамі жанравы малюнак на гэтую тэму, напісаны, без усякага сумнення, са значнай юмарыстычнай сілай.

Я заяўляю, што гэта жанравая сцэнка мастацка больш сакавіта і мацнейшая за многія знешня-фабульныя моманты ў гэтай апавесці,

але савецкая канстытуцыя тут мастацка скампраметавана, г. зн. скампраметавана палітычна мастацкімі сродкамі!

Вось на якім фоне пачынаецца барацьба за калектывізацыю.

Глухі, ненатуральна глухі фон!

Хто-ж вядзе гэту барацьбу, хто гэтыя людзі, якім трэба разварушыць гэту дасавецкую глуш?

„Чалавек з райкома вытлумачыў пра задачы комсамольскія, пра іхнюю работу“—вось і ўсё!

Які гэты таямнічы „чалавек з райкома“—невядома.

Мясцовы перадавік Анісь, які вядзе барацьбу за калгас, палітычна непісьменны. Бо чым калі не палітычнай непісьменнасцю можна назваць яго прапаганду калгаснага жыцця, якая выражаецца ў наступным абмене думкамі:

„Дык добры эта рахунак: Матруна будзе жыць і я буду жыць. Нараўне.

Дык якая-ж мне ад этага выйгранка?

То-то ж што няма выйгранкі—казаў Анісь.

— У гэтым увесь факт.

— Дык тады эта і лякціву не трэба“.

Ясна, што ўстаноўка на ўраўнілаўку ў калгасе павінна сустраць адпор з боку кожнага, мала-мальскі палітычна пісьменнага актывіста, а не словы аб тым, што „то-то-ж няма выйгранкі“. „Без выйгранкі“, асноўная маса сялянства ніколі не пайшла-б ў калгас.

Ёсць яшчэ вобраз, які з пункту гледжання знешня-фабульнага з’яўляецца станоўчым. Ён стварае працівагу Пракопу і кулакам—гэта вобраз Яўгена.

Але паглядзіце, як Баранавых характарызуе гэтага чалавека, якому трэба перамагчы не толькі ідэйна, але і мастацка, сакавіты, моцна зроблены вобраз Пракопа:

„Яўген невясокага росту, але звязлы такі, карчукаваты, шыракаплечы. Блакітныя маленькія вочы. На губах—невялічкія тупа завітыя русыя востраканечныя вусікі. Ён іх накручвае, хоць і марудна ўзяць іх кончыкі ў два пальцы. Яўген поўны з твару. На пераносі, на самай седлавіне яго, рассыпаны кроплі, як на цецяруковым яйку, кроплі рабаціння.

Любіць Яўген прасторную вопратку. У яго—каб прымеў ён,—кашуля не павінна нідзе датыкацца. Рукавы павінны быць без манжэтаў. Каўнер на штрыфлях.

Ёсці любіць Яўген, як і яго бацька, кіслую капусту, буракі. Рэдзька з цёртым пер’ем цыбулі. Хрэн. Картофлю ў „мундзярох“. Піць любіць бярозавы кіслы сок і хлебны квас. Мо’затым і дужы Яўген, што любіць усё кіслае“.

Дзіўная „соцыяльная“ характарыстыка вобраза сельскага актывіста! Ён, бачыце, любіць квас піць, любіць буракі і рэдзьку, любіць насіць прасторную вопратку. Вы скажаце, гэта выпадковы знешні яго партрэт. Не, гэты партрэт спецыфічнымі сродкамі партрэта дае ўяўленне чытачу аб пэўным соцыяльна-псіхалагічным тыпу, аб нейкім мяккацелым, бязвольным, я-б сказаў нават прыдуркаватым і паталагічным чалавеку. І сапраўды, далейшае фабульнае развіццё паказвае, што Яўген такім з’яўляецца. Цяпер параўнаем яго з дзедам Пракопам.

Які сакавіты, моцны каранасты вобраз! Пракоп з першых-жа радкоў пакарае вас сваёй магутнасцю:

„... Стары мусіць быў дужы. Не такім быў як цяпер Яўген. Даўнейшыя людзі дужыя... Што ён цяпер рабіць?



... Ён мусіць як быў малады... Які ён цудны... Я ніколі больш не сустрэнуся адно на адно. Я ніколі, ніколі... Яго гэта барада..."

У вобразе дзеда Пракопа аўтар даў самабытна-магутную фігуру славітага народніцкага дзеда, у якім увасоблена журба народніцкай і кулацкай інтэлігенцыі па „добраму старому патрыярхальнаму часу“, па бязмежнай стыхіі ўласніцтва. Паглядзіце на Пракопа, на яго „пакарабачаны гадамі і маршчынамі карак... абросшы ўскалмачаны непадстрыжанымі валасамі, як ніцаю лазою“, паглядзіце на яго бараду, на раскрыстаныя грудзі—ці-ж не прыгавяецца вам гамсунаўскі „Пан“, няхай у сельсавецкім маштабе!

А журба Гамсуна па антычнаму „вялікаму Пану“—ці-ж не атрымала яна сваё паслядоўнае выражэнне ў апошніх захапленнях Гамсуна кулацкай рамантыкай „сокаў зямлі“!

Гэты матыў з'яўляецца вядучым у аповесці „Межы“.

Сілай сваёй мастацкай выразнасці ён перавышае па сутнасці ўсе астатнія матывы.

Вось вышаў народ у поле. Прырэзваюць зямлю маладому калгасу.

„Год вялікага пералому“!

Канец уласніцкаму свінству, галечы, ідыятызму вясковага жыцця!

Канец кулацкай кабале!

Якія яркія патэтычныя фарбы!

Які магутны соцыяльны рэзананс!

Але гэта не датычыць аўтара!

Ён увесць у палоне Пракопа, таксама як яго Макрына (вобраз маладой перадавой сялянкі).

Макрына ў натоўпе, на полі. Але яна ходзіць па маладой калгаснай зямлі, як чужая. Я-б нават сказаў,—як лунатык, прымаючы пад увагу асаблівы яе на поўпаталагічны стан. Яна бачыць перад сабою толькі старога—яго „пышную бараду“, яго магутнае цела.

„Даўнейшыя людзі дужыя“—шэпча яна... „Не такія, як Яўгені!.. Які ён цудны!..“

Гэты вобраз прыцягвае яе са злавеснай сілай, як магніт—тлумачыць аўтар. Ён яе не пакідае нават на комсамольскім сходзе (чым не Мефістофель і Маргарыта!).

Вось як Сымон Баранавых разгортвае гэты ідэйны паедынак паміж комсамольскім „добрым духам“ і „злым духам“, увасобленым у вобразе ўпартага ўласніка, вернага „заветам продкаў“, „моцнага мужыка“—дзеда Пракопа. Макрына на комсамольскім сходзе:

„Але перапыняе Макрыніну думку другая выразнасць, і яна як бачыць яе, як перад самымі вачыма сваімі:

... Калашманогі стары. Як стаіць на нагах—моцна стаіць. Упэўнена, вольна... Смела. З нейкаю сілаю, што як магнес.

Тады, каб заглушыць, каб не чуць свайго нутранага голасу яна слухае.

— ... Змагаючыся з багаццямі, ствараючы моцную змычку з сярэднякамі, комсамол мае своей асноўнай апорай беднату...

— Дзе ён цяпер, пра што ён думае цяпер... Стары“.

Пафас комсамола, пафас маладога калгаснага ладу, пафас класавай барацьбы—усе гэта развейваецца як дым перад тварам гэтай „таямнічай сілы цела“.

Нарэшце звярніце ўвагу, як выкрываецца шкодніцтва Пракопа.

Макрына, пад уплывам „нейкай невядомай сілы“ нават ноччу не можа заснуць. Яна выходзіць на двор, яна шукае дзеда і... напатыкае шкодніцтва, якое наладжвае дзед сумесна з другім кулаком.

Ці-ж можна пасля гэтага гаварыць аб другараднай ролі „трыкут-

ніка—Пракопа—Макрыны, Яўгеня? Той знешня-фабульны факт, што Пракоп аказваецца шкоднікам і пакараны па заслугах, не змяняе становішча. Перамог (мастацка, а значыцца і палітычна) адвечны, самабытны „беларускі дзед“.

Пераходжу цяпер к аналізу трэцяй аповесці Сымона Баранавых „Муравейнікі“ („Два канцы“).

### III

Дапамагчы такому пісьменніку, як Сымон Баранавых, у яго творчай ідэйнай перабудове можна толькі прынцыпова-непадкупнай крытыкай яго памылак, канкрэтнай дапамогай у перамаганні іх.

Жорсткай крытыцы творчасць Сымона Баранавых падвяргалася ўжо не адзін раз. Папярэднія раздзелы сведчаць аб тым, што гэтая крытыка была неабходна і поўнаасцю абгрунтавана. Цяжкі груз нацыянальнай абмяжаванасці, нацыяналістычна-народніцкіх прадрассудкаў моцна даваў сябе адчуваць на творчасці гэтага пісьменніка.

Натуралістычная блізарукасць перашкаджала пісьменніку „глядзець у корань“ рэчаў, бачыць дыялектыку рэчаіснасці, пазнаць яе рэвалюцыйную логіку. Сымона Баранавых паглынаюць бясконцыя, расцягнутыя дыялагі, ад якіх вее журбой „ідыотызма вясковага жыцця“.

„Паладзя слухала, што кажа суседка, забылася на рудага парсючка, забылася, што дровы падпалены ў печы і што не напрыстаўлены гаршкі“.

Ці-ж не так Сымон Баранавых піша свае аповесці?

Ён не можа абыякава прайсці міма баб, што гутараць каля студні, ён любуецца стыхіяй іх моўнага патоку, алагічнай структурай іх сказу, правінцыяльнай раскарачанасцю іх лексікі. Ён сам пачынае гаварыць іх мовай. Ён „забываецца на рудага парсючка“—ён забывае дысцыпліну сюжэта і багна натуралістычнага апісальніцтва, пачынае яго засмоктаць.

І гэта, не гледзячы на тое, што падзеі, якія ён апісвае, насычаны вялікімі сюжэтнымі магчымасцямі.

Ён увесь час хістаецца паміж пасіўна-сузіральным, статычным натуралізмам (з дыяпазонам суседкі Паладзі) і сенсацийнай дынамікай павярхоўнага прыгодніцтва (шпіёны, шкоднікі, спекулянты).

Ён-то любуецца сялянскім чалавечым прымітывам, то кідаецца ў абдымкі псіхакапальніцтва з намікам на нешта „падсвядомае“, „страшнае“. Нярэдка ён сам ад свайго ўласнага аўтарскага імя гаворыць „філасофскія“ сентэнцыі.

Я прывяду прыклады:

„Гэта была іх хвіліна, але яны не ведалі аб гэтым. І гэта так заўсёды: чалавек ніколі не можа ведаць таго вышэйшага пункту, які бывае яго найбольшаю радасцю, яго найбольшым шчасцем у жыцці...“

А між іншым не ведае таго чалавек, што перажывае цяпер, перажывае яго ўжо.“

А вось другое месца:

„Але-ж жыццё людское не брат ветру, не таварыш; жыццё людское—глыбіня крынічная. Глядзіш зверху і як-бы нічога няма—адно гладкае дно...“

Мудрая штука—жыццё. Колькі бур хавае яно ў сабе, колькі скрыжаваных дарог!“

Думаю, што дарэмна тут гаварыць аб выключна „нізкай“ столі“ (гаворачы мовай лётнікаў) гэтай „філасофіі“. Банальная „жыццёвая мудрасць“ аб тым, што „чалавек ніколі не можа ведаць таго вышэй-



шага пункта" і г. д.; банальна-сентыментальная філасофія (ды яшчэ ў бездапаможна-паэтычнай" прозе) на тэму аб тым, што бачыце, „мудрая штука жыццё,"—гэта, сапраўды, зусім не да твару савецкаму пісьменніку. Я прывёў толькі некалькі прыкладаў.

Думаю, што не перавялічу, калі скажу, што ў нашай прозе небяспека гэтага таннага „філасофствования" вельмі вялікая. Некалі праф. Піотуховіч пісаў, што душы беларуса ўласціва філасофская сузіральнасць. Бярэ мяне сумненне наконт гэтай расавай асаблівасці таямнічага „беларуса", асабліва пасля таго, як беларускія рабочыя і сяляне недвусэнсоўна паказалі, што яны не „філасоўствуючыя сузіральнікі", што яны не толькі тлумачаць свет, але і змяняюць яго.

Ва ўсякім выпадку барацьба за інтэлектуальнае багацце нашае прозы (а такая барацьба неабходна) іменна і дыктуе патрэбу зжыць вышэй цытаванае мудрагельства.

Але вернемся да аповесці „Муравейнікі".

Ці-ж вызваліўся тут С. Баранавых ад усяго гэтага ідэйна-творчага груза мінулага?

У значнай меры не вызваліўся.

І тут перад намі ў наяўнасці тыя-ж з'явішчы, аб якіх мы гаварылі вышэй. Калі не стаць на пункт гледжання знешня-фабульнага аналізу, дык і тут акажацца мастацкая гіпертрафія адмоўнага тыпажа і рэзкае малакроўе становішча.

І ў гэтай аповесці калгас напоўнен і кіруецца кулакамі і ворагамі з партбілетам у кішэні.

Неяк мімаходзь прыгадваецца моцны хоць і малады бродаўскі калгас, з сухім пералікам яго поспехаў, але нажаль не туды накіраваны позіркі аўтара.

Калгасны і савецкі актыў і тут вельмі скупа намечан. Ды і апрача таго ён выкрывае ў сабе рад абураючых палітычных дэфектаў.

Узяць хоць-бы Ваціка—арганізатара калгаса, рабочага. Як дзіўна ён тлумачыць палітычную і соцыяльна-эканамічную сутнасць калгаснай сістэмы:

„Нашу фабрыку, завод можна зваць калгасам; вашу гаспадарку трэба зрабіць так, каб можна было называць заводам."

Папулярызацыя вельмі шкодная. Нельга змешваць соцыялістычны завод з калгасам. Прапагандыст і арганізатар, які не разумее гэтага, наўрад ці зможа быць карысным у справе калгаснага будаўніцтва.

Хоць трэба тут-жа заўважыць, што ў радзе канкрэтных выпадкаў Вацік аказваецца чулым, свядомым работнікам.

Гэтаму ледзь намечанаму становішчаму вобразу праціпастаўлена шматлікая, зарысаваная з асаблівым смакам і стараннасцю галерэя ворагаў калгаснай сістэмы.

З якой сілай і ўпэўненасцю яны праходзяць па старонках аповесці Яны часамі здаюцца непераможна-сакрушальнымі.

Некаторыя сцэнікі пакідаюць жахлівае ўражанне.

Вось старшыня сельсавета Харытон. У яго ў кішэні партыйны білет. Гэты білет дае яму неабмежаваную ўладу і ён разышоўся ва ўсю. Ён—увасабленне самага наглага лявацтва, якое, фактычна, на справе, змыкаецца з кулацкай палітыкай. Ён раскулачвае беднату, пад кулацкую дудку, з савецкай фразай на вуснах.

Аўтар клапатліва вырысоўвае самыя найдрабнейшыя дэталі цынічнай расправы старшыні сельсавета над белняком. Ён, я-б сказаў, працяўляе тут выключную віртуознасць і садызм.

Вось іменна: садызм.

„Едзе ён з маладою сваёю з ЗАГС'у. От яны зараз пад'едуць, а іх будуць сустракаць... з гармонікам, з вясельнымі песнямі. Яны пойдуць у хату, а іх вітаць будуць...“

Так члену партыі, старшыні сельсовета Харытону прадстаўляецца яго паездка на раскулачванне бедняка.

Побач з ім,—старшынёй сельсовета,—у брычцы сядзіць яго будучая „маладая“, якая нелегальна працуе па заданнях дыверсантаў,—шпіонка Міхля.

Харытон і Міхля—у ролі „будаўнікоў“ калгаса!

Але гэтага цынізма мала аўтару. У выключна яркай і злой сцэне ў кватэры бедняка гэты цынізм дасягае свайго апагея. Харытон прымушае сына бедняка акампаніраваць раскулачванню і граць на гармоніку „белая армія, чорны барон“. Маці плача, шпіонка Міхля яе лацяшае, а нарэшце Харытон прысвойвае сабе гармонік.

З пункту гледжання знешня-фабульнага аналіза і ў гэтым нічога страшэннага няма, бо ў канцы канцоў „савецкая цнота“ перамагае і меч рэвалюцыі апускаецца на голавы Харытона, Міхлі, кулака Танцулькі і іншых.

Але падумайце, які глыбокі след пакінуў ў галаве чытача вышэй прыведзены эпізод! Надрукаваная ў 1931 г. у разгар барацьбы за калгас, у першыя гады гатай барацьбы, гэтая аповесць немінуца павінна была запалохаць асноўную сялянскую масу зданню Харытона, Міхлі, Танцулькі і затармозіць іх прыліў у калгас.

Гэта бясспрэчна!

Баранавых не зразумеў, што пры адсутнасці мастацкай меры паказ наступлення класавага ворага на калгасы ператвараецца ў панікёрскае перавялічванне ролі класавага ворага, у смакаванне яго перавялічанай магутнасці.

Гэта адносіцца таксама да паказа вобраза кулака Танцулькі—старшыні калгаса.

Побач з бледна-абрысаванай галярэяй савецкага, калгаснага актыва сакавітая, магутная фігура Танцулькі прыметна выігравае. Танцулька разумны, разбітны. Сапраўды здзіўляешся той хітрай сістэме „ціхай сапы“, якую кулак Танцулька праводзіць у сваёй калгаснай практыцы.

Ён праводзіць прынцып ураўнілаўкі, каб сыграць на інстынктах адсталых мас і разбурыць калгас. Ён вядзе тыповую тактыку „ціхай сапы“, аб якой гаварыў у сваім дакладзе тав. Сталін.

„Жыццё інакшай не відаць. Жыццё наша падышла да кліна і далей ісці ёй няма куды. Я цяпер нічога свайго не шкадую. Усё аддаю на абвагуленне,“ так кажа кулак Танцулька.

Ён ужывае „хітры“ кулацкі метада разбурэння калгаса пад фальшывым сцягам „сустрэчных планаў“.

„Я вельмі радуюся, што мы вывезлі збожжа на станцыю. Нам трэба-б здаць трыста пудоў, а мы вывезлі пяцьсот дзевяноста... і для ўлады мы на воку і для сябе карысна. От цяперака ўжо няма хлеба як у Петрыка, ды ў Старавойта; калі ласка: улада з'еда вашу работу“.

Якая моц!

Які мізерны і бяссільны ў параўнанні з ім рабочы Вацік і ўвесь калгасны актыў!

Вось дзе корань зла!

Сымон Баранавых спатыкаецца „кажінны раз на эфтом самым месце“.



Але тут нельга прайсці міма аднаго вельмі выдатнага факта: веданне савецкай вёскі, няхай яно аднабаковае, „уцербное“, накіроўвае рэаліста Баранавых на рад праўдзівых зарысавак рэчаіснасці. Вобраз кулака Танцулькі і агаленне яго сістэмы\* ціхай сапы\* з'яўляўся ў 1931 г. каштоўным укладам у беларускую прозу. Веданне быта вёскі відаць на многіх старонках аповесцяў Баранавых. Гэта лепшыя найбольш карысныя бакі яго творчасці, якія маюцца ў аповесці „Межы“. Яны маюцца ў радзе яго новел. Няма таму ніякай патрэбы, каб Баранавых пакінуў гэтую тэматыку блізкую яму і вядомую. Няхай ён піша праўду аб савецкай вёсцы—гэта немінуца прывядзе яго к соцыялістычнаму рэалізму і поўнакроўнаму адлюстраванню рэчаіснасці, у яе рэвалюцыйнай дынаміцы. Няхай ён пачне больш лільна углядацца ў жыццё і ў першую чаргу ў тых, хто рушыць гэтае жыццё наперад.

Няхай ён зменіць свой творчы назіральны пункт.

#### IV

Сымон Баранавых не зразумеў адразу сутнасці той жорсткай крытыкі, якой падверглася яго творчасць. Надрукаваная ім нацыяналістычная імпрэсія „Маці“ сведчыла аб тым, што пісьменнік трапіў у абдымкі контррэвалюцыйнага нацдэмакратызма. Працягваць далей у гэтым напрамку азначала для яго зрабіцца зброеносцам нацыяналдэмакратызма і выбыць з беларускай савецкай літаратуры.

Перад тварам разгрома беларускага нацдэмакратызма і гіганцкіх поспехаў соцыялістычнага будаўніцтва Сымон Баранавых адчуў усю асуджанасць і беспрасветнасць сваіх нацыяналістычных блуканняў.

Адкрытая, прынцыпова-большэвіцкая крытыка яго памылак, у спалучэнні з дапамогай ў яго далейшай рабоце, прымусіла Сымона Баранавых задумацца над неабходнасцю ідэйна-палітычнага і стылявога паварота ў сваёй творчасці.

Павольна, са скрыпам шоў гэты паварот. Сымон Баранавых не знайшоў у сабе даволі сілы, каб паскарыць тэмпы сваёй перабудовы. Ён больш чым трэба маўчаў. Але першыя крокі ў гэтым напрамку ўжо зроблены ім.

Прызнацца, нясмелыя крокі!

Асобна трэба пагаварыць аб апошняй аповесці Баранавых „Пастка“ і наогул аб яго дзіцячых навелах.<sup>1)</sup>

Баранавых не ўпяршыню выбірае дзіця аб'ектам сваёй творчасці.

Была вялікая спакуса, каб Баранавых па старой традыцыі абыграў „лірычную наіўнасць і нявіннасць“ свайго персанажа і тым затушаваў вялікую суровую тэму.

Але перад намі—адваротнае.

Баранавых тут ужо навучыўся ненавідзець класавага ворага.

Баранавых навучыўся бачыць тых, хто з'яўляецца магільшчыкамі капіталізма.

Лёгка дзіцячы юмар яго персанажа, наіўная многаслоўная гутарка яго, своеасаблівае дзіцячае „остранение“, тое асаблівае аголенае (непрыкрытае ніякімі агульна-прынятымі „жыццёвымі правіламі“) успрыняцце класавай барацьбы—усё гэта вельмі добра выкарыстана аўтарам для таго, каб падкрэсліць жорсткае звярынае аблічча кулака.

Чым больш мілы, наіўны і непасрэдны гэты хлапчук, які ніяк не можа зразумець, чаму яго бацька абадраны, а дзядзька багата апра-

<sup>1)</sup> Гэтае пытанне патрабуе асобнага аналізу.

нуты, чым больш наіўныя мары гэтага хлапчука аб „ботах“—тым ярчэй выступае (па кантрасце) жорсткі вобраз дзядзькі-кулака.

Баранавых робіць у гэтым апавяданні значны крок наперад па лініі насычэння сваёй прозы дынамікай падзей, займальнасцю. Зразумела, барацьба за сюжэтнасць прозы не вычэрпваецца тымі прыгодамі, якія суправаджаюць жыццё бядняцкага хлапчука у дзядзькі-кулака. Аднак для прозы Сымона Баранавых моцны фабульны касцяк гэтай аповесці з'яўляецца пачаткам плённага паварота.

Баранавых на раздарожжы. Ад яго самога залежыць далейшы шлях яго творчасці. Ён мае ўсе даныя для таго, каб стаць пісьменнікам карысным для сваёй соцыялістычнай радзімы.



## ТВОРЧЫЯ ПРАБЛЕМЫ СОВЕЦКАЙ ПАЭЗІІ

### I

За 15 год існавання пролетарскай дыктатуры ў савецкай Беларусі беларуская савецкая паэзія вырасла ў магутны літаратурны атрад. За 15 год існавання пролетарскай дыктатуры ў савецкай Беларусі беларуская савецкая паэзія ўпісала сапраўды слаўныя старонкі ў развіцці літаратуры Савецкага Саюза. Імёны такіх паэтаў, як Чарот, Александровіч, Крапіва, Янка Купала, Колас, Броўка, Глебка, Куляшоў, Зарыцкі, лепшыя іх творы уваходзяць у фонд здабыткаў паэзіі Савецкага Саюза.

Нашы вялікія поспехі ў развіцці паэтычнага мастацтва пасля Кастрычніцкай рэвалюцыі заключаюцца і выражаюцца у наступным: калі напярэдадні рэвалюцыі 1917 г. мы мелі паэтаў адзінак, мы мелі на Беларусі некалькі паэтаў, якія па сваіх палітычных поглядах у большай ці меншай ступені выражалі буржуазна-нацыяналістычныя погляды і настроі, дык пасля Кастрычніцкай рэвалюцыі мы стварылі якасна новую, савецкую паэзію, якасна новую пролетарскую паэзію. Пасля Кастрычніцкай рэвалюцыі замест паэтаў адзінак вырас магутны паэтычны фронт. Фронт паэзіі беларускай савецкай літаратуры за гады пасля Кастрычніцкай рэвалюцыі развіваўся, удасканальваўся, мужвеў. Паэты набывалі новыя формы, новыя метады творчасці, усё новыя і новыя якасці ў мастацкім сваім развіцці. Калі мы паглядзім на гісторыю развіцця нашай паэзіі за 15 год, дык убачым, што ўвесь гэты шлях быў шляхам барацьбы яе супроць нацыяналістычнай абмежаванасці, супроць вясковай абмежаванасці. Гэта быў шлях да ўзыхода паэзіі на вышэйшую культурную ступень. Шлях развіцця паэтычнага мастацтва ў БССР быў поўны змагання супроць буржуазных нацыяналістаў, якія імкнуліся ў паэзіі культываваць багемства, упадніцтва, есеніншчыну, імкнуліся адрываць пісьменнікаў ад удзела ў сацыялістычным будаўніцтве, накіраваць іх творчасць на службу кулаку і інтэрвенту.

Паэзія сапраўды высокая па якасці, культурная паэзія, ёсць магутная зброя ў руках пролетарыята, у яго барацьбе супроць ворагаў пролетарскай рэвалюцыі. Сапраўдная паэзія павінна арганізоўваць пачуцці, думкі і настроі чытача на службу нашаму вялікаму будаўніцтву. Паэзія мае справу з чалавечымі думкамі і пачуццямі, г. зн. што яна мае справу з чалавекам і яму ўласцівым. Восць чаму так востра стаіць задача: стварыць такую паэзію, якая-б гэтыя чалавечыя думкі і чалавечыя пачуцці выражала найбольш ярка, найбольш поўна, каб яна выражала важныя істотныя думкі і пачуцці чалавека. Не дзіва, што чытач адварочваецца ад тэй паэзіі, якая мае ў сваёй аснове толькі выкрыкі, толькі аголеныя лозунгі нават удада зрыфма-

важны—ён хоча бачыць глыбокія думкі і глыбокія пачуцці. І там, дзе гэтых глыбокіх думак і хваляючых пачуццяў няма, там зразумела няма і паэзіі. Белінскі заўсёды падкрэсліваў, што паэзія цяснейшым чынам звязана з жыццём, што „паэзія ёсць выражэнне жыцця ці лепш сказаць,—само жыццё і, што паэзія павінна з жыцця чэрпаць свае матэрыялы, свае элементы і абагульняць гэтыя элементы да радавога і тыповага значэння“. Сапраўды толькі на жыццёвыя факты, толькі на багатую і складаную рэчаіснасць сацыялістычнай эпохі павінна абапірацца паэзія, толькі з жыцця павінны паэты чэрпаць не толькі змест сваёй творчасці, але і форму. Паэтычная форма цалкам належыць жыццю.

Беларуская савецкая паэзія удасканалывала свае мастацкія формы не праз габінетную работу, не ў габінетах паэты шукалі новых форм творчасці. Пошукі новай якасці верша, культуры верша, адбываліся праз жорсткае класовае змаганне. У часы, калі на ўсіх фронтах культуры мы вялі змаганне супроць буржуазнага нацыяналізма, дык і на фронце літаратуры наша палітычнае змаганне супроць буржуазных нацыяналістаў было змаганнем і супроць мастацкага убоства, і супроць бескультур'я, і супроць вясковай, нацыяналістычнай абмежаванасці і, зразумела, у першую чаргу, супроць варожага, кулацкага ідэйнага зместа, якім былі поўны паэтычныя творы буржуазна-нацыяналістычных паэтаў. Жорсткае класовае змаганне адбывалася на працягу ўсяго перыяда росту нашай паэзіі, перыяда змены формы і кірункаў у ёй.

Паспрабуем прасачыць за асноўнымі зменамі форм і кірункаў у развіцці нашай паэзіі пасля Кастрычніцкай рэвалюцыі. Трэба рэзка падкрэсліць, што наша савецкая паэзія развівалася пад уплывам паэзіі народаў СССР у процілегласць сцверджанням буржуазных нацыяналістаў, што быццам бы беларуская савецкая паэзія развівалася ізалявана ад савецкай паэзіі брацкіх рэспублік Савецкага Саюза, ад паэзіі перадавой і брацкай нам рускай літаратуры, што быццам бы беларуская паэзія ёсць самабытны „голос“, самабытны „крык“ „нацыянальнай душы“. Гэтая ілжывая і пошлая тэорыя ўсімі метадамі і спосабамі працягвалася і распаўсюджвалася буржуазнымі нацыяналістамі, але яна абвяргаецца жывымі фактамі, жывой гісторыяй. Беларуская савецкая паэзія развівалася пад уплывам паэзіі брацкіх нам народаў Савецкага Саюза і ў першую чаргу пад уплывам перадавой рускай савецкай паэзіі. Брацкая нам расійская савецкая культура, перадавая культура, аказвала велізарнейшы ўплыў на маладую паслякастрычніцкую беларускую савецкую паэзію і на паэзію іншых народаў Савецкага Саюза, гэтак сама, як маладая літаратура народаў СССР уплывалі на развіццё рускай савецкай паэзіі.

Ад старой беларускай дакастрычніцкай паэзіі маладая савецкая і пролетарская паслякастрычніцкая паэзія магла ўнаследваць вельмі незначныя элементы. Мы крытычна ўнаследвалі рэвалюцыйна-дэмакратычную спадчыну Якуба Коласа і Янкі Купалы, галоўным чынам тыя рэвалюцыйна-дэмакратычныя элементы ў іх творчасці, якія выяўляліся на этапе першай рускай рэвалюцыі, але мы сустрэліся пасля Кастрычніцкай рэвалюцыі ў старой беларускай літаратуры з вялікім ідэёвым багажом буржуазнага нацыяналізма ў цэлага рада пісьменнікаў. Даволі ўспомніць такога фашысцкага паэта, як Гарун, які ў грамадзянскую вайну прадаўся інтэрвентам і разам з імі ў інтэрвенцкіх бандах змагаўся супроць пролетарскае рэвалюцыі. Альбо паэта Максіма Багдановіча—майстра паэтычнага слова, але які напярэдадні пролетарскай рэвалюцыі стаяў на ярка-выражаных буржуазна-нацыя-



налістычных пазіцыях. Совецкая паэзія, якая пачала развівацца пасля Кастрычніцкае рэвалюцыі не магла ўнаследаваць ідэйны багаж нацыяналістаў і нацыяналістычны багаж у творчасці Янкі Купала і Якуба Коласа ў дні Кастрычніцкай рэвалюцыі і грамадзянскай вайны.

Пасля Кастрычніцкай рэвалюцыі ўзмэцняецца ўплыў на маладую беларускую пролетарскую паэзію з боку рускай пролетарскай паэзіі. Найбольш выразна былі ўплывы пролетарскай „Кузніцы“, Дзем'яна Беднага, але ўплывалі і рускія сімвалісты перадкастрычніцкай пары. Вялікі ўплыў на нацыяналістычных паэтаў зрабіла старая народніцкая, нашаніўская, літаратура Беларусі.

Міхась Чарот быў першым сапраўды соцыялістычным голасам у беларускай літаратуры. Міхась Чарот ёсць пачынальнік нашай пролетарскай паэзіі. Ён у сваім творы „Босыя на вогнішчы“ намаляваў выключна яркія карціны змагання за Совецкую Беларусь. Ён быў творцам і новых фармальных кірункаў у нашай паэзіі. Мы з сапраўднай любоўю слухаем паэтычны голас Міхася Чарота ў яго паэме „Босыя на вогнішчы“. Міхась Чарот паказвае не толькі разбурэнне старога: на пажарышчы над разбураным старым, як сімвал мінулай няволі і будучага вызвалення выплывае „чырвоны крыж“. Ён плыве з усходу, ён нясе вызваленне падняволеным Беларусі:

І пылае мур струхнелы,  
іскры скачуць па страсе  
Раптам вецер, вецер смелы,  
крыж чырвоны нам нясе  
Адным крыжам будзе болей,  
шэпча змучаны народ...  
На крыжы чытаюць „Воля“—  
Братцы! Гляньце на Усход.  
То-ж агонь, агонь збавення  
нам вясе чырвоны крыж  
—Братцы, песню вызвалення!  
Люд гаротны, што маўчыш.  
Паняслася песня волі,  
між лясоў густых, балот...  
І аб лепшай вольнай долі,  
стаў ля рэчкі пець чарот.

У гэтых радках ярка выяўлена тое новае, што прышло на змену слязлівай сентыментальнай, а то і проста атручанай шавіністычным і нацыяналістычным ядам паэзіі „Нашай нівы“. Паэма Міхася Чарота „Босыя на вогнішчы“, якая паказала гераічны шлях змагання пролетарыята, поўпролетарыята, батрацкіх і бядняцкіх мас за сваё соцыальнае вызваленне, была вялікім ударам па буржуазных нацыяналістах, і сапраўдных мастацкіх якасцяў гэтай паэмы не маглі адмовіць нават нашы ворагі. Крок, які зрабіў сваёй паэмай „Босыя на вогнішчы“ Міхась Чарот у ідэйным і фармальна-мастацкім развіцці беларускай літаратуры быў мажлівым толькі дзякуючы Кастрычніцкай рэвалюцыі.

Адначасова, калі мы паглядзім на першыя творчыя выступленні Міхася Чарота, дык мы ўбачым, што акрамя гэтай пролетарскай тэндэнцыі, на яго аказвалі ўплыў і народніцкая, нацыяналістычная паэзія і рускія сімвалісты, ад якіх ён паступова вызваляўся. Найбольш характэрны ў гэтых адносінах яго твор „Чужына“. У гэтым творы народніцкія і, нават больш, нацыяналістычныя ноткі яскрава выражаюць варожы ўплыў на пролетарскага паэта.

Чужая краіна... Дзень цэлы ў сумоце,  
І думкі дадому ляцяць.  
Дзе хата старэнька стаіць пры балоце  
І вербы над рэчкай шумяць.

Як дадатную з'яву трэба адзначыць уплыў на Міхася Чарота пролетарскай „Кузніцы“. Праўда, „Кузніца“ уплывала на Міхася Чарота і з некаторымі адмоўнымі якасцямі: выключная гіпербалізацыя з'яў, захваленне кэсмічнымі маштабамі падзей,—але „Кузніца“ накіроўвала Міхася Чарота на шлях апявання і ўсхвалення перамог соцыялістычнай рэвалюцыі. Гэта асабліва яскрава праяўляецца ў вершах „На чырвонай дарозе“ і інш. Пасля гэтых прыкладаў развіцця нашай паэзіі на першых этапах пасля Кастрычніка зразумелым становіцца, што наша паэзія развівалася ў цеснай сувязі з брацкай нам рускай культурай.

Мы асабліва адзначаем дадатную ролю з'яўлення на гістарычнай арэне такога паэта, як Міхась Чарот, таму яшчэ, што ў перыяд грамадзянскай вайны і нэп такія паэты, як Якуб Колас і Янка Купала, займалі нацыяналістычныя пазіцыі ў літаратуры, і кола іх палітычных ідэй і мастацкіх вобразаў ішло ад прынцыпаў, высунутых у літаратуры нацыяналістычнай „Нашай нівай“ далёка да Кастрычніка.

Калі мы далей прасочым за зменай кірункаў і форм у беларускай паэзіі, мы павінны спыніцца на вельмі значным адрэзку часу ў гісторыі развіцця нашай літаратуры. Гэты час прыпадае галоўным чынам на першыя гады нэп. Гэты перыяд найбольш цяжкі ў гісторыі развіцця нашай паэзіі. Буржуазныя нацыяналісты пралазілі ва ўсе культурныя ўстановы і расстаўлялі там сваіх людзей з тым, каб праводзіць шкодніцкую, інтэрвенцыянісцкую работу супроць дыктатуры пролетарыята. Яны паслалі сваіх паўпрэдаў і на фронт літаратуры. Не глядзячы на тое, што пролетарская паэзія і пролетарскія паэты, што ўздыхаліся і ўзрасталі, упэўнена адстойвалі свае пазіцыі і творчасцю і змаганнем на культурным фронце, буржуазныя нацыяналісты пачынаюць праз мастацкую творчасць прапагандаваць ідэі адрыву Совецкай Беларусі ад Совецкага саюза, ідэю змагання супроць пролетарскай рэвалюцыі. У паэзіі шэраг паэтаў праводзілі кулацкую ідэалогію, кулацкія погляды і настроі. Нацыяналісты выгадоўвалі ў сваіх паэтаў нянавіць да пролетарскай рэвалюцыі. Найбольш яркімі выразнікамі гэтых настрояў з'явіліся Дубоўка, Пушча, Лужанін, Жылка—ідэолагі нацыяналістычнай контррэвалюцыі. Нашым чытачам даволі вядомы нацыяналістычныя „літанны“ Пушчы, калі ён пісаў пра Беларусь, што:

Беларусь краіна найміцай астатняй  
ў апранасе рванай днём і ноччу ходзіць.

Альбо:

Хто з крыжа краіну распятую зніме!

Досыць напамніць творы контррэвалюцыянера Дубоўкі „І пурпуровых ветразяў узвівы“, „Камбайн“, якія з'яўляюцца яскравейшым выразненнем ідэалогіі нацыяналістычнага кулацтва.

Але тут нас цікавіць яшчэ адна справа. На працягу цэлага шэрагу год буржуазныя нацыяналісты распаўсюджвалі думкі, што нібыта іх творчасць з'яўляецца творчасцю „высока-мастацкай“, што нібыта яны ствараюць „вышні мастацкага слова“, што нібыта яны з'яўляюцца „сапраўднымі пісьменнікамі“, а творчасць тых пісьменнікаў, што змагаюцца за лінію партыі ў літаратуры, нічога не варта. Яшчэ і цяпер недабітыя рэшткі буржуазных нацыяналістаў сеюць варожыя нам думкі (і гэта мае месца сярод некаторае невялікае часткі пісьменнікаў), што буржуазныя нацыяналісты тыпу Дубоўкі і Пушчы ўнеслі вялізарнейшыя мастацкія каштоўнасці ў літаратуру, стварылі вялікі мастацкі стыль паэзіі, што яны, Дубоўка і Пушча, з'яўляюцца „злымі



геніямі" мастацтва, непрызнанымі і неацэненымі. Можна ўпэўнена сказаць, што ўсё гэта ёсць новая форма змагання буржуазных нацыяналістаў супроць савецкай літаратуры. Тэорыі пра тое, што паэты контррэвалюцыянеры унеслі вялікія мастацкія каштоўнасці ў паэзію, акрамя таго, што з'яўляюцца паклёпам на сапраўднасць, яны яшчэ накіраваны на абарону буржуазнага нацыяналізма перад тварам пролетарскай дыктатуры. Між іншым характэрна, што і ўкраінскія нацыяналісты ад літаратуры казыраюць тымі-ж довадамі, што і беларускія. Не даючы па сутнасці добракаснай прадукцыі, яны балбаталі пра геніяльнасць розных эпігонаў, упаднікаў, плагіятараў ад буржуазнага нацыяналізма. Такого роду буржуазныя нацыяналісты бязлітасна абязброены і выкрыты ў выступленні С. В. Косіора на ўсеукраінскім з'ездзе савецкіх пісьменнікаў. Тав. Косіор сказаў:

„На гэтым з'ездзе трэба прыгадаць тое становішча, у якім была савецкая літаратура на Украіне яшчэ некалькі год таму назад. Я маю на ўвазе той вялікі ўплыў, што мелі на літаратурным фронце нацыяналісты. На працягу многіх год нацыяналістычныя элементы, не даючы, уласна кажучы, ніякай якаснай прадукцыі, імкнуліся сваім уплывам, сваімі імёнамі дэзарганізаваць нашу літаратуру; яны намагаліся скіраваць яе на іншы шлях, не на той, на які заклікала партыя. Яны намагаліся накіраваць літаратуру супроць пролетарскай рэвалюцыі, супроць сацыялістычнага будаўніцтва. Яны намагаліся дыскрэдытаваць тых пісьменнікаў, якія змагаліся з імі, якія выступалі за сапраўды-пролетарскі шлях украінскай літаратуры, за сацыялістычны яе змест. Нацыяналістычныя элементы імкнуліся ўзяць манополію на званне сапраўднага пісьменніка. Сапраўднымі пісьменнікамі яны лічылі толькі сябе, а тых, хто праводзіў партыйную лінію ў літаратуры, яны відавочна ганьбілі і цкавалі. Нейкі час некаму нават так і здавалася, што ў нас сапраўдныя пісьменнікі гэта тыя, хто ў свой час змагаўся супроць партыі...“

Гэтая тэорыя, якая распаўсюджваецца буржуазнымі нацыяналістамі і іх агентамі ў нас на Беларусі, павінна быць бязлітасна разбіта як варожая пролетарыяту.

Паглядзім-жа на сапраўдных творчы твар паэтаў буржуазных нацыяналістаў, гэтых „злых геніяў“ ад мастацтва. Асноўная творчая іх асаблівасць, акрамя дзікае нянавісці да пролетарскай рэвалюцыі, гэта велізарнейшае эпігонства, вялізарнейшае падражацельства, велізарная, нават плагіятарская, залежнасць ад старых упадніцкіх буржуазных пісьменнікаў. Эпігонамі каго толькі не былі Дубоўка, Пушча, Лужанін і ім падобныя. Гэтыя паэты бязлітасна „выкарасстоўвалі“ буржуазнага паэта перадкастрычальцай пары Максіма Багдановіча, былі ў велізарнай залежнасці ад імажыністаў, прывівалі на беларускай глебе есенішчыну. Прайшло тры-чатыры гады з часу першага разгрому буржуазных нацыяналістаў на літаратурным фронце, і творы іх з мастацкага боку гучаць па-эпігонскаму ўбога і дзіка. Уважліва праглядаючы творчасць паэтаў буржуазных нацыяналістаў, не знаходзіш у іх творчасці нічога такога, што-б звярнула на сябе ўвагу, як сапраўднае мастацкае. Вядома, што паэты буржуазныя-нацыяналісты тыпу Дубоўкі і Пушчы былі не адзінокімі. Гэта яны распаўсюджвалі ўпадніцтва, песімізм, містыку, ідэйнае ўбоства, якое было ахапіла ў першыя гады нэп невялікую колькасць паэтаў. Мы добра помнім культ кілішкаў, налівак, сіні, просіні, крышталяў у цэлай групы паэтаў. Гэта было выражэннем багемскага, упадніцкага-нацыялістычнага выраджэння некаторых паэтаў блізкіх да Дубоўкі і да Пушчы. Дубоўка ў нацыяналістычным вершы „Вясна на чужыне“ піша:

Кіну смутак я і маркоту аж на ніцны лозы,  
У вечар гэты, вечар траўня, вечар нецвярозы  
Вольны вецер я паклічу, як пяюць наўкола:  
„Час да хаты, час—жыцця майго волак“...

Альбо:

Жыццё гарэлка пеннай чарка,  
Жыццё, атруты чарка,—згіны..  
Не разбівай ты нашай мары:  
У свой час возьмеш усе даўгі.

Хто з нацыяналістаў і іх прыхвасняў адважыцца сцвярджаць, што культ гарэлка, перамешаны з хамскім нацыяналізмам, нацыяналістычнай абмежаванасцю, выражанай у гэтых творах, з'яўляецца сапраўдным мастацтвам? Хто адважыцца сцвярджаць, што заалагічны звярыны нацыяналізм Дубоўкі, выражаны ў вершы „Нафарбавала навошта вусны“ у наступных радках, дзе паэт шалее ад няздзейсненых мар пра існаванне буржуазна-нацыяналістычнай беларускай рэспублікі:

Рыхтык воўк на снягу—завалюся  
Буду зубамі з распачы ляскаць—

— з'яўляецца сапраўдным мастацтвам? Мы сцвярджаем: насколькі тут многа нацыяналізма і звярынай нянавісці да пролетарскай рэвалюцыі, настолькі тут мала таго, што мы называем мастацкім, эстэтычным і прыгожым.

Але характэрна і другое, пра што ўжо ўпаміналася вышэй, што аўтарамі чарак, налівак, пялётак, сіняй, ніцых лоз, псеўда-народных выразаў, якія так размнажаліся ў творах шэрагу пісьменнікаў упаднікаў, былі контррэвалюцыянеры Дубоўка, Пушча, Жылка, Лужанін і інш.

Звярыная ненавісць Дубоўкі да пролетарскай рэвалюцыі найбольш яскрава выражана ў сапраўды бандыцкім вершы Дубоўкі „Далёкае мы любім надта“. Гэты верш, які пачынаецца з эпігонскіх перапеваў Максіма Багдановіча, канчаецца заклікам да змагання супроць пролетарскай рэвалюцыі.

За сапраўднае мастацтва не можа быць таксама выдана і другая асаблівасць творчасці паэтаў буржуазных нацыяналістаў. Гэта іх хамская, вясковая, нацыяналістычная абмежаванасць. А гэта найбольш характэрна праяўляецца ў вершах Пушчы. У вершах „Маўклівая радасць мая“ ён піша:

Не муч мяне гэтак, чужына,  
Гатоў воўчым яхам завыць!  
Браты мае й сёстры 'шчэ жывы,  
Хачу памаліцца за іх.

А вот гэта Пушча піша з Ленінграда, з выдатнага горада, калы белі пролетарскай рэвалюцыі:

Самотна жыць мне тут  
Нішто вачэй не дзівіць;  
Схіліцца хочу хараству  
Там, на сваёй радзіме.  
Рыпіць як пад нагамі снег!  
Ды толькі снег не наскі.  
Расказваў я сягоння ў сне  
Зімовыя вам казкі.

Бачыце, хараство Ленінграда не захопляе Пушчу. Ён хоча схіліцца „хараству“ толькі на сваёй радзіме. І нацыяналістычная, хамская абмежаванасць Пушчы даходзіць да таго, што ён нават не задаволены ленінградскім снегам толькі таму, што гэты снег „не беларускі“, „не наскі“. Калі ў якія вялікае і сапраўднае мастацтва стваралася выра-



жэннем ідэй шавіністычнай, правінцыяльнай абмежаванасці—спытаемся мы! Заўсёды ва ўсе вякі сапраўднае мастацтва стваралася людзьмі вялікіх інтэрнацыянальных маштабаў дзеяння і думкі.

Багемскаму і ўпадніцкаму выраджэнню на перыядзе нэп падпаў шэраг паэтаў, якія стаялі тады на нацыяналістычных пазіцыях: Дудар, Кляшторны, Дарожны, Маракоў, Звонак, Бобрык. Часта можна пачуць і такія думкі, што ўпадніцтва, песімізм, есеніншчына было далёкім ад нацыяналізма. Гэта памылковы погляд. Буржуазныя нацыяналісты натхнялі і харчавалі ўпадніцкія ідэі і ўпадніцкія настроі сярод некаторае часткі паэтаў. Якія вобразы панавалі ў гэтых паэтаў? Вось яны: туманы, экраны, ледзяныя гітары, шклянкі, наліўкі, бомы, сіль, віно, карчмар, пялесткі, лілей, бярозавая просіль, ружовасць, восень, крышталь, зоры. Мы ўжо ўстанавілі, што вытокі ўсіх гэтых атрыбутаў зыходзяць ад буржуазна-нацыяналістычных паэтаў, тыпу Дубоўкі, Пушчы, Жылкі. Акрамя таго вялікі ўплыў на гэтых паэтаў мелі імажыністы і ў прыватнасці есенінскае ўпадніцтва. Дапамагалі іхным настройам у гэты час буржуазныя нацыяналістычныя пазіцыі Купалы і Коласа. Культ багемства і ўпадніцтва асабліва ярка выражаўся ў гэтыя часы ў паэта Кляшторнага:

Праходзяць дні,—а з днямі ўсё праходзіць  
На скапе дзён праз чорнае вакно,  
Стары карчмар нас разлічыцца просіць  
За п'янае юнацкае віно.

І гэты карчмар, які ўсё просіць разліку ў Кляшторнага і не можа яго ніяк атрымаць, паўтараецца бадай што ва ўсіх вершах гэтага перыяду:

Калі яд цінаю імшараў  
Засвішча волат гарадоў,  
Я разаб'ю пустую чарку  
На полі выпітых гадоў.

Паказальны верш Кляшторнага „У Сібір“. Ён заклікае свайго сябра з Сібіры вярнуцца назад у Беларусь. І вось, каб прыманіць яго чым небудзь, ён яму абяцае:

Цяпер снягі... Вячэрняю зарою  
З пунсавой шляпкі белая зіма  
Частуе Менск наліўкай ледзяною  
Цябе-ж няма.

Безліч раз у Кляшторнага паўтараецца фраза „як сумна любая, дакоры з твайго кілішка дапіваць“. Творчасць Кляшторнага гэтага перыяду, даволі нізкая па сваёй мастацкай якасці, была заражана ўпадніцкім зместам, прадыхаваным яму буржуазнымі нацыяналістамі. Яшчэ больш яркі прыклад выяўляе ў упадніцтве Звонак. Ён звяртаецца да „начной кветкі вуліцы“.

Асфальт і пыл, і брудная панэль  
І на панэлі п'яны я спяваю...  
І ты адна, як краска палявая,  
Чамусці сёння ўспомнілася мне.

А вось Бобрык „квола аматар мяшчанскай лірыкі“:

На вазёрах белыя лілей  
І маўкліvasць шхалы, як рань...  
Радасць звонкая у лесе—пунсавая,  
Пурпурава-сіняя зара.

Па-нацыяналістычнаму ідэю ўладніцтва і „кволых мяшчанскіх пашчот“ выражаў і Гурло:

Для цябе я быў нязнаным  
Ты такою-ж для мяне  
Я пайшоў з табой нязваны,  
Каб бляднець і чырванець.

Ці-ж не зразумела, што ўвесь гэты арсенал мяшчанскай лірыкі быў надзейным дапаможнікам у змаганні нацыяналістаў супроць соцыялістычнага будаўніцтва, за мастацтва нібыта „апалітычнае“, нібыта „надкласавае“.

Паказальна, што новая пакаленне нацыяналістаў, выкрытае намі ў канцы 1932 года, унаследавала ўсе атрыбуты, ідэёвыя і мастацкія прыёмы сваіх папярэднікаў. Да гэтага хіба яшчэ можна дадаць тое, што метады маскіроўкі такіх паэтаў, як Таўбін, Астрэйка, Астапенка былі больш тонкімі і складанымі. Стваралі гэтыя паэты што небудзь сапраўднае, мастацкае? Не. Успомніце Таўбіна, які харчаваўся падражацельствам Гумілёву—рэакцыйнаму паэту; Астрэйку, які бязлітасна спісваў з Дубоўкі і выдаваў за сваё, дадаючы адпаведную дозу нацыяналістычнага, шавіністычнага яду; Астапенку, эпігона клюеўскай, кулацкай паэзіі. Для таго, каб пакончыць з гэтым нацыяналістычным смеццем, прывядзем некалькі прыкладаў з заходня-беларускай фашысцкай паэзіі. Ідэйнае і мастацкае ўбоства характарызуе гэтых заходня-беларускіх прыяцеляў Дубовак, Пушчаў, Жылак, Лужаніных, Таўбіных і інш. У гэтым сэнсе ў іх поўнае адзінства мастацкіх сродкаў і метадаў.

Вось паэт Янка Быліна піша:

Як улетку ў полі дзесь ручэй  
Так мила голас твой ліецца,  
У душы мне рэхам раздаецца  
Як улетку ў полі дзесь ручэй.

Ці-ж не нагадвае гэты ўрывак багемскую і ўпадніцкую паэзію Дубоўкі, Пушчы і іншых нацыяналістых, якія ўжо вышэй цытаваліся. Характэрна, што ў Заходняй Беларусі фашызм уцягвае у літаратуру і духоўных „айцоў“. Вось другі „лірык-паэт“ ксёндз Казімір Сваяк „нацыянальны“—беларускі ксёндз. У вершы, прысвечаным Псіхей, ён проста і няскромна хоча завесць з Псіхей такія адносіны, якія не толькі па ксяндзоўскіх, а і па звычайных чалавечых законах караюцца. Вось чаго-б ён жадаў:

Разгарнуць твае чорныя косы  
Цалаваць у паўночнай цішы,  
На твар вызваць слязістыя росы  
Аддзяліць твой дух ад душы.  
След іроніі з вусначкі сцёрці,  
Заглыбіцца да язі на дно,—  
Для заблуднага свету умерці  
І стварыць вяселле адно.  
Не тэі, не віляй—а прызнайся  
Што таемна ты любіш мяне,—  
А ці я... Ты мяне не пытайся:  
Прада мной ты на яве і ў сне.

Вот вам і ксёндз Казімір Сваяк!

Паказальна, што фашысцкая літаратура Заходняй Беларусі пераклікалася па сваіх настройах і поглядах з буржуазна-нацыяналістычнымі паэтамі-контррэвалюцыянерамі ў Совецкай Беларусі. Але ў Заходняй



Беларусі супроць гэтай фашысцкай, пахабнай літаратуры паўстае сапраўдная, рэвалюцыйная літаратура, пролетарская літаратура, якая гадуецца ў турмах, расце сярод вязняў фашысцкіх засценкаў.

Такім чынам для нас ясна, што буржуазныя нацыяналісты, якія пераклікаліся з фашызмам Заходняй Беларусі, не толькі не ўзбагачалі сапраўдным мастацтвам нашу літаратуру, а наадварот, цягнулі яе назад да прымітыву, да нацыяналістычнай абмежаванасці, да мастацкага ўбоства. Але існуе і другі погляд. Другая катэгорыя нацыяналістаў крычыць не пра мастацкія здабыткі паэтаў-нацыяналістаў, але пра тое, што быццам-бы нацыяналісты змагаліся за вялікія ідэалы „адраджэнне бацькаўшчыны“, што яны змагаліся за вялікія ідэі. Падобныя ідэі, за якія змагаліся нацыяналістычныя паэты і нацыяналісты наогул, надзвычай ярка ахарактарызваў вялікі рэвалюцыйны паэт Гайнрых Гайнэ:

„Бываюць брудныя сем'і ідэй, якія гнездзяцца ў шчылінах гэтага старога свету, гэтага пакінутага ложка боскага духа... Як сем'і клопоў гнездзяцца ў ложку. Калі раздушыць адну з гэтых клопа-ідэй, яна распаўсюдзіць смурод, які будзеш адчуваць вельмі і вельмі доўга“.

Вось гэтая характарыстыка Гайнэ надзвычай ярка перадае „веліч“ тых ідэй і „веліч“ тых інтарэсаў, якія абаранялі буржуазныя нацыяналісты і іх літаратурна-мастацкія прадстаўнікі.

Але і ў першыя гады нэпа пролетарская і савецкая паэзія змагла высунуць выдатных сваіх прадстаўнікоў, якія тварылі новую гісторыю паэзіі, а не прэсмыкаліся перад буржуазна-нацыяналістычным атрэп'ем. Гэта былі Міхась Чарот, Андрэй Александровіч, П. Трус і Кандрат Крапіва. Гэтыя паэты на тым этапе сваю творчасць супрацьстаўлялі буржуазным нацыяналістам і іх агентам. Гэта зусім не значыць, што на іх не ўплывалі варожыя метады творчасці. Але ў той час, калі пералічаныя вышэй паэты пагразілі ў багне буржуазнага нацыяналізма, Чарот, Александровіч, Трус, Крапіва вялі наперад лінію і гісторыю савецкай паэзіі. Успамінаецца паэма Міхася Чарота „Комсамолія“, „Карчма“. У гэтых творах адлюстравана жыццё і побыт комсамольскай моладзі на вёсцы, поступ соцыялізма на мястэчка, на дробна-ўласніцкія элементы вёскі. А творы Крапівы? Праўда, яны не былі пазбаўлены некаторых уплываў нацыяналізма. Але лепшыя яго творы знайшлі велізарнае распаўсюджанне на вёсцы і ў горадзе! Успамінаецца цэлы шэраг выдатных твораў Андрэя Александровіча. Усё гэта даводзіць, што савецкая літаратура і ў гэты перыяд вырошчвала свае новыя савецкія кадры. Калі нацыяналісты вылі пра чаркі, ледзяныя гітары, Андрэй Александровіч яшчэ ў 1926 г. напісаў верш, дзе гучыць новая тэматыка, новыя адносіны да рэчаіснасці, дзе знойдзены новыя вялікія аб'екты для сапраўднай мастацкай творчасці. Зразумела, што ніжэй прыведзены верш адлюстроўвае ўзровень, на якім стаяла паэзія Александровіча ў тыя часы, а пасля тых гадоў паэзія Александровіча далёка пайшла наперад. Вось ён гэты верш:

Аздобілі бель-снежныя узоры  
Шыбіны застыўшых камянёў.  
На фабрыцы машынным звонкім хорам  
Кіраваў сівеныі машыніст...  
Павевам гордай радасці—урачыстасць  
Рабочы клуб прыветліва спаткаў:  
— Героя працы—машыніста—  
Насіла моладзь на руках.

Вось гэты верш ужо вызначаў кола новых тэм, новых праблем, якія як поўнапраўныя ўваходзілі ў нашу савецкую паэзію. Вядома, што і творы Чарота і творы Александровіча, і творы Труса, Крапівы

высока былі ацэнены шырокімі масамі працоўных. Пафасныя вершы Чарота, Александровіча, Труса, сатырычныя вершы Крапівы, якія высьмейвалі багоў, папоў, растратчыкаў, хабарнікаў, бюрократаў, шырока былі распаўсюджаны ў народных масах.

## II.

Рэканструкцыйны перыяд робіць пераварот ва ўсім развіцці беларускай савецкай паэзіі. Рэканструкцыйны перыяд будаўніцтва соцыялізма ўнёс у нашу паэзію новыя формы, новыя метады і новыя кірункі творчасці. Гэтаму садзейнічала і тое, што мы нанеслі першы сакрушальны ўдар буржуазным нацыяналістам на літаратурным фронце і ізалявалі іх ад савецкай літаратуры. Гэтаму садзейнічалі вялікія перамогі рабочага класа пад кіраўніцтвам ленінскай партыі на фронце індустрыялізацыі краіны, на фронце калектывнай сельскай гаспадаркі. Пафас і энтузіязм мільёнаў будаўнікоў соцыялізма ўнёс новыя ідэі, новыя рытмы, новыя мелодыі, новыя песні ў нашу літаратуру. Вялікія дадатныя якасці, якія ўнёс рэканструкцыйны перыяд, у савецкай паэзіі выразіліся не толькі па лініі тэматыкі і не толькі па лініі чалавечых вобразаў, але і па лініі фармальных прыёмаў, фармальных метадаў творчасці. Дадатны ўплыў на беларускую савецкую паэзію аказаў паэт рэвалюцыі Владзімір Маякоўскі. Галоўнае, што прынёс рэканструкцыйны перыяд у савецкую паэзію, выражалася ў тым: што мы вызваліліся ад мяшчанскай, абывательстваўскай упадніцкай паэзіі, унесенай у літаратуру нацыяналістамі. У рэканструкцыйны перыяд адбываецца паварот асноўных мас паэтаў да тэматыкі соцыялістычнага будаўніцтва, да нашых фабрык і заводаў. У рэканструкцыйны перыяд з'явіліся такія творы Александровіча, як верш „Сасна“ і „Партыя кліча“, паэма „Цені на сонцы“, новыя творы Крапівы, Чарота і цэлага раду маладзейшых паэтаў Пятруса Броўкі, Пятро Глебкі, Аркадзя Куляшова, Зарыцкага.

Андрэй Александровіч у адным з сваіх вершаў у пачатку рэканструкцыйнага перыяда будаўніцтва соцыялізма, заклікаў:

На фронт, таварышы!  
На фронт,—энтузіасты!  
Такія дні  
страчаюцца  
не часта...  
У барацьбе, за працаю  
што дзень сабе прыблізім—  
заваёваны  
ў баёх  
соцыялізм.

Верш Андрэя Александровіча „Сасна“ быў ударам па нацыяналістах не толькі па лініі тэматыкі. Гэта быў удар і па лініі фармальнай. Александровіч, у процілегласць нацыяналістам, высунуў новыя прыцыпы скарыстання фальклора. Сасна, якая ў нацыяналістых была сімвалам плачу, прыгнёту, сасна, якая нават у такога паэта, як Паўлюк Трус, выступала ўбогай, заняйдбанай, пад якою спяваюць жабракі, гусяры—гэтая сасна ў Александровіча ўваходзіць у працэсы вытворчасці і атрымлівае зусім якасна новае гучанне:

Эх, сасонвіда сасна,—  
нашы дні суровыя,  
бервяно да бервяна,—  
хата новая.  
Дзе-ж раскінута багна,  
вырастуць дубровыю  
за сасонкаю сасна—  
сасны новыя!



Верш гэты недарма лічыцца адным з лепшых вершаў Аляксандравіча таму, што ён у ім стары традыцыйны вобраз зразумеў і паказаў па новаму.

Паварот нашых паэтаў да тэматыкі фабрык і заводаў, соцыялістычнага будаўніцтва, да ўсхвалення перамог пролетарыята ў выкананні першай пяцігодкі было вялікай дадатнай якасцю, вялікай гістарычнай перамогай нашай паэзіі.

Але адначасова з гэтымі перамогамі нашай паэзіі адбываецца працэс вульгарызацыі і апашлення фабрык і заводаў у некаторых варожых нам паэтаў, адбываецца працэс вульгарызацыі аратарскага, трыбунскага голаса Маякоўскага тымі нацыяналістамі, якія прабуюць прыстройвацца, прыстасоўвацца да новых умоў. У іх мы бачым выключную рытарычнасць, голую абстрактнасць, нічым не прыкрытую схему. Найбольш характэрным тут з'яўляецца Лужанін, які найбольш прынізіў, які найбольш апошліў аратарскі, трыбунскі голас вялікага паэта Владзіміра Маякоўскага, і для якога „левая“ фраза служыла маскай для прыкрыцця нацыяналістычнага твару. Такая-ж тэндэнцыя выразна відаць і ў такіх паэтаў, як Багун, Казлоўскі, часткова ў Кляшторнага.

Адным з вялікіх грахоў нашай паэзіі, які яшчэ праяўляецца ў значнай ступені аж да сёнешняга дня і які таксама вынікае з вульгарызавання рэвалюцыйнай патэтыкі Владзіміра Маякоўскага, з'яўляецца так званая „одапісь“ на тэмы соцыялістычнага будаўніцтва. Такі „одапісец“ мала клапаціцца пра вывучэнне фактаў соцыялістычнага будаўніцтва, пра вывучэнне таго аб'екта, пра які ён піша, ён часамі вельмі мала нават зацікаўлены нашымі перамогамі, ён проста складае доўгія і нудныя оды на нейкія абстрактныя тэмы. Так званая „одапісь“ найбольш паражжае неволітную руку маладога пісьменніка. Такі паэт усё хваліць, увесць свет паўстае перад ім у ружовым тумане, усюды ён бачыць поступ, усюды ў яго цвіце ўсё, але ён нават не думае дзе гэты поступ і што за поступ. У яго творы няма асвоўнага, няма хваляючых чалавечых пачуццяў і чалавечых думак. Я звяртаю на гэта ўвагу, як на сур'ёзную хваробу нашай паэзіі таму, што яна праяўлялася не толькі ў першыя годы рэканструкцыйнага перыяда, а праяўляецца ў значнай колькасці і цяпер. Возьмем, напрыклад, Кляшторнага. Вось назва яго вборніка, які толькі што вышаў з друку: „Праз шторм на штурм“. Адразу відаць, што паэт сур'ёзна не думае над тым, што піша, бо гэта пустая фраза, якая абсалютна нічога не гаворыць. Да катэгорыі „одапісных“ твораў належаць некаторыя творы Хведаровіча. Між іншым у Хведаровіча найбольш ярка выяўляецца ўся парочнасць гэтага метаду абстрактнай одапісі. Хведаровіч вельмі часта піша на зусім канкрэтныя тэмы: пра свята Першае мая, Кастрычнік, пра перамогі першай пяцігодкі. І ўсюды словы, якія выражаюць усё адзін і той-жа сэнс: „уздым“. „Край дыша ўздымам“, „гамоняць фабрыкі“, „заводы цвітуць“ і нідзе ў гэтых вершах няма чалавечых пачуццяў:

Таварышы!  
Моладасць кіпіць настроем,  
Кожная слова бяру я з боем,  
Нервы дранцвеюць такою парой,  
Жылы і каморкі наліваюцца кроўю.  
Хочацца кінуцца ў бойку рашуча,  
Урэзацца куляй у бар'ер перашкодаў.

Альбо:

Мацней загартоўвайце дух  
У творчым разбегу дзеян!  
Правады гудуць, правады гудуць  
Энергіяй рабочых калон.

Кажуць, што ў такіх вершах нічога дрэннага няма. Я згодзен, што ў іх нічога дрэннага няма, але ў іх і нічога добрага няма. У іх няма таго, што мы называем мастацкім творам. Гэта голая абстракцыя, якая нікога ні ў чым пераканаць не можа.

Другая адмоўная якасць у нашай беларускай савецкай паэзіі, якая на фоне агульнага росту і ўздому, перашкаджае развіццю нашай паэзіі і якая з'яўляецца вынікам няправільнага разумення тых новых гіганцкіх зрухаў у нашай краіне, што адбыліся за часы першай пяцігодкі, выяўляецца ў складанні абстрактных і беспачуцёвых вершаў пра бетонамешалкі, вагранкі, домны наогул. Чым характэрна творчасць такіх вершаскладальнікаў пра бетонамешалкі, вагранкі, домны? Іх творчасць характэрна тым, што ў ёй багата машын, альбо дэталей, частак гэтых машын, але няма людзей, няма складаных і шматгранных пачуццяў будаўніка бескласавага сацыялістычнага грамадства. Гэта было характэрна на вельмі раннім перыядзе і для творчасці Андрэя Александровіча, калі ён пісаў: „Гэй, шыпі, спявай, машына, весялей гудзі кацёл“. Гэта характэрна і для творчасці Пятруся Броўкі значна пазнейшага часу, калі ён пісаў:

Мне сонца сёння домна  
А цэх—мая радзіма.  
Бі, молат многатонны!  
Бі, молат, без спачыну!

Усхваленне машын, падпарадкаванне чалавека волі машыны, нівеліроўка чалавека і яго пачуццяў на фоне машын, складанне „од“ пра кавадлы, молаты, домны з'яўляецца ў агуле пройдзеным этапам нашай савецкай паэзіі, але ў некаторай найбольш мастацкі бездапаможнай часткі паэтаў жыве яшчэ і цяпер. Напрыклад Хведаровіч складае вершы пра „бетонамешалак жалезныя храпы“

У гэтым шуме, у гэтым звоне,  
У гэтай цяжкай пылкай працы  
Павырастаі сягоння  
Дум вясёлкавых палацы.  
Сталь, бетон, жалеза, камень  
І напружнасць творчай працы.

Адразу, што кідаецца ў вочы чытачу ў такіх вершах, гэта лёгкая бесклапотнасць паэтаў у дачыненні да аб'ектаў сваёй творчасці, так званая бяздумнасць. Паэт не клапаціцца нават падумаць пра што ён піша, таму ён блытае бязбожна домны з мартэнамі, сталь з жалезам. Ён гатоў усхваляць камень, сталь, бетон, жалеза, але толькі не рабочых, якія кіруюць ўсімі машынамі, кіруюць усім працэсам вытворчасці, бо ён не ведае ні іхніх думак, ні іх пачуццяў. Такога-ж характару недахопы ёсць у паэта Кляшторнага. Прычым у яго пануе выключная абстрактная „одапісь“, пра якую я гаварыў ужо раней:

З дарогі, крот і кракадзіл,  
З дарогі прошласці асвістанай абломкі..  
Рэспубліку Кастрычнік нарадзіў  
Наш творчы дух загартавалі бойкі  
Мы новай эры—новая зара,  
Мы перагналі меркаванняў мілі.

Я звяртаю ўвагу не толькі на гэтых „кратоў і кракадзілаў“, якія, на думку Кляшторнага, увасабляюць нашых ворагаў, але і на выключную абстрактнасць гэтых радкоў. Удумайцеся ў фразу: „Мы перагналі меркаванняў мілі“ і адразу адчуеце празрыстую абстрактнасць, пустату гэтай фразы. Альбо ў таго-ж Кляшторнага:

Размах утрый і якасць дай  
І якасць дай, і тэмпы дай, эхі



Але найбольш характэрна вульгарызацыя і апашленне паэтычнага голасу Владзіміра Маякоўскага праяўляецца ў Казлоўскага. Казлоўскі быў „лірыкам танчэйшай струны“, пры тым лірыкам мяшчанскім, і вось ён пачаў перабудоўваць свой голас пад магутны голас Маякоўскага. Атрымліваецца па карлікаваму ўбога. Казлоўскі часамі настолькі высока падымае голас, настолькі пачынае высока фальшывіць, што сапраўды не разбярэш, як казаў Маякоўскі, „адкуль гук пайшоў“:

Я паэтам яшчэ не быў,  
Я паэтам і быць не мару:  
Я прагну ў агні барацьбы  
Звярнуць свайму ворагу карак.

Гэты „танчэйшы лірык“ настолькі „расхрабрыўся“, што пачаў крычаць:

Калі пры змаганні ўступлю ў азарт,  
Ворага буду да смерці рэзаць.

Казлоўскі ўзімае паэзіі „капур“ і абяцае, што ім будзе майстраваць свае паэмы. Бачачы халтурную бездапаможнасць сваіх вершаў, Казлоўскі імкнецца іх падмяніць усім, чым хочаце: жарствой, цэглай, кельняй і крычыць, што толькі ў перамешку з жарствой яны будуць сапраўднымі, вартымі эпохі.

Нашто тут вершы—патрэбна жарства.  
Трэба цэглу паліць, каб спявала пад кельняй.  
Буду пакуль не ахрыпне гартань,  
Рытмаваць песні цэгла з душой пякельнай

У другім месцы Казлоўскі абяцае, што ён пойдзе „прышрубкоўваць рэйкі да шпал ад Менску да Мрочак“. Ён пайшоў на зусім выключную ахвяру, бо Мрочкі гэтыя знаходзяцца аж за сем кілометраў ад Менску. Ніхто, зразумела, не паверыць Казлоўскаму, што мяшчанскі дух, гэтым робленым пад Маякоўскага голасам, ён выгнаў з сябе. У вершы „Тачачнік“, дзе, акрамя ўсяго, мы бачым выключную вольнасць у расстаноўцы радкоў, агаляецца ўся сутнасць „томнага“ лірыка Казлоўскага. Ён піша:

Не пытай, старэнькая матуля,  
Ад чаго асмуг я галавой,  
Ад чаго я душу маладую  
Асыпаю скаргамі півонь.  
О, не плач, старэнькая, на стрэчу  
Мне душы не вылячыць сляза.  
Тачкамі надломаныя плечы  
Я прынес ад рання паказаць.

Акрамя абыватальшчыны, тут агаляецца і класава-варожы твар Казлоўскага, які паўстае ў вобразе мучальніка-тачачніка, што нібыта на савецкай вытворчасці зламаў сабе карак. Мы гаворым тут шмат пра Казлоўскага не для таго, каб давесці, што ён халтуршчык, а таму, што такая менавіта ўяўная перабудова характэрна для многіх паэтаў з нацыяналістычнага лагера, і супроць гэтага мы павінны абвясціць бязлітасную вайну.

Беларускай савецкай паэзіі трэба перамагчы і хваробу рэгістрацыйных вершаў, якіх вельмі багата распаўсюдзілася за апошнія часы. Гэтая катэгорыя вершаў паказвае рэчаіснасць наступным чынам: у іх вельмі часта гаворыцца пра рабочага, пра завод, пра фабрыку, пра людзей на заводзе, пра адносіны паміж гэтымі людзьмі. Але ўсё гэта паказваецца шэра, буднічна, людзі без складаных думак і пачуццяў, яны размаўляюць адно пра выкананне промфінплана, іх думкі

і настроі ў паказе такога паэта нудныя, не цікавыя. Гэтая хвароба паўтараю, як і ўсе вышэй адзначаныя хваробы нашай паэзіі, не з'яўляюцца прыватным праяўленнем таго ці іншага паэта. Яны ў большай ці меншай ступені паражваюць і творчасць больш буйных нашых паэтаў. Вось чаму я пра іх сёння гавару.

Да рэчы пра выражэнне чалавечых пачуццяў. Успамінаецца Лермантаўскі „Парус“.

Под ним струя, светлей лазури,  
Над ним луч солнца золотой,  
А он мятежный ищет бури,  
Как будто в буре есть покой.

Лермантаў праз парус выражае чалавечыя пачуцці, а ў нас вельмі часта паэты пра жывых людзей выражаюць „драўляныя“ пачуцці. Вось некалькі прыкладаў такой рэгістрацыйнай паэзіі, дзе і людзі ёсць, і нейкія адносіны паміж людзьмі, але сапраўднай паэзіі, па сутнасці, няма. Пытанне пра рэгістрацыйную паэзію цесным чынам звязана з пытаннем пра пісьменніцкі талент і таму я на гэта звяртаю асаблівую ўвагу.

Перада мною апошняя паэма Хведаровіча „Палітаддзел МТС“. Вось як начальнік палітаддзела размаўляе з кулаком:

Моніч дэжурый зўчора ноччу  
Моніч, пытаю,—так?  
Моніч, прашу гаварыць мне у вочы:  
— Ты пракруціў на світанні бак?  
Праўду кажы, не выкручвайся гадам,  
Факты ў маіх руках!  
Гэта агідная ціхая здрада  
Замаскаванага кулака.

Бачыце, нічога тут ад сапраўднай паэзіі няма, няма тут нічога і ад рэчаіснасці. Дзе-ж гэта было, каб прыехаў начальнік палітаддзела, вызваў кулака і пачаў яму пры ўсіх калгасніках тлумачыць, што няма можна шкодзіць савецкай уладзе, што гэта „ціхая здрада замаскаванага кулака“.

Альбо вазмеце паэму Дудара „Слуцак“. У ёй часамі, сустракаюцца не дрэнныя мясціны, накіраваныя супроць нацыянал-дэмакратаў, але ў большасці гэта паэма беспачуццёвая, без вялікіх страсцей. Дудар, напрыклад, піша пра спадарожніцтва на лесаліцы:

Свірготуць рамы—шух-шух-шу—  
Спякаюць пахім пілавіннем.  
Я пагашу, я па-га-шу  
рахунак складзены краінай.

Далей ідзе цэлая ўборыстая старонка дзе апісваецца ў рэгістрацыйных беспачуццёвых радках як ішла вайна за тэрыторыю, за якасць і нарэшце мы знаходзім, што ўся гэта пісаніна ішла вайну каб давесці, што

Звыш плана мы яшчэ, сябры,  
шэсць дошак выпіліць павінны:

І вось на гэтыя шэсць дошак патрачана велізарная колькасць апісальскіх, рэгістрацыйных паэтычных радкоў.

Альбо вазміце „маладога“ Гомельскага паэта Р. Сабаленка. Тут мы бачым рэгістрацыйную гладкопісь. Вось як апісваецца калгасная нарада:

Сышліся на сход, ды які там сход,—  
На дзесяць мінут нарада.  
Загарэлыя твары—вясёлы народ,  
Іх спадарожнік—радасць.  
Слова бярэ комсамолка Маня:  
Шчэ шмат недахватаў,—пагрэбна  
Каб усе каласкі да аванна  
Пашлі на калгасны хлеб.



Прачытайце ўсю паэму і вы ў ёй не знойдзеце ні аднаго жывога месца. Трэба тут успомніць, што гаварыў тав. Стэцкі на сходзе маскоўскіх пісьменнікаў. Нам не патрэбна голая публіцыстыка абстрактна-рытарычная літаратура, нам патрэбны мастацкія творы,—вось асноўная думка тав. Стэцкага. Паэт павінен быць з вялікімі прыроднымі здольнасцямі. Толькі тады ён пры ўмове глыбокай вучобы і глыбокай работы над сабой будзе пісаць сур'ёзныя творы. Пра гэтае мы знаходзім выключныя па яркасці радкі ў В. Белінскага. Ён піша: „Быў час, калі ўсе цвярдзілі пра тое, што паэту патрэбен толькі талент і натхненне, што ён вучаны без навукі, усё ведае без навучання; што ён сам сабе суддзя і закон; што яго фантазія ёсць крыніца адкрыцця усіх тайн быцця; што ўнутраны свет яго адчуванняў і бачанняў цікавейшы ўсіх фактаў рэчаіснасці, і што таму ён можа не ведаць, што робіцца вакол яго на белым свеце, і павінен гаварыць нам, натоўпу, толькі пра самога сябе, а мы натоўп, стоячы на каленях, з разаяўленым ротам павінны слухаць яго з багагавеннем, лічачы сябе шчаслівымі, калі яму ўздумаецца аблаяць нас добра, энергічным вершыкам.

Цяпер не тое: усе крычаць пра неабходнасць ведаў для паэта, пра ідэі, пра кірунак, пра спачуванне сучаснай дзейнасці, з'явілася другая крайнасць: людзі без талента паэзіі сталі рабіцца паэтамі. Ці таму, што на самай справе што небудзь ведалі і зразумелі, ці таму што захапілі некалькі чужых хадзячых думак і палічылі іх сваімі уласнымі. Без прыроднага, непасрэднага талента творчасці немажліва быць паэтам. Тут не дапамогуць ні веды, ні вучонасць, ні розум, ні характар ні нават здольнасць глыбока адчуваць і разумець прыгожае. Але і аднаго прыроднага талента мала. Можна яшчэ абыйсціся без навукі як навукі; але немажліва не стаяць па адукацыі нараўне з сваім векам, нельга абыйсціся без жывой кроўнай сімпатыі, з духам, кірункам, надзеяй, радасцямі і хваробамі,—словам, з усім дабром і злом сваёй эпохі“.

Гэта зусім правільна, што сустракаюцца часта такія паэты, якія нахапаюць чужых думак, і ўяўляюць, што гэта іх уласныя. Паэт павінен мець вялікі талент і вялікую кроўную зацікаўленасць з духам і кірункам эпохі. Таму ў паэзіі рэгістрацыйнай і яе прадстаўніках у абстрактнай одапісі, у паэтаў пра бетонамешалкі і вагранкі наогул—мы павінны бачыць як раз тых людзей, якія кроўна не зацікаўлены духам і кірункам эпохі, яе гіганцкімі соцыялістычнымі справамі. Сапраўдны соцыялістычны паэт будзе такім паэтам, які будзе усёй сваёй істотай, усімі сваімі пачуццямі, усімі сваімі думкамі, кожным сваім атамам адчуваць вялікае і высокае слова „эпоха соцыялізма“. Гэта будзе чалавек-будаўнік і актыўны ўдзельнік вялікай соцыялістычнай эпохі.

Вось у Андрэя Александровіча сустракаецца таксама адзін грэх. Гэта замена ўсяго комплекса фармальнага сродкаў вершу, адным з іх. Бывае так, што Александровіч іграе на адным рытме, забываючы пра тое, што слова мае і сэнсавы бок. І вось рытмічна верш гучыць добра, а сэнсавы бок парушаны. Гэта асабліва ярка у яго „Песні першамай“;

Зирокаў пень  
З вока здзень,  
Першамайскі крочыць дзень!  
Веснавой зары далонь  
Рассыпае свой агонь.  
Ён разлівамі ў вачох—  
Грае славай перамог,  
Зьяе дружбаю людзей  
Большевiцкіх дум і дзей.

Асноўная хіба такой пабудовы вершу заключаецца ў тым, што сэнсавы бок твору прыходзіць у нямінную супярэчнасць з рытмічнай лёгкасцю і ігрысцю вершу. Такая пабудова твору цесным чынам звязана з фармалістычнымі ўплывамі на творчасць паэта і Александровіч павінен пазбаўляцца гэтых уплываў.

Падагульваючы трэба сказаць, што рэканструкцыйны перыяд выклікаў у паэтаў новыя дачыненні да сацыялістычнай рэчаіснасці, ён штурхнуў нашу паэзію на кроўную звязанасць з сацыялістычнай эпохай, ён вызваліў нашу паэзію ад есеніншчыны, ад абыватальскай, упадніцкай лірыкі.

Заўсёды рост паэзіі выклікаў яркую і выразную дыферэнцыяцыю паэтычных галасоў. Адным з паказчыкаў вялікага росту ў нашай паэзіі з'яўляецца выпрацоўка сваіх уласных спосабаў і прыёмаў творчасці ў кожнага з асноўных нашых паэтаў. Калі ў перыяд нэпа мы мелі выразную, утрыраваную аднабаковасць у распрацоўцы тэм і падыходу да прыроды, да рэчаіснасці, дык па меры росту нашых паэтаў яны пачынаюць гаварыць пра эпоху сацыялізма сваім адменным паэтычным голасам. Вазміце вы такога паэта, як Андрэй Александровіч. Яго паэма „Цені на сонцы“ была такім творам, які, акрамя таго, што дапамагаў нашаму змаганню супроць нацыяналістычнай контррэвалюцыі, але і быў новым творам у фармальных адносінах. Сатырычны верш, якім дасканала валодвае Александровіч у паэме „Цені на сонцы“, стварае тонкія не шаржыраваныя вобразы класавых ворагаў пролетарыята. Другая якасць, якая таксама выразна вызначалася ў паэме „Цені на сонцы“, гэта спалучэнне сатырычных элементаў з лірычнымі. Александровіч сатырычным вершам гаворыць пра нашых ворагаў і лірычным голасам пра беларускую сацыялістычную краіну:

Краіна роўная, савецкая краіна  
Табе я ў песнях сэрца аддаю.

Вы ўбачыце ў гэтай паэме Александровіча адчуванне новага сацыялістычнага скрозь тхлань старога і варожага. Александровіч малюе у заключнай частцы паэмы перспектывы росквіту, якія паўстаюць перад беларускай рэспублікай. Выпрацоўка свайго паэтычнага голасу, сваіх паэтычных прыёмаў ішла ў Александровіча і праз новае пролетарскае выкарыстанне фальклору. Гэта асабліва яскрава мы бачым у вершы „Сасна“, у п'есе „Напор“, у паэмах „Векапомная восень“, „Шчаслівая дарога“. Трэба заўважыць, што апошнія паэмы Александровіча „Векапомная восень“, „Прыгранічная вясна“ як па лініі выкарыстання фальклора, так і па лініі кампазіцыйнай будовы, з'яўляюцца крокам наперад. Да рэчы пра кампазіцыю. Мы не раз падкрэслівалі, што кампазіцыйная выразнасць пабудовы твору з'яўляецца момантам, вырашальным у паэзіі. Вазміце паэму Александровіча „Векапомная восень“. Пры ўсіх сваіх фармальных недахопах і памылках з кампазіцыйнага боку яна пабудавана менавіта так, як павінен будавацца паэтычны твор. Нават моманты іятрыгі, найбольш цяжкія для ўвядзення ў паэтычны твор, добра даны Александровічам. Такім чынам мы можам адзначыць наступныя асноўныя паэтычныя перамогі Александровіча за гады рэканструкцыйнага перыяда. Александровіч за гэтыя гады вырас у баявога большэвіка-паэта, які ставіць найбольш актуальныя і баявыя пытанні ў сваёй паэтычнай творчасці. Александровіч набыў свой адменны паэтычны голас. Александровіч паказаў добрыя спробы выкарыстоўвання фальклора, аратарскага паэтычнага голасу, і нарэшце дасягнуў дадатных вынікаў у кампазіцыйнай будове сваіх твораў.



Альбо такі паэт, як Пятрусь Броўка. Броўка якраз на працягу многіх гадоў шукаў свайго паэтычнага голасу. Мы не заўважалі Броўку, як паэта тады, калі ён гаварыў голасам падобным на галасы дзесяткаў іншых паэтаў. Мы заўважалі Броўку, як паэтычную фігуру, калі ён загаварыў пра зямлю, пра большэвіцкую соцыялістычную зямлю, якая просіць, каб яе грудзі ўклалі гноем, каб яе даглядалі і кармілі каліем, тады яна родзіць вялікі ўраджай. Мы заўважалі Пятруся Броўку тады, калі ён склаў лірычныя радкі пра Сцяпана Байлука—выдатнага калгасніка з Барысаўшчыны. Мы заўважалі Броўку тады, калі ён стварыў надзвычай страстныя вершы пра гераічных чырвонаармейцаў Самарскай дывізіі, якія праз франты пранеслі сцяг рэвалюцыі. Якраз вялікая паэтычная страстнасць і любоў да эпохі соцыялізма з'яўляецца момантам, вырашальным для савецкага паэта. І вось гэтыя якасці Пятруся Броўкі высулі яго адразу ў лік лепшых нашых паэтаў. І Александровіч, і Броўка, першы ў большай ступені, другі ў меншай, насычаюць сваю паэзію баявымі палітычнымі лозунгамі. І гэта зусім не з'яўляецца заганай іх творчасці, бо гэтыя лозунгі пачуццёвыя, патэтычныя і выражаюць яны вялікую адданасць соцыялістычнай справе. Але паміж Александровічам і Броўкам мы заўважаем не толькі агульнае, мы заўважаем і тое, што мастацкія метады падыходу іх да рэчаіснасці акрэслены розныя. І гэта якраз забяспечвае найбольш поўнае развіццё іх абодвух, як паэтаў.

Якраз таго, чым жыла паэзія Пятруся Броўкі,—страстнасць, пафас,—на працягу доўгіх часоў не хапала Пятро Глебку. У творчым шляху Глебкі заўсёды найбольш трывожыла чытача тое, што гэты паэт з пэўным запасам паэтычнай культуры займае нейкае прамежнае месца паміж паэтамі і не гаворыць яркім, арыгінальным паэтычным голасам. Мы гаварылі, што ў Глебкі шмат рацыяналістычнага, „сухога“ ў паэзіі. А вось ў апошні час мы з радасцю заўважаем, што Глебка пракладвае шляхі новай савецкай лірыкі, лірыкі глыбокай і поўнай рэвалюцыйнай страсці. Гэта найбольш яскрава відаць у яго вершы „Кара“ пра смерць большэвіка і ў вершы „Вясёлыя песні“, пра якія гаворка будзе далей. Цікава, што такія два паэты, як Броўка і Глебка, могуць дапаўняць адзін другога. Калі ў Глебкі пераважае рацыяналізм і разважлівасць, дык у Броўкі пераважае пафас. І тут сваеасаблівы „обмен веществ“ паміж двума паэтамі можа прынесці вялікую карысць абодвум.

Асобнае месца ў нашай паэзіі займаюць Аркадзь Куляшоў і Алесь Зарыцкі. У іхняй паэзіі багата агульнага захаплення прыродай, імкнення гаварыць ад імя вялікага голасу прыроды, аб рэках, аб дубровах, аб пачорах, пра ўсё тое, чым живе прырода. Зразумела, што паэма Куляшова „Аманал“ паэма бездапаможная і наіўная, але нават у ёй мы знаходзім выключныя лірычныя месціны, як напрыклад жніво на радзіме Калюжнага, смерць настаўніка і інш. Куляшоў і Зарыцкі распрацоўваюць спалучэнне лірыкі з эпасам. Іх нешматлікія творы, „Крыўда“, „Эпічныя фрагменты“, але высокія па мастацкай якасці высулі іх ў першыя рады нашай паэзіі.

З маладых паэтаў расце Зяма Півавараў. У яго кніжцы „Лірыка двух нараджэнняў“ мы знаходзім шмат неапрацаваных вершаў, але асобныя вершы і нават асобныя строфы некаторых вершаў гавораць пра рост Піваварава. Вось верш „Мы рабочыя такелажнікі“:

Паравозы на рэйкі турксібскія  
Узнялі не дамкратамі, воляю.

У гэтым вершы мы адчуваем паэта, якому вытворчасць, рабочае жыццё найбольш блізка і зразумела. І ён гаворыць пра яго смела і ўпэўнена.

Пасля доўгага перыяду блуканняў то па нацыяналістычных шляхах, ці то ў багне мяшчанскай лірыкі рост паказвае паэт Сяргей Дарожны. Адменнай рысай яго вершаў з'яўляецца перадача ўзнятага, пафаснага настрою паэта, праз спакойныя вершаваныя, лірычныя радкі. Яго верш пра паход „Чэлюскіна“, з'яўляецца лепшым з ліку тых, што надрукаваны за апошнія часы.

Цяжэй адбываецца працэс перабудовы Кляшторнага і Маракова. Паэзія Кляшторнага неправільна і аднабакова скіравалася на абстракцыю, на няапраўданую лазунговасць, між тым як Маракоў працуе зусім іншымі метадамі. Ён лічыць, што праз старыя есёнінскія мяшчанскія вобразы можна выразіць і героіку сацыялістычнага будаўніцтва. І вось гэтая непрымірмая супярэчнасць тармозіць творчую перабудову Маракова, у яго і цяпер яшчэ пераважаюць вобразы мяшчанскай паэзіі.

Складаней справа ў паэта Уладзімера Хадыкі. Ніхто ніколі не адмаўляў, што Хадыка паэт вялікай сілы. Прыходзяць на памяць зусім выключныя па сіле радкі, якімі аднак Хадыка выражае ўпадніцкую ідэю. Ідэю сканання, смерць:

Паду на сухазем'е лістам  
Начэй ўладар і дзён ўладар,  
Вятры па горле галасістым  
Прагоняць вір крыві і хмар.  
Тэды сваіх здабыткаў кайстру,  
Што не дабраў, што стойваў сам,  
Я перадам другому майстру  
Другому сэрцу перадам.

Справа ў тым, што творчасць Хадыкі абцяжарана вялікім грузам нацыяналізма. Цяжкасці перабудовы Хадыкі вынікаюць яшчэ і з таго, што Хадыка лічыць, што яго старыя метады і прыёмы творчасці яшчэ могуць быць прыгоднымі ў стварэнні сацыялістычнай паэзіі. Няма сумнення, што Хадыка шчыра хоча служыць сацыялістычнаму будаўніцтву, аднак, усе спецыфічныя фармальныя прэмы Хадыкі—прыныцы разарванай кампазіцыі, складанасць слоўнага вобразу, ён пераносіць у свае новыя, праўда пакуль што, дэкларацыйныя вершы пра сацыялістычнае будаўніцтва. Вызваляючыся ад грузу нацыяналізма паэт Хадыка павінен вызваліцца і ад грузу сваіх старых фармальных сродкаў, толькі тады яго вялікі талент зможа служыць нашаму будаўніцтву.

На паэтычнай нарадзе ўвосень 1933 года я прыводзіў вершы Крапівы ў якасці прыклада, як трэба будаваць кампазіцыйна закончана і стройна твор. Гэтую сілу кампазіцыйнай закончанасці твору перш Крапівы атрымлівае ад закончанасці і аформленасці думкі. Адною з галоўных якасцей сатыры Крапівы з'яўляецца тое, што ён змог вясковы юмар, вясковую сатыру ўзняць на ідэйную і фармальную вышыню, зрабіць свае вершы культурнымі. Ясна, што некаторыя з ранніх вершаў Крапівы можна было б абвінавачваць у натуралістычнай залежнасці ад вёскі, але галоўныя творы Крапівы гэтая якасць не характарызуе. Сатырычная паэзія, якая распрацоўваецца Крапівой, з'яўляецца асабліва карыснай у нашым змаганні супроць недабітых рэштак класава-варожых элементаў, супроць балячак і нарастаў на савецкім дзяржаўным арганізме. Калі мы прыгядваем верш Крапівы „Кувалда“, дык ён з'яўляецца добрай адпаведдзю апартуністам, што падобны на таго дзядзьку, які замест таго, каб дапамагачь справе крычыць, што ўсё яму баліць. Альбо верш „Ці я над яслямі сумую“, дзе так выразна для сатырычнага жанру вызначаецца супярэчнасць



формы і зместу, выкарыстоўванне формы пушкінскай элегіі для агітацыі супроць кўлацкага зарэзу коняў у дні калектывізацыі. Астрата канповак, значныя ідэі, якія ўкладае Крапіва ў свае сатырычныя вершы, робяць яго творы жалезным фундам нашай савецкай паэзіі. Крапіва не абмяжоўваецца, як некаторыя хочуць гэта сцвярджаць, выключна вясковай тэматыкай. У гэтым сэнсе найбольш яркі твор „Махальнік Іваноў“, які разбroyвае падхалімаў і які даны зусім на новым для Крапівы жыццёвым матэрыяле.

Вялікі ідэйна-палітычны і творчы рост мы бачым за апошнія гады у Янкі Купалы і Якуба Коласа. Паэма Янкі Купалы „Над ракой Арэсай“ не раз разглядалася нашай крытыкай. Яна звяртае на сябе ўвагу і ў сувязі з выкарыстоўваннем фальклора у паэтычнай творчасці. Да паэмы „Над ракой Арэсай“ Купала пераносіў фальклорныя элементы ў сваю паэзію, без якога-б та ні было крытычнага падыходу да іх. А ў дарэволюцыйныя часы ён вельмі часта выкарыстоўваў і містычныя элементы фальклору. У паэме „Над ракой Арэсай“ фальклор вызначае ўвесь тон твору, прытым фальклорныя элементы скарыстаны на ўсхваленне нашага пераможнага росту.

Асобна стаіць пытанне пра стварэнне вялікіх эпічных палопен. Пра гэта, як і пра пытанне фальклору, я буду гаварыць далей. Тут справа стварэння вялікага эпічнага палатна цікавіць мяне толькі ў сувязі з выходам з друку новага выдання паэмы Якуба Коласа „Новая Зямля“. Паглядзіце, які размах у паэме, якая распрацоўка асобных дэталей, якое багатае веданне жыцця, які гіганцкі матэрыял трэба было накіпіць пісьменніку, каб з такой паслядоўнасцю адначасова зацвердзіць і разбурыць сілу ўласнасці. Якраз у гэтым творы з аднаго боку Якуб Колас зацвярджае сілу ўласнасці, з другога боку разбівае яе. Якраз у гэтым трагічная супярэчнасць і адсюль трагічная развязка лёсу галоўнага героя Міхала. Калі ўсім дэталёвым і шматгранным паказам прывабнага ўласніцкага жыцця селяніна (успомніце раздзелы „Падгляд пчол“) Колас зацвярджае сілу ўласнасці, дык смерцю Міхала ён уласнымі рукамі разбурае гэтую страшную сілу ўласнасці. Стварэнню твора, напоўненага важнымі канфліктамі, стварэнню твора вялікай эпічнай сілы мы павінны вучыцца ў Якуба Коласа. Колас, даючы ў такой вялікай колькасці раздзелаў побыт вёскі, нідзе не паўтараецца толькі таму, што ён адчуў, вывучыў, выпакутаў увесь гэты жыццёвы матэрыял і ўсё гэта дало яму сілы з такой паслядоўнасцю выразіць сваю ідэю ў вялікім эпічным творы.

Вось чым характарызуецца рост нашай паэзіі за гады першай пяцігодкі і першыя гады другой пяцігодкі. Мы бачым вялікі рост культуры паэтычнага майстэрства, мы бачым удасканаленне і развіццё асобных відаў, асобных форм, асобных жанраў нашай паэзіі. На фоне гэтага росту і ўсяго таго адмоўнага, што павінна перамагчы наша паэзія і пра што я гаварыў вышэй, устаюць новыя задачы, новыя складаныя праблемы перад нашай паэзіяй.

### III.

Ужо цяпер відавочна для многіх паэтаў, што рост і развіццё сацыялістычнай лірыкі, лірыкі новага чалавека — будаўніка бяскласавага грамадства, з'яўляецца адным з тых асноўных і правільных шляхоў, па іх павінна развівацца наша паэзія. Не ўваходзячы глыбока ў філасофскую сутнасць пытання пра развіццё сацыялістычнай лірыкі, мы можам упэўнена сказаць, што чым больш чалавек будзе вызваляць сябе ад сілы і традыцый старога грамадства, тым больш будзе развівацца і працвітаць паэзія асабовых пачуццяў, адчуванняў, думак

і настрояў, тым больш будуць развівацца пачуццёвыя дачыненні чалавека да свету па за сабой, да прыроды, да дрэва, кветак, усіх складаных фарбаў прыроды; да людзей—каханне, дружба, адчуванне жыцця, смерць і інш. Усе мерапрыемствы ленінскай партыі і яе правадыра т. Сталіна ў галіне мастацкай літаратуры, ад гістарычнай пастановы ЦК ВКП(б) ад 23/IV-34 г. да апошніх пастаноў пра школу, накіравана на паглыбленне кола тэм і праблем нашай літаратуры, на ўдасканаленне яе мастацкага, эстэтычнага боку. Вазьміце такое пытанне як лірыка прыроды. Зразумела, што ў нашыя часы і разуменне самае прыроды значна паглыблена і дачыненні паэта да прыроды павінны быць прынцыпова новыя, і супроцьлеглыя як гэта было, скажам у паэтаў дэкадэнтаў і буржуазных нацыяналістаў. Але глыбокае адчуванне пейзажу, дрэва, кветак, вясны—усё гэта павінна выражацца ў творах нашых савецкіх паэтаў. Тут справа не ў тым, каб адлюстраванне ўсяго гэтага супроцьстаўляць адлюстраванню працэсаў вытворчасці, а наадварот, каб спалучыць працэсы вытворчасці, паказ рабочых людзей з прыгожасцю прыроды. Менавіта да гэтага імкнецца рабочыя нашай перадавой вытворчасці. Мы маем ужо шматлікія факты азелянення цэхаў і гэтае азеляненне з'яўляецца не толькі фактарам гігіенічным, але і фактам эстэтычным.

Невыпадкова, што ў дзяцей у школах, да гістарычнай пастановы ЦК ВКП(б) пра школу, выходзілі здольнасць адчуваць прыгажосць прыроды, прыблізна, на такіх вершах, пра якія пісалі ў сваім фельетоне Ільф і Пятроў:

Эй, ребята, выйдем в поле,  
Вырвем с корнем конский хвост.  
Рвите ценный конский волос и т. д.

Такім чынам, паказваючы новага чалавека ў паэзіі, гэтага чалавека трэба паказваць поўна ў яго дачыненнях да працэсаў вытворчасці і да ўсіх з'яў і працэсаў жыцця. І вось савецкая лірыка прыроды, прырода, якая па новаму будзе паказана савецкім пісьменнікам, павінна заняць пачэснае месца ў нашай новай сацыялістычнай паэзіі. Характэрна, што за гады першай пяцігодкі мы не мелі бадай і ніводнага самастойнага верша пра прыроду ў беларускай савецкай паэзіі.

Калі вызначаць асноўныя задачы, якія стаяць перад нашай савецкай паэзіяй ў сувязі з развіццём лірыкі, мы можам сказаць: справа не толькі ў тым, каб у вершы быў сюжэт, фабула, персанажы. Ясна, што гэта з'яўляецца вельмі важным для развіцця паэзіі, але гэта не знімае пытання аб лірычнасці верша. Самае галоўнае, каб паэтычны голас аўтара, або голас героя быў хваляючым. Адчуванні рабочага, калгасніка, савецкага інтэлігента, які паказваецца ў творы, павінны быць значныя, важныя і, я-б нават сказаў, нязвычайныя, не шэрыя і не будзённыя. У паэта павінны быць глыбока лірычныя дачыненні да ўсіх з'яў і працэсаў нашага будаўніцтва. У гэтым сэнсе вялікіх поспехаў дасягнуў малады паэт Алесь Зарыцкі. Алесь Зарыцкі у вершы „Дзень індустрыялізацыі“ піша пра мітынг на заводскім двары. Які-небудзь паэт „звышіндустрыял“ стварыў-бы пейзаж з карпусоў, труб, дыму, а ў Зарыцкага наадварот рабочая маса глыбока адчувае прыроду. У мітынг урываюцца парывы ветру.

І ведер плыў па чалавечай лавіне  
Паўдзённы, шчаслівы ад шыры і моцы,  
І рамшчыкі, і слесары, апырсканыя плавіннем,  
Цяклі і цяклі да прамеўцы...



Выступаючы за развіццё новай соцыялістычнай лірыкі, мы разумеем гэта такім чынам, што паэт не павінен абмяжоўваць сябе толькі глыбокімі лірычнымі дачыненнямі да прыроды, або нават да чалавека, да рабочага ўдарніка; яго лірыка павінна гаварыць нам і пра нашу новую соцыялістычную тэхніку. І пра домны, і пра вагранкі павінен пісаць такі паэт, адно ён павінен па новаму паказаць нам магутную соцыялістычную тэхніку, адыйсці ад існуючых шаблонаў, ад існуючых схем (да рэчы, схем малапісьменных) пры паказе нашай соцыялістычнай тэхнікі, паказаць яе па новаму ва ўсёй яе прыгожасці і велічы. Выступаючы за развіццё новай соцыялістычнай лірыкі, мы адначасова выступаем супроць лірыкі нацыяналістычнай па сваёй ідэалогіі, лірыкі абмежаваных пачуццяў і настрояў, якой з'яўляецца лірыка Хадзкі.

Я ўжо вышэй гаварыў, што ў сапраўднай новай лірыцы павінны быць нейкія новыя пачуцці, пачуцці незвычайныя, і яны павінны выражацца ў новай мастацкай форме. Гастрыня вершу, многаграннасць пачуцця, блеск формы і думкі, уладанне гіранічным вершам,—усё гэта павінна быць якасцямі нашай савецкай лірыкі. Я падкрэсліваю вялікае дадатнае значэнне апошняга верша Глебкі „Вясёлыя песні“. Нельга сказаць, што гэта верш з пункту гледжання формы—дасканалы. Аднак, ён вызначае новы кірунак, новы шлях у творчым развіцці Глебкі. У ім па-новаму выражаны такія адчужанні, і у такой форме на якую небагата беларуская савецкая паэзія. У вершы гутарка ідзе пра савецкага марака і рабочую дзяўчыну, пра іх каханне.

У гэты час пад-поўнач,  
З усіх канцоў зямлі  
Нагруканыя поўна  
Прыходзяць караблі.

Ад першай нашай стрэчы,  
І па астатні дзень  
Мы ходзім кожны вечар  
На мора паглядзець.

Верш невялік, аднак, мы ў ім адчуваем і постаць марака, і постаць дзяўчыны, абаіх людзей савецкай краіны, гордых за сваю соцыялістычную радзіму, якія маюць права на радасць, на шчасце, на сонца, на веселасць. Мы адчуваем, як яны ідуць да порта, як яны жартуюць, як яны смяюцца, маючы пад сабою вольную савецкую зямлю і за сабою прасторы савецкіх марэй. Звяртае на сябе ўвагу і кампазіцыйная будова гэтага верша Глебкі. Праз увесь верш праходзіць адна думка ў іранічнай варыяцыі яе. Такая-ж вялікая паэтычная ўдача пасцігла і паэта Алеся Зарыцкага ў яго вершы „Перабежчык“. Гэта верш пра смерць баявога таварыша—брата па класаваму змаганню маладога хлапца Заходняй Беларусі, які імкнуўся пабачыць радасны савецкі сцяг на савецкай зямлі. Але на самай мяжы яго забілі белапольскія жандары. Савецкія комсамольцы—соўгасаўцы хаваюць яго, як свайго роднага, і праз іх паэт выразіў вялікую ненавісць да белапольскіх жандараў і вялікую любоў да свайго класавага брата. Вось малюнак пахавання яго:

А мы, як след, падраўнялі зямлю,  
Пад хвояй старой і пахілай,  
І нам застаецца апошні салют  
Адаць над яго магілай.  
І ахнулі сем дубальтовак дружна  
І ў пушчах лясных залі ззевнуў  
І плыў далей урачыста і мужна  
Ярасці нашай дзевяты вал.

Такія-ж вялікія поспехі ў галіне лірыкі паказвае і Аркадзь Куляшоў у сваёй новай паэме „Гарбун“. Лірыка ўваходзіць, як паўнацэнны і раўнапраўны элемент, і ў эпічныя творы. Александровіч у сваёй новай паэме „Шчаслівая дарога“ уводзіць шмат элементаў лірыкі. Бадай усе асноўныя малюнкi гэтай паэмы афарбованы глыбокім суб'ектыўным падыходам і суб'ектыўнай апэнкай аўтара ўсіх падзей. Паэма Александровіча „Шчаслівая дарога“ ёсць выразны паказальнік і роста нашай эпічнай паэзіі, і роста самога паэта Александровіча, бо тут пісьменнік пераходзіць да канкрэтных чалавечых вобразаў, пры тым узятая ім смелая тэма і смела вырашана. Паэма мае акрэсленае сюжэтнае развіццё. На нашых вачах адбываецца развіццё, рост героя, перавыхаванне яго. Ясна, што гэты твор, які распрацоўвае тэму соцыялістычнага будаўніцтва на канкрэтных і складаных жыццёвых канфліктах, ёсць паказальнік нашага росту, нашага поступу наперад.

Я вышэй гаварыў, што твор павінен распрацоўваць нейкую значную тэму, павінен адсвечваць гастрынёю і досціпам. Адно не трэба гэты досціп ператвараць у дзікую, або дурную дасціпнасць. Гайнэ, найвялікшы па сіле гастрыні і досціпу паэт, пісаў пра гэта: „Гастрыня, узятая сама па сабе, наогул не мае каштоўнасці. Гастрыня цярпіма толькі тады, калі яна грунтуецца на сур'ёзнай аснове. Звычайная гастрыня ёсць проста разумовае чханне, паляўнічы сабака, які ганяецца за ўласнай ценню, малпа ў чырвонай куртцы, якая грываснічае паміж двума люстрамі, ублюдак, зачаты сярод вуліцы, на хаду шаленствам і розумам“.

Такім чынам ясна, што толькі на сур'ёзнай аснове, толькі выражаючы вялікую ідэю, гастрыня твору будзе дапамагаць мастацкасці і глыбіні паэзіі.

Падагульваючы сказанае пра развіццё лірыкі, пра развіццё эпаса, трэба выразна падкрэсліць, што: нам патрэбны творы, якія-б не наогул крычалі: ура, мы дасягнулі, мы перамаглі, а нам патрэбны паэтычныя творы, якія-б паказвалі людзей, што твораць нашу рэвалюцыйную, гераічную рэчаіснасць. Нам патрэбны вершы з глыбокімі драматычнымі канфліктамі. Нам патрэбны вершы пра нашу большэвіцкую мужнасць. Перад паэтамі тут разгортваюцца тэмы і сюжэты, якіх не бачыла ўся мінулая сусветная гісторыя. Чэлюскінская эпапея, якая ёсць ўвасабленне найвялікшае мужнасці, найвялікшага гераізма, найвялікшае адданасці большэвікоў савецкай краіне, можа быць матэрыялам для стварэння твораў сусветна-гістарычнага значэння. Вельмі часта ў нас на сур'ёзныя тэмы пераважаюць лёгкавесныя, не сур'ёзныя творы. А перад намі шмат матэрыялу для стварэння найвялікшага твору, якога ніколі не бачыў яшчэ свет, пафаснага і трагічнага характару. Я маю, напрыклад, на ўвазе адзін шчаслівы і другі трагічны палёт у стратасферу. А ці не паказаў перад тварам фашыскага суда Дзімітраў найвялікшую мужнасць, на якую толькі здольны большэвікі? Паэтам нашым трэба зразумець, што ўсё гэта такія тэмы, якіх не мелі пісьменнікі ніводнага мінулага пакалення. Гэта такія тэмы, якім могуць пазайздросціць найвялікшыя розумы чалавецтва. Гэта такія тэмы, якія могуць усхваляваць вялікі пачуццёвы дух паэта. Такого выключна багатага падзеямі часу, у які жывуць нашы пісьменнікі, не бачыла яшчэ ніколі чалавечая гісторыя.

Вось ён, вялікі жыццёвы матэрыял для стварэння новай соцыялістычнай лірыкі.

Мы не раз звярталі ўвагу на тое, што пафас, страстнасць у паэзіі з'яўляюцца момантамі вельмі важнымі. У паэзіі патрэбен вялікі пафас,



вялікая паэтычная страстнасць. Аднак, нельга думаць, што толькі гэта вырашае поспех паэтычнага твору. От возьмем да прыкладу апошнюю паэму Пятруса Броўкі „Так пачыналася маладосць“. Я-б не сказаў, што гэта паэма ёсць няўдача паэта. Наадварот, яна яшчэ ёсць яго поспех. Але яна надзвычай паказальна ў тым сэнсе, што адным пафасам нельга існаваць, што адной страстнасцю нельга ствараць вялікія паэтычныя творы. Патрэбны яшчэ „кармы“ нейкай большай канцэнтрацыі. Агульная культура вершу, у прыватнасці культура слова, як раз ёсць тое, чаго не хапае Пятрусю Броўку. І, зразумела, пафас нельга ператвараць у тое, што паэт павінен цалкам „выспеўваць“ сябе ў творах. Вельмі важна, каб пафас непадмяняўся крыкам. Бо крыкам нічога нельга дасягнуць. А як раз паэма „Так пачыналася маладосць“ хварэе на гэтыя недахопы. Паэт, акрамя пафасу, страстнасці павінен яшчэ дасканала валодаць ціхім паэтычным голасам, валодаць сваімі пачуццямі і па свайму культурнаму ўзроўню павінен быць куды з большым запасам ведаў, ні-ж ён гэта выкладае ў сваім творы. Ці-ж не недахоп культуры слова характарызуе тая, адзначаная ўжо, з’ява ў паэме Броўкі, што эпітэт „гарэння“ і „звяры“ ужываецца безліч разоў. Паэма Пятруса Броўкі „1914 год“ паказвае, што ён шукае новых шляхоў для сваёй паэзіі, што ён шукае спалучэння пафаса з паказам рэчы, прадмета, чалавека.

Колы і расійскіх і беларускіх паэтаў цікавіць ўсё больш і больш пытанне пра матэрыялізацыю, пра так званую рэчавасць вобраза ў паэзіі. Матэрыялізацыя вобразу, скульптурная яркасць і выразнасць чалавека, звера, прадмета з’яўляецца вялікай зброяй паэзіі. Наша паэтычныя моладзь пачынае ўсё больш і больш зыхапляцца такім метадам паказу рэчаіснасці. Унаследзе яна гэтыя прынцыпы ад Эдуарда Багрыцкага, а ў рэакцыйнай частцы паэтаў яно ідзе ад буржуазных акмеістаў. Найбольш яркім творам, дзе агляецца прадметнасць вобразу, матэрыялізацыя вобразу ў Багрыцкага ёсць верш „ТБЦ“. Аднак маладыя паэты, унаследуючы прынцыпы матэрыялізацыі вобразу, вельмі часта даводзяць яго да крайнасці. Напрыклад, у ленинградскага паэта Карнілава гэта прымае абрысы фізіялагічнай адчувальнасці, грубасці, праявінасці. Добра, калі ў творы адзін раз прысутнічаюць „рагатыя валы“, якія з’яўляюцца сімвалам земнасці, але калі яны пачынаюць з’яўляцца ў кожным творы, тады справа набывае характар нейкай несур’ёзнай паэтычнай гульні. Аркадзь Куляшоў—паэт вялікіх здольнасцяў і мажлівасцяў, аднак ён злоўжывае прынцыпамі матэрыялізацыі, рэчавасці вобраза, і самае горшае, што гэтыя матэрыялізаваныя, скульптурна-выразныя вобразы ў яго пачынаюць паўтарацца.

Калі-ж мы возьмем Эдуарда Багрыцкага, дык пабачым, што ў яго матэрыялізацыя вобраза спалучаецца з магутным песенным голасам, з вялікай лёгкасцю і гібкасцю верша. Напрыклад, паэма „Смерць піонеркі“. Альбо возьміце нават яго верш „ТБЦ“. Там матэрыялізацыя вобразу спалучаецца з вялікім пафасам рэвалюцыі. Вось як ён піша пра Фелікса Эдмундавіча:

И я почувствовал тяжкий груз  
Опущенной на плечо руки,  
Подстриженный по солдатски ус  
Тоже касался моей щеки.  
И стол мой раскидывался, как страна:  
В крови и чернилах квадрат сукна  
.....  
О, мать революция, не легка,  
Треугольная откровенность штыка!

Такім чынам ясна, што скульптурнасць, „рэчавасць“ вобраза павінна спалучацца з вялікай песеннасцю, пафасам, рытмічнай гібкасцю і лёгкасцю верша. Інакш яна ператворыцца ў паэтычныя праязны, якія толькі будуць абцяжарваць верш.

Вялікае значэнне для далейшага развіцця нашай паэзіі будзе мець правільная паставоўка пытання пра ўнаследванне фальклора ў паэзіі. На мой погляд унаследванне фальклора адбываецца па трох асноўных лініях. У расійскага паэта Эдуарда Багрыцкага старыя фальклорныя элементы, песні кабароў,—выкарыстоўваюцца для ўсхвалення гераічнага поступу рэвалюцыі ў дні грамадзянскай вайны. Найбольш характэрным у гэтых адносінах з’яўляецца песня кабары ў оперы „Дума пра Аланаса“, пабудаваная цалкам у народных тонах. Тут старыя фальклорныя элементы выкарыстаны на выражэнне новага рэвалюцыйнага зместу. Часамі такое выкарыстоўванне фальклора адбываецца і праз новую трактоўку старога аб’екта народнай творчасці. Напрыклад, такі ўзор выкарыстання фальклору дае нам Александровіч у сваім вершы „Сасна“. Узяты стары аб’ект, але ён па-новаму паддзены, па-новаму ацэнены і выражаны паэтам.

Другі ўзор выкарыстоўвання фальклораў мы знаходзім у расійскага паэта Пракоф’ева. Тут выкарыстанне старога фальклору, ладажскай песні адбываецца праз спалучэнне яго з разгаворнай мовай, нават „косноязычнай“ гарадскога прадмесця. Старая ладажская песня спалучаецца з разгаворнай мовай чырвонагвардзейцаў, чырвоных партызан. Адсюль і вельмі часта сумысная, няправільная пабудова сказаў. І ўяўленне ад многіх лірычных вершаў Пракоф’ева такое, што гаворыць не сам аўтар, а чырвонагвардзеец, або партызан, дарэшты адданы і захоплены грамадзянскай вайной. Такое спалучэнне старых фальклорных форм з новым фальклорам, народжаным рэвалюцыяй, на мой погляд, будзе мець перспектывы на сваё развіццё.

І нарэшце трэці від выкарыстоўвання фальклора мы знаходзім у буржуазных нацыяналістаў і ў кулацкіх пісьменнікаў. Успомніце паэму Дубоўкі „І пурпуровых ветразяў узвівы“. У гэтай паэме выкарыстаны кулацкія элементы фальклору і накіраваны яны супроць пролетарскай дыктатуры. Дубоўка бярэ старыя легенды, забавы, пераліцоўвае іх на свой лад і адна з гэтых легенд аказваецца накіраванай супроць партыі, яна высмейвае змаганне за генеральную лінію партыі; другая гаворыць, што ў Савецкай Беларусі той, хто больш клапоціцца пра краіну і лье за яе слёзы, сам жа на ўласнай спіне носіць цяжар гэтых слёз (так званае апавяданне пра слёзы). Такім чынам мы бачым, што Дубоўка выкарыстаў фальклор супроць пролетарскай рэвалюцыі ў сваіх контррэвалюцыйных мэтах. Такое-ж выкарыстоўванне фальклора мы мелі ў нацыяналіста Ліхадзіеўскага. Для расійскай паэзіі найбольш характэрным прыкладам рэакцыйнага выкарыстоўвання фальклора з’яўляецца паэт Павел Васільеў.

Апошняе пытанне, гэта пытанне пра філасофскую глыбіню ў паэзіі. Нам, зразумела, патрэбна глыбока філасофская паэзія. Гэта зусім натуральна і зразумела. І чым больш сацыялістычны чалавек будзе расці, будзе развіваць сваё творчыя мажлівасці, тым больш ён будзе імкнуцца да філасофскіх абагульненняў. Асабліва гэта стасуецца да лірычнай паэзіі. Але мы павінны адначасова рэзка выступіць супроць злоўжывання тэрмінам філасофская паэзія. Часамі на зусім пусцяковы факт „напускаецца“ мінімая філасафічнасць. Малады паэт прыносіць цэлую нізку вершаў пад кароткай назвай „Смерць“. І вось гэты паэт пачынае разважаць пра бяссмертнасць яго душы, пра тое, што будзе з ім, калі ён памрэ. Верш наіўны, прымітыўны, не апраўданы. Вось такая напуск-



ная, не апраўданая філасофія, вось такая напышлівасць павінна выганяцца з нашай савецкай паэзіі.

Альбо выключны па яркасці прыклад, які прывёў Тіханаў на ўсе-саюзнай паэтычнай нарадзе. Паэт прыехаў у калгас. Ён спыніўся ў калгаснай хаце. І цэлую ноч паэта, які астаўся ў хаце ўдвая з катом, катуюць думкі. Ён кідаецца ў глыбокую філасофію, ці сагрэшыць кот у хаце, ці не. Такія праявы ў нашай паэзіі можна было-б смела назваць разбэшчанасцю формы. Багатыя здабыткі формы іншых паэтаў і сваіх уласных паэт ужывае на пусцяковыя праблемы і справы. Такім чынам адбываецца злоўжыванне паэтычнай формай.

За глыбока філасофскую паэзію, за паэзію вялікіх праблем мы не пераставалі змагацца і будзем надалей змагацца, але не за пустую філасофскасць, а за філасофію паэтычнага твору, якая вынікае з жыцця, з рэчаіснасці нашага соцыялістычнага будаўніцтва.

Перад нашай паэзіяй вялікія задачы. Наша паэзія ў значна большай ступені, чым драматургія і проза, адстае ад тэмпаў і ўзроўню нашай магутнай і гераічнай соцыялістычнай эпохі. Паэтам яшчэ трэба шмат папрацаваць над сваім светапоглядам, над аўладаннем адзіна рэвалюцыйнай тэорыяй пролетарыята—тэорыяй Маркса-Энгельса-Леніна-Сталіна. Паэтам трэба раўняцца на вышыні нашага соцыялістычнага будаўніцтва, упарта змагаючыся за рэалізацыю лозунга Алексея Максімавіча Горкага пра якасць нашай літаратуры.

Беларуская савецкая паэзія пад кіраўніцтвам ленінскай партыі, якая ўвесь час дбайна выходзіла, накіроўвала і папраўляла нашых паэтаў, дасягне нябачнага яшчэ ў гісторыі росквіту.

ЯНКА ШАРАХОЎСКІ

### „ДУЖАСЦЬ“ Б. МІКУЛІЧА

Раман „Дужасць“ ахоплівае значны перыяд часу. Напісан раман на матэрыяле грамадзянскай вайны, аднаўленчага перыяда і будаўніцтва Магнітагорскага камбіната. Змена перыядаў даецца праз падзел на часткі.

Калі твор будзецца на матэрыяле, які ахоплівае значны адрэзак часу, то вынікае неабходнасць адшуквання характэрных дэталей для перадачы гістарычнага каларыту.

У першай і трэцяй частках Мікулічу перадаць гістарычны каларыт ў значнай ступені ўдалося. Але аўтар не заўсёды скарыстоўвае мажлівасці, якія ў яго былі.

Тэма рамана—тэма сацыяльнай дужасці, разгорнутая на матэрыяле гісторыі сяброўства камуніста Краўчанкі і дробна-буржуазнага рамантика Юткевіча. Сацыяльную маладосць і дужасць можа знайсці толькі той, хто аддана працуе на рэвалюцыю, хто бярэ актыўны ўдзел у сацыялістычным будаўніцтве,—такі вывад з рамана.

Невыпадкова большэвік Краўчанка адчуў сябе дужым, калі перад ім паўстала грандыёзная панарама індустрыяльнай начы, калі ён адчуў усёй сваёй істотай магутнасць тэхнікі. Тут знаходзіць выражэнне наш час з яго палкаю вераю ў навуку, тэхніку, у сілы чалавека. Мы з поўным правам можам сказаць „Чалавек—гэта гучыць горда“. Іменна такім павінен паўставаць герой нашай літаратуры, чалавек працы.

Адным з прынцыпаў рэалістычнага мастацтва з'яўляецца адзіноства ідэй. Ідэя павінна пранізваць увесь твор, небачна прысутнічаць за кожным паказваемым фактам. Гэта дае цэльнасць твору. Але ідэйнасць ні ў якім разе не павінна пераходзіць ў грубую тэндэнцыйнасць. Письменнік расказвае праўду жыцця, прычым расказвае так, што самі падзеі наводзяць чытача на пэўную думку. Інакш кажучы, ідэя павінна выражацца праз вобраз.

Раман „Дужасць“ гаворыць пра тое, што Мікуліч працуе над падвышэннем майстэрства ідэйнага выражэння. Ёсць значныя станоўчыя вынікі працы. Але самага галоўнага ў гэтым,—умельства дамагчыся ідэйнага адзіноства твора, Мікуліч яшчэ не выпрацаваў. Матыў сацыяльнай дужасці, як асноўны матыў, як пункт гледжання, пад якім падаецца матэрыял, як яго філасофскае асэнсаванне, як ідэя твору, не ахоплівае, не пранізвае усю мастацкую тканіну рамана. Мы бачым у рамане сяброўства Краўчанкі і Юткевіча, бачым, як сяброўства пераходзіць у ненавісць. Мы бачым, як мяняюцца ў рамане палажэнні персанажаў (Юткевіч пераходзіць да белых і г. д.), але мы не бачым унутранага сэнсу ўсяго гэтага, мы не бачым што рухае персанажамі, ці то проста выпадак, ці то стыхійная ігра сіл прыроды, ці свядомасць, ці што-небудзь іншае.



Без выяўлення ўнутранага, скрытага за вонкаваю абалонкаю, сэкса падзей, учынкаў, без раскрыцця істотных бакоў рэчаіснасці, без яе філасофскага асэнсавання нельга даць высока-мастацкіх твораў пра нашу эпоху. Але гэта пытанне не толькі літаратурнага майстэрства, а ў значнай ступені пытанне агульнай культурнасці пісьменніка. Для таго, каб глыбока паказаць жыццё, пісьменнік павінен падняцца да ўзроўню перадавых ідэй часу. Трэба, каб савецкі пісьменнік па агульнаму запасу ведаў, багаццяў культуры, па веданню жыцця, па глыбіні светапогляду, сапраўды стаяў вышэй за сваіх папярэднікаў, за лепшых найбольш культурных і таленавітых прадстаўнікоў дваранскай і буржуазнай літаратуры. У гэтым увесь сэнс праблемы авалодання культурнаю спадчынай.

Культурная спадчына нам патрэбна, не як мёртвы груз, не проста як сума ведаў, а як стымул да дзеяння, як сродак для стварэння новай вышэйшай культуры і літаратуры. Савецкі пісьменнік—гэта пісьменнік рэвалюцыянер, а не архіварыус, які класіфікуе і калекцыяніруе помнікі культуры мінуўшчыны.

Разуменне сапраўднага сэнсу падзей, якія адбываюцца ў творы, іх трактоўка звычайна даецца або ад аўтара, або праз аднаго з персанажаў. У раманах „Дужасць“ Мікуліч не бярэ на сябе ролі каментара падзей. Ён іх проста расказвае. Элементы аўтарскай трактоўкі мы знаходзім у раманах ў вобразе мяцеліцы, якая з'яўляецца акампаніентам, музыкой для падзей часу грамадзянскай вайны. Успрыняцце рэвалюцыі, як мяцеліцы мае вялікую літаратурную традыцыю. Тут можна было-б успомніць імёны Блока, Пільняка і некаторых іншых. Пра гэта ўжо шмат пісалася. Мабыць і яшчэ будзе пісацца, бо Мікуліч выяўляе дзіўную настойлівасць у скарыстанні гэтага вобраза.

Галоўныя персанажы рамана Краўчанка і Юркевіч—інтэлігенты, звычайна інтэлігентаў у літаратуры паказвалі як людзей, у якіх ёсць разумовыя інтарэсы, як людзей, якія мысляць. Выходзячы з гэтага можна было чакаць, што разуменне падзей у „Дужасці“ будзе дадзена праз аднаго з персанажаў. Але інтэлігенты Мікуліча—гэта сярэднія інтэлігенты, якія жывуць „не мудрствуя лукава“. Калі-б у Мікуліча ў вобразе іменна такіх інтэлігентаў была прыныповая лінія, то з ім можна было б спрачацца. Але тут іншае. Проста аўтар узяў матэрыял, які яму па сіле.

Найбольш мастацка-пераканаўчы вобраз у раманах—образ большэвіка Краўчанкі. Культурны ўзровень Краўчанкі не дужа высокі. Ніякіх складаных праблем ён не вырашае. Інтэлігенцкай рэфлексіі ў яго таксама няма, што, вядома, добра. У вобразе Краўчанкі Мікуліч даў тып камуніста-практыка. На першы погляд—гэта простыя непрыкметныя людзі, людзі, якія нічым асаблівым не вылучаюцца. Але такія людзі надзвычай каштоўныя для сацыялістычнага будаўніцтва. Гэта безыменныя героі, якія скромна, без асаблівага шуму робяць справу пабудовы сацыялізма.

У грамадзянскую вайну Краўчанка—камандзір атрада па харчразвёрстцы. На гэтай працы ён выяўляе сябе стойкім большэвіком. Тут яму давялося нават падпісаць смяротны прыгавор кулаку Савадэйчыку. Гэта быў першы прыгавор, падпісаны Краўчанкам. Шкада, што Мікуліч не паказаў, як ён падпісваў прыгавор—што ён адчуваў, якія ў яго былі перажыванні. Гэта значна дапамагло-б мастацкаму выяўленню вобраза.

У другой частцы рамана Краўчанка з фронту барацьбы з басмацтвам адкамандаваны ў Маскву. Тут ён сустракаецца з Тасяй і ў артысту Даленга пазнае свайго былога сябра, цяпер ворага, Юрке-

віча. Хвароба перашкодзіла яму своєчасова выкрыць Юткевіча. Гэты апошні выігрывае час і ўцякае за мяжу. Краўчанка канчаткова сыходзіцца з Тасяй, у якой на руках сын Юткевіча. У асабістым жыцці Краўчанка паказаны некалькі сухавата.

У Тасі Краўчанка знайшоў не столькі жанчыну, колькі таварыша. Гэта добра. Добра, што Краўчанка ў першую чаргу глядзіць на ўнутраны змест чалавека, і гэта якраз гарманіруе з вобразам гэтага чалавека. Але ўсё-ж залішняе спартанства ў сямейным жыцці не абавязкова.

На будаўніцтве Магнітагорскага камбіната, куды неўзабаве камандуюць Краўчанку, ён выяўляе сябе ўсё тым-жа адданым работнікам. Будаўніцтва Краўчанка успрымае як фронт, і тут характэрна дэталь. калі ён ушывае гузік у сваю старую баявую шынель. У Краўчанкі яўна выражаная класавая пільнасць і багаты вопыт у распазнаванні людзей. Ён адразу-ж недаверліва ставіцца да інжынера Берднікава, які потым аказваецца школьнікам. У плане літаратурнага майстэрства гэты момант трэба было правесці больш асцярожна, бо па тым, як ставіцца да Берднікава Краўчанка, чытач ужо наперад ведае, што Берднікаў будзе школьнікам. Працуючы сакратаром парткалектыва камбіната Краўчанка выяўляе сябе стойкім большэвіком і чулым таварышом. „Быць асцярожным, быць пільным, быць уважлівым і чулым трэба быць абавязкова“—такі дэвіз Краўчанкі, і ён заўсёды яго прытрымліваецца ў сваёй штодзённай працы.

Краўчанка—энтузіяст. Ён любоўна адносіцца да будаўніцтва. У сэнсе палітычнай пісьменнасці вобраз Краўчанкі раскрыты недастаткова. Ён гаворыць супроць уласнасці, але мы не бачым, наколькі глыбока ён разумее лінію партыі. Для цяперашняга Мікуліча вобраз Краўчанкі бяспрэчна з'яўляецца дасягненнем. Адпраўляючыся ад гэтага вобраза, ён зможа рушыцца далей, у плане набыцця новых мастацкіх сродкаў для стварэння вобраза станоўчага героя нашага часу, у плане падвышэння свайго літаратурнага майстэрства.

Менш удалы і менш зразумелы вобраз другога галоўнага персанажа рамана—Юткевіча. Нельга сказаць, каб вобраз Юткевіча быў непраўдзівым. У пэўным сэнсе гэта нават тыповы вобраз. Але гэта вобраз страшэнна дысгарманічны. І гэта дысгарманічнасць ідзе не ад жадання аўтара зрабіць яго такім, а ад неўдаласці некаторых мастацкіх матывіровак.

Юткевічу таксама, як і Краўчанку, даручаюць камандванне атрадам. Ён парушае загад, і гэта прыводзіць да разгрому яго атрада. Самога яго бяруць у палон белыя. Чаму Юткевіч стрэліў, не зусім ясна. Мікуліч не даў гэтаму учынку дастатковай псіхалагічнай матывіроўкі.

„Незразумелае нешта зрабілася са Станіславам. Твар наліўся чырванню, вочы ўпіліся ў коннікаў, падплывала нешта да горла, разлівалася па цэле, падбухторвала—стрэліць, не скарыцца“.

Мікуліч часта пры апісванні псіхалагічнага стану персанажаў гаворыць пра „незразумелае нешта“. Гэта—дрэнна. Учынкі персанажаў тады для чытача таксама застаюцца незразумелымі. Каб аўтар проста сказаў, што ў Юткевіча загаварыў задор маладога камандзіра, нежаданне скарыцца старому Арцёму, дык усё было-б ясна. У Мікуліча пра гэта нібы сказана, але сказана надзвычай глуха і да чытача не даходзіць.

Учынак Юткевіча, бяспрэчна, трэба паставіць у сувязь з ранейшым выказваннем пра смерць. Барыс Краўчанка захварэў на тыфус. Юткевіч дзеліцца думкамі пра смерць з Тасяй.

„Не, Тасік, так паміраць я не хачу,—казаў ён. Што гэта за смерць?“



Брр!.. Агідна робіцца ад аднае толькі думкі. Іншая справа, скажам, памерці на фронце. Разрыў шрапнелі—і тваё цела ў шматкі... хутка і без разваг. Так лепш..."

Пасля на допыце Юткевіч сам тлумачыў свой учынак тым, што хацеў быць героем. Прыгавор да расстрэла мала верагодны. Юткевіч быў маладым камандзірам, па сутнасці ён упяршыню прымаў удзел у аперацыі, і за яго памылку яго наўрад ці маглі прыгаварыць да расстрэлу, тым больш, што сур'ёзных страт крушняярскаму атраду яго памылка не прынесла.

На допыце Краўчанка кажа Юткевічу пра чужое нутро ў той час, калі раней нічога не было паказана такога, каб ён ведаў пра гэтае нутро. І ніякіх учынкаў, якія-б выяўлялі гэтае нутро за Юткевічам не лічылася. Тут няма мастацкай паслядоўнасці.

Неяк ненатуральна, залішне лёгка пераходзіць Юткевіч на бок белых. Праўда, матывіроўка тут моцная. Ён малады, і яму хацелася жыць. Ненатуральны тут не самы пераход, а адчуванні Юткевіча пасля пераходу. Ён неяк адразу адчувае сябе ў белых як у роднай стыхіі. З боку аўтара гэта нічым не тлумачыцца. От як паказваюцца адчуванні Юткевіча пасля спаткання з генералам Бяловым:

„Яны выходзяць на сонечную вуліцу. Бацька нешта бесперапынна гаворыць. Словы не даходзяць да Юткевічавай свядомасці, бо ён спрэс п'яны ад гэтай сустрэчы, ад веснавога гуду гарадское вуліцы, ад гарэзнага і буйнага сонца“.

Юткевіч ваяваў супроць Бялова на баку чырвоных, і гэта ён неяк раптоўна забывае, у яго няма ніякае апаскі, што яму за гэта што-небудзь будзе і проста п'яны ад сустрэчы з генералам. У жыцці так не бывае.

У далейшым Юткевіч прызнаецца Эльзе Райх, што ён ненавідзіць бацьку. Можна гэта трэба разумець так, што ён ненавідзіць і тое асяроддзе, у якім знаходзіцца бацька? З боку аўтара гэта не высветлена. Усё гэта і робіць вобраз Юткевіча дысгарманічным, неакрэсленым.

Юткевіч рамантычна ўспрыняў рэвалюцыю. Само па сабе такое ўспрыманне яшчэ не з'яўляецца дастатковай матывіроўкай пераходу Юткевіча на бок белых. Па раману не зусім ясна, чаму Юткевіч перайшоў на бок белых. Ці гэта здарылася выпадкова, таму што Юткевіч не выканаў загаду, ці тут прычыны больш глыбокія. Акрэслена аўтар на гэта пытанне не адказвае.

Распад мастацтва на захадзе, залежнасць яго ад каралёў грошай паказаны праўдзіва. Характэрна скарыстанне людзей мастацтва для рэкламы, у рамане—для рэкламы іголак „нашай сталёвай кампаніі“. Але асаблівай глыбіні у паказе працэса распада аўтар не выявіў. Са многімі фактамі, паказанымі ў рамане, мы былі знаёмы па газетах. Зусім лагічна і натуральна тое, чым скончыў Юткевіч. Лепшым ён скончыць не мог. Не мог таму, што ён аказаўся паміж двух лагераў. Ён цалкам не мог прывяць свет буржуазіі і не мог вярнуцца да пролетарыята. Ён выступіў з пратэстам перад буржуазнай аўдыторыяй, і гэта было яго канцом.

Але тут ёсць яшчэ адно пытанне. Для Юткевіча асабіста падзенне тое, што ён пашоў таіцаваць у вар'етэ, наўрад ці магло быць вельмі адчувальным. Не магло быць таму, што высокіх поглядаў на мастацтва ў яго не было.

Наогул у рамане пра мастацтва ён гаворыць надзвычай мала. Можна нават сказаць, што ў яго няма прафесіянальных інтарэсаў

Магчыма, што роля ад'ютанта Бялова не была яго сапраўдным пры-  
званнем. Як чалавек—гэта проста нейкая „недатыкомка шэрая“.

Мала месца аддаецца ў рамане вобразу Тасі. Яна адразу спрыяльна  
паставілася да рэвалюцыі, працавала павяткомаўскім сакратаром, па-  
кінула бацькоў-абываталяў, якія дакучалі ёй і называлі комуністкай.  
У першай частцы рамана яе адносіны з Краўчанкам і Юткевічам не  
былі значнымі, не грунтаваліся на аднолькавым разуменні жыцця.  
У рамане не паказана, каб яны бачылі ў ёй каштоўнага па сваіх  
якасцях чалавека. Хутчэй ёй адведзена была роля дзяўчыны для  
ўхажвання. Таму тое, што ў далейшым Краўчанка ставіцца да яе  
сур'ёзна і сыходзіцца з ёю, некалькі нечакана. Праўда, аўтар хацеў  
гэта магчываваць тым, што яна змянілася да лепшага. Яна гаворыць  
Краўчанку, што цяпер стала іншаю і што ў павяткомаўскі перыяд  
у яе галава была рамантыкай панабівана. Але паколькі працэс раз-  
віцця яе псіхікі не паказаны, то яе словы гучаць недастаткова пера-  
канаўча. Што яна сапраўды змянілася, мы бачым з яе далейшага  
жыцця з Краўчанкам. Краўчанка знайшоў у ёй добрага таварыша,  
гэта была, так сказаць, ідэальная пара. Сямейных драм у іх не было.  
Цікавае да грамадскіх спраў у яе таксама захавалася да канца. На  
камбінаце, напрыклад, яна ўдзельнічае ў арганізацыі масоўкі.

Добра ўспрымаецца вобраз Тараса, вобраз тыповы для часу гра-  
мадзянскай вайны. Але ў літаратурным плане гэты вобраз навіной  
не вызначаецца. Такія вобразы сустракаліся ў творах іншых пісьмен-  
нікаў. Далматаў вельмі падобны на Тараса, і проста незразумела,  
навошта аўтару было ўводзіць новы вобраз. Далматаў—гэта той жа  
Тарас у новых абставінах.

Юткевіч, паехаўшы за мяжу не знайшоў у сабе дастаткова нізасці,  
каб да канца апошліцца і жыць пашляком. Ён загінуў. Эльга Райх,  
наадварот, за мяжою і знайшла сябе. У пагоні за грашымі яна акру-  
жыла сябе паклоннікамі уласнага бюсту, распадавала направа і на-  
лева сваю прыгажосць і здольнасці. Яна не пасаромілася выступаць  
ў рэву, „у якім праслаўляўся новы Месія нямецкага адраджэння,  
чалавек з чорным мінулым і чорнымі помысламі, што абвясціў вайну  
яўрэям і большэвікам“. Далей некуды. Кола замкнута, і выйсця няма.  
Ці больш верна—ёсць, але гэта выйсце на сметнік, куды яе праз  
паўны час выкінуць як непатрэбную анучу.

Вобраз шкодніка Берднікава не вызначаецца арыгінальнасцю. Воб-  
разаў шкоднікаў, падобных Берднікаву, шмат было ў савецкай літа-  
ратуры. У Мікуліча вобраз ускладнены тым, што Берднікаў быў  
палкоўнік Маслоўскі. Тут надзвычай цікава адна дэталі. Палкоўнік  
Маслоўскі меў прывычку сцёбаць нагайкай па халяве. Мікуліч паказ-  
вае на гэту прывычку ў Берднікава ў той час, калі чытач яшчэ не  
ведае, што гэта Маслоўскі і тым самым робіць намёк на тое, хто ён  
такі. Умельства карыстацца такімі дэталімі сведчыць пра рост літа-  
ратурнага майстэрства Мікуліча.

Хочацца сказаць некалькі слоў пра найбольш спрэчныя мясціны  
рамана, пра якія не давялося сказаць у сувязі з аналізам вобразаў.  
Моладзь у першай частцы рамана паказана схематычна. У ва ўсіх  
комсамольцаў, якія ідуць на фронт, стандартна аднолькавы адчуванні  
і стандартна аднолькавы парадны настрой. Трэба было індывідуалі-  
заваць перажыванні комсамольцаў. Тады-б уся сцена была-б больш  
пераканаўчай.

На камбінаце моладзь паказана аднабакова. У ёй увесь час пад-  
крэсліваецца фізічная сіла, здароўе. Якасці гэта не дрэнныя і іх  
трэба паказваць, але не трэба забывацца і пра іншае, пра культурныя



запатрабаванні моладзі, пра яе ідэйнае выхаванне. Фізікультурны тып моладзі не з'яўляецца нашым ідэалам, мы імкнемся стварыць такі тып чалавека, каб у яго былі гарманічна развіты і фізічныя і разумовыя здольнасці, каб ён быў не толькі моцным, здаровым, але і культурным. На камбінаце культурная праца зусім не паказана, не паказана вучоба ні ў плане падвышэння кваліфікацыі, ні ў плане самаадукацыі.

Крыху ненатуральна, калі кулак Савацейчык, стараста, адразу пачынае частаваць чырвоных гарэлкай і г. д. Чырвоныя прыязджаюць на хутары пасля белых і Савацейчык пэўна ведаў, як ставяцца чырвоныя да кулакоў. Калі-б у рамане было паказана, што ён як бы хоча пачастункам адкупіцца ад чырвоных і дамагчыся іх ласкі, то гэта была-б іншая справа. І гэта тым больш, што пасля чырвоных яго расстрэльваюць.

Сюжэтна раман пабудаваны нядрэнна. Варта зазначыць, што традыцыйныя законы будовы рамана ў ім парушаны. Так пралог па сутнасці ахоплівае першую і другую частку. Трэцяя частка—гэта як-бы частка па-за раманам. Тэма сяброўства Юткевіча і Краўчанкі к трэцяй частцы аказваецца вычарпанай і ў трэцяй частцы дзея разгортваецца на зусім іншым матэрыяле. І усё-ж трэцяя частка не ўспрымаецца як штучна прышытая. Зместам, а часткова і персанажамі яна арганічна звязана з папярэднімі часткамі рамана.

У Мікуліча намячаецца пэўная стылевая манера. У стылі ён ідзе па лініі вучобы ў Пільняка, Федзіна. Стыль „Дужасці“ нельга назваць рэалістычным ў строгім сэнсе слова. А іменна добрая рэалістычная школа дала-б творчасці Мікуліча грунтоўнасць, сур'ёзнасць, глыбіню, чаго ёй у значнай ступені не стае. Вядома адной літаратурнай вучобы яшчэ мала, лепшая школа—гэта школа жыцця.

Пісьменніку трэба вучыцца яго разумець, бачыць у сакравеннай праўдзе, тады яго творчасць будзе найлепш служыць поступу грамадства наперад, да бяскласавага, сацыялістычнага грамадства.

Значна шкодзіць раману густ аўтара у дачыненні мовы, ці больш дакладна, смакаванне некаторых вобразаў. Залішне часта паўтараюцца эпітэты „шыкоўны“ („шыкоўныя люстраныя дзверы“ „шыкоўны гальштук“ і інш.). Тое-ж самае датычыць і эпітэтаў: чароўны, какетоўная. Людзі ў рамане чамусці ідуць у тэатр вар'явацца, мастацтва чамусці абавязкова павінна п'яніць... На гэтым нават пабудавана цэлая сцэна, да рэчы непраўдападобная, калі Юткевіч танцам ап'яняе казакаў і выратоўваецца. Усе гэтыя эпітэты і разуменне ўздзеяння мастацтва на гледача у тым сэнсе, што яно ап'яняе, пахнуць самым сапраўдным мяшчанствам і толькі перашкаджаюць мастацкаму росту аўтара „Дужасці“. Калі ў творах гаворыцца пра мастацтва, дык пра яго трэба гаварыць па сур'ёзнаму.

У цэлым раман паказвае, хаця і не асабліва значны, рост Мікуліча, як пісьменніка, рост яго літаратурнага майстэрства.

АДКАЗНЫ РЭДАКТАР *М. ЛЫНЬКОЎ*.

РЭДКАЛЕГІЯ: *Я. Бранштэйн, П. Галавач, П. Глебка, З. Жылуновіч, К. Зарэмбоўскі, М. Клімковіч, Я. Колас, К. Крапіва, М. Лынькоў, К. Чорны.*

АДРАС РЭДАКЦЫІ: *Менск, Савецкая, 68. Дом пісьменніка.*





ЦАЧА 2 руб.

ПАДПІСВАЙЦЕСЯ НА 1935 г.

НА ПЯЦІДЗЕННУЮ ГАЗЕТУ

61

# ЛІТАРАТУРА І МАСТАЦТВА

Орган Праўлення Саюза савецкіх пісьменнікаў  
і Кіраўніцтва Галоўмастацтва Наркомасветы БССР

„ЛІТАРАТУРА І МАСТАЦТВА“ з'яўляецца кіруючым органам па пытаннях літаратуры, выўленчага і тэатральнага мастацтва, музыкі, драматургіі і кіно-драматургіі, крытыкі, мовы, фальклора.

„ЛІТАРАТУРА І МАСТАЦТВА“ асвятляе на сваіх старонках становішча сучаснае літаратуры і мастацтва БССР, РСФСР, УССР і іншых братніх рэспублік і народаў Савецкага саюза і сучаснае рэволюцыйнае літаратуры капіталістычных краін.

„ЛІТАРАТУРА І МАСТАЦТВА“ друкуе аповяданні, істэты, вершы, нарысы, урывкі з раманаў, аповесцей, п'ес і паэм лепшых пісьменнікаў і паэтаў Беларусі.

„ЛІТАРАТУРА І МАСТАЦТВА“ змяшчае крытычныя артыкулы, прысвечаныя творчасці асобных пісьменнікаў і паэтаў, артыкулы па фальклору і матэрыялы нагоднае творчасці, артыкулы па тэорыі і гісторыі літаратуры, рэцэнзіі на асобныя творы мастацкае літаратуры, драматургіі, канцэрты, кінофільмы.

„ЛІТАРАТУРА І МАСТАЦТВА“ аддае вялікую ўвагу літаратурнаму масаваму руху, працы літаратурных гурткоў на прадпрыемствах і ў калгасах, самадзейнаму мастацтву шырокіх працоўных мас.

„ЛІТАРАТУРА І МАСТАЦТВА“ знаёміць сваіх чытачоў з лепшымі творцамі савецкае мастацкае літаратуры народаў СССР, з творцамі сучасных рэволюцыйных пісьменнікаў капіталістычных краін: Германіі, Францыі, Амерыкі, Іспаніі, Польшчы і інш.

ПАДПІСНАЯ ЦЕНА на газету „Літаратура і Мастацтва“ ў 1935 г.

На год—72 нумары . . . . . 14 руб.

„ 6 месяцаў—36 нумароў . . . . . 7 „


„ 3 месяцы—18 „ . . . . . 3 „ 60 кап.

„ 1 месяц—6 „ . . . . . 1 „ 20 „

Копт асобнага нумару—20 кап.

ПАДПІСКА ПРЫМАЕЦЦА  
аддзяленнямі Саюздруку і Наркомсувязі


АДРАС РЭДАКЦЫІ: Менск, Савецкая, 68, Дом пісьменніка





1964 г.









B0000002 18 1526